


افضل المناقب

حیات و تعلیمات

حضرت خواجہ محمد افضل خان قادری حشٹی نظامی رحمۃ اللہ علیہ



ترتیب و تہذیب

پروفیسر صاحبزادہ محمد سعید احمد

تصنیف لطیف

حاجی محبوب احمد حشٹی قادری

بِسْمِ اللَّهِ الرَّحْمَنِ الرَّحِيمِ
وَالَّذِينَ آمَنُوا أَشْرَاقًا

در حرمین کائنات چون کریم نگاه
یک دانه محبت است باقی همه گاه

افضل المناقب

حیات و تعلیمات

برهان العاشقین صاحب بزرگ تجرید، فنا فی اللہ، باقی باللہ، المتخلق باخلاق اللہ
حضرت خواجہ محمد افضل خان قادری حشقی نظامی رحمۃ اللہ علیہ

(المعروف)

خان جمی سرکار رحمۃ اللہ علیہ

ترتیب و تہذیب

پروفیسر صاحبزادہ محمد سعید احمد

تصنیف لطیف


حاجی محبوب احمد حشقی قادری

پبلسھائٹڈ ہیری پور ہزارہ

افضل المناقب	: نام کتاب
حاجی محبوب احمد چشتی قادری	: تصنیف لطیف
پروفیسر صاحبزادہ محمد مسعود احمد	: ترتیب و تہذیب
خورشید عالم گوہر قلم	: ٹائٹل
راشد بن رشید، القمر کمونیکیشن، لاہور	: کمپوزنگ
تکلیہ شریف، ہری پور، ہزارہ	: زیر انصرام
جنوری ۲۰۰۶ء	: طبع اول
۱۰۰۰	: تعداد
۱۸۳	: صفحات

جملہ حقوق محفوظ ہیں


دارا و سکندر سے وہ مرد فقیر اولیٰ
ہو جس کی فقیری میں بوئے اسد اللہی



حضرت خواجہ محمد افضل خان قادری چشتیؒ





حضرت حاجی بابا محبت علی خانؒ



حاجی محبوب احمد چشتی نظامی

چند شکرگزار






جامعہ حفظ القرآن معینہ فریدیہ

”بھورا“ — خلوت خانہ



آبادی سے دور ویران جگہ، جہاں آپ
ہر سال سردیوں کے تین چار مہینے تنہائی میں
گزارتے تھے۔



افتساب

میں اپنی یہ حقیر سی کاوش
خواجگانِ چشت اہل بہشت
کی بارگاہِ بے کس پناہ میں
نذر کرتا ہوں۔

محبوب احمد

فہرست

۱۹	عرض مؤلف	۱
۲۳	تقریظ	۲
۳۴	حرف سپاس	۳
۳۸	درویش کامل	۴
۴۱	حیات و تعلیمات	۵
۴۳	ابتدائیہ	۶
۴۹	خاندانی پس منظر	۷
۵۰	ولادت با سعادت کی بشارت	۸
۵۱	زمانہ طفولیت اور حصول تعلیم	۹
۵۳	والدین کی وفات حسرت آیات	۱۰
۵۴	معاملہ فہمی	۱۱
۵۵	روحانی تربیت کے لیے ایک مجذوب کی آمد	۱۲
۵۷	مرد کامل کی جستجو	۱۳
۵۹	حضرت حاجی بابا محبت علی خانؒ	۱۴
۶۱	دنیا سے بے رغبتی	۱۵
۶۳	سسرال والوں کا جرگہ	۱۶
۶۴	مولانا سکندر علی مرحوم کی نصیحت	۱۷
۶۵	حقوق العباد کی پاسداری	۱۸
۶۶	بہنوں کی بے قراری	۱۹
۶۷	مجازیب کا اعتراف حقیقت	۲۰
۶۷	”شاہ محمد سے تکیہ خواجہ محمد افضل خانؒ“ تک	۲۱
۶۹	ریاضت و مجاہدہ	۲۳

۷۳	باطنی تربیت	- ۲۴
۷۴	بیعت و ارادت	- ۲۵
۷۶	حلیہ مبارک، عادات و اطوار اور معمولات	- ۲۶
۸۱	عجز و انکسار	- ۲۷
۸۳	میرے لیے اللہ ہی کافی ہے	- ۲۸
۸۶	لنگر کا اجرا اور قبول فتوح	- ۲۹
۸۸	توکل اور تعمیر مسجد	- ۳۰
۸۹	باطنی نعمت کی بشارت	- ۳۱
۹۰	بنام دوست سر مستم	- ۳۲
۹۱	مریدوں کی ضعیف الاعتقادی اور فکرِ آخرت	- ۳۳
۹۲	ایک مادر زاد ولی اللہ سے ملاقات	- ۳۵
۸۴	قتیل عشق "خان جی"	- ۳۶
۹۵	ایک عجیب خواب	- ۳۷
۹۶	آزمائش کا سامنا	- ۳۸
۹۷	آداب عشق، کیفیت جذب اور ذوق سماع	- ۳۹
۱۰۰	آپ سے نسبت کا طریقہ	- ۴۰
۱۰۱	محبت شیخ ہی اصل میں بیعت ہے	- ۴۱
۱۰۴	ترک سکونت کا ارادہ اور مجذوب کی راہنمائی	- ۴۲
۱۰۶	خلوت گزینی	- ۴۳
۱۰۸	خواب میں انتقال کی پیش گوئی	- ۴۴
۱۰۹	حیات مستعار کے آخری ایام اور سفرِ آخرت	- ۴۵
۱۱۳	تجہیز و تکفین	- ۴۶
۱۱۵	جنازہ پر ابا بیل کا ہجوم	- ۴۷
۱۱۵	بعد از وصال خواب میں زیارت	- ۴۸

۱۱۷	کشف و کرامات اور رویائے صادقہ	- ۴۹
۱۲۲	تکلیف شریف میں جنات کی حاضری	- ۵۰
۱۲۳	لا علاج مرض سے شفا	- ۵۱
۱۲۳	کینسر کا علاج	- ۵۲
۱۲۴	سلب مرض	- ۵۳
۱۲۵	اقبال خان اور چڑیل	- ۵۴
۱۲۶	طوائف سے جاں خلاصی	- ۵۶
۱۲۷	تھانیدار کا عبرت ناک انجام	- ۵۷
۱۲۸	کھانے میں برکت	- ۵۸
۱۲۹	آپ کی دعا سے بارانِ رحمت	- ۵۹
۱۳۰	مقدمہ قتل کا ملزم بری	- ۶۰
۱۳۲	خواص خان اور فتوح کی فراوانی	- ۶۱
۱۳۲	خیر اللہ خان اور سید گل پیر کی بدعا	- ۶۲
۱۳۵	حسین کریمینؑ کی زیارت	- ۶۳
۱۳۷	سرکار بغداد کی دستگیری	- ۶۴
۱۳۸	خواجہ غریب نوازؒ کی غریب نوازیاں	- ۶۵
۱۳۹	تسخیر نفس	- ۶۶
۱۴۱	روحانی علاج گاہ	- ۶۷
۱۴۲	حضرت بابو جی گولڑویؒ کے بارے میں اظہار عقیدت	- ۶۸
۱۴۳	خواب میں نازگاہ بابا جسگراں والے کی زیارت	- ۶۹
۱۴۵	حضرت پیر مہر علی شاہ گولڑویؒ کی نصیحت	- ۷۰
۱۴۶	مولانا سکندر علی مرحوم کا خواب	- ۷۱
۱۴۸	سیاسی لیڈروں کی ہوس پرستی	- ۷۲
۱۴۹	ایشارہ قربانی کا اجر	- ۷۳
۱۵۰	کشمیری نمبردار کا خواب	- ۷۴

۱۵۱	خانقاہوں پر محکمہ اوقاف کا قبضہ	- ۷۵
۱۵۳	نعرہ "حق ہو" کی تاثیر	- ۷۶
۱۵۴	ایک مجذوب کا اعتراف عظمت	- ۷۷
۱۵۵	تکیہ والے خان صاحب کے سپاہی	- ۷۸
۱۵۶	زیارت حرین شریفین	- ۷۹
۱۵۶	حضرت بابا فضل الدین کلیامی کے عرس پر حاضری	- ۸۰
۱۵۷	حضرت مجدد الف ثانی کے مزار پر حاضری	- ۸۱
۱۵۸	تسخیر جنات کا انجام	- ۸۲
۱۶۰	تکیہ شریف میں سانپوں کی کثرت	- ۸۳
۱۶۱	تکیہ شریف کے درویش	- ۸۴
۱۶۳	سائیں گوہر الرحمن مرحوم	- ۸۵
۱۶۳	سائیں عجب گل المعروف طالب اجمیری	- ۸۶
۱۶۵	سائیں حیات محمد	- ۸۷
۱۶۶	ملا بابا خادم خانقاہ	- ۸۸
۱۶۶	سائیں کرم دین لانگری	- ۸۹
۱۶۷	پیر محمد داؤد شاہ فریدی	- ۹۰
۱۶۹	سید تصدق حسین شاہ	- ۹۱
۱۷۱	تکیہ شریف سے وابستہ قوال	- ۹۲
۱۷۲	مبارک علی، نیاز علی قوال	- ۹۳
۱۷۲	خیر اللہ خان قوال	- ۹۴
۱۷۳	ملفوظات	- ۹۵
۱۷۷	منظومات	- ۹۶
۱۷۸	شجرہ شریف	- ۹۷

بِسْمِ اللّٰهِ الرَّحْمٰنِ الرَّحِیْمِ

عرضِ مصتفٰ

بندہ عشقِ شدی ترکِ نسب کن جاآمی

کہ در این راہ فلاں ابن فلاں چیزے نیست

میری پیدائش پاکستان کے معرض وجود میں آنے سے چار پانچ برس قبل موضع بیروٹ، تحصیل و ضلع ایبٹ آباد میں ہوئی۔ ہمارا خاندان جناب نبی پاک (ﷺ) کے چچا حضرت عباسؓ کی اولاد سے ہے۔ دنیا میں آنکھیں کھولیں تو خود کو یتیم پایا۔ میری ولادت سے چالیس روز قبل والد محترم منشی محمد نواز خان، ۲۸ برس کی عمر میں رحلت کر گئے تھے۔ پسماندگان میں میری والدہ، بڑا بھائی اور دو بہنیں رہ گئیں۔ موضع بیروٹ، ضلع ہزارہ کی مشرقی حد پر واقع ہے۔ سنا ہے پیدائش کے وقت میرا نام محمد مسکین رکھا گیا تھا لیکن بعد میں تبدیل کر کے محبوب احمد کر دیا گیا۔

میری والدہ محترمہ نے بڑے ناز و نعمت میں پرورش پائی تھی۔ لیکن میرے والد کے اچانک وفات پا جانے کے بعد، اولاد کی خاطر مرحومہ کو بڑے مصائب کا سامنا کرنا پڑا۔ غیروں نے تو کیا اپنوں نے بھی ساتھ چھوڑ دیا۔ اگرچہ میرے نہال والے آسودہ حال تھے لیکن انھوں نے یہ سوچ کر اپنی بیٹی کا ساتھ دینے سے انکار کر دیا کہ دوسروں کی اولاد کی پرورش کیوں کریں۔ جو تھوڑی بہت زمین والد مرحوم کے حصہ میں تھی چچاؤں نے چھین لی۔ ان تکلیف دہ حالات میں والدہ کچھ سنبھلی ہی تھیں کہ بڑا بھائی عین شباب میں وفات پا گیا اور بہنوں کی شادیاں ہو گئیں۔ اس طرح والدہ بالکل تنہا رہ گئیں۔

میں نے آٹھویں تک آبائی گاؤں میں تعلیم حاصل کی۔ البتہ میٹرک کا امتحان ۱۹۶۲ء میں گورنمنٹ ہائی سکول بکوٹ سے پاس کیا۔ جو ہمارے گاؤں سے ۱۵ کلومیٹر دور ہے۔ ارادہ یہ تھا کہ میٹرک کے بعد کراچی جا کر ملازمت کروں گا اور ساتھ ہی سلسلہ تعلیم بھی جاری رکھوں گا۔ لیکن

اللہ تعالیٰ کے تکوینی امور کو انسانی عقل سمجھنے سے قاصر ہے۔ انسان چاہتا کیا ہے اور اس کے ساتھ ہو کیا جاتا ہے۔ حضرت علی کرم اللہ وجہہ الکریم کا قول عرفت ربی بفسح العزائم (میں نے عزائم (ارادوں) کی شکست سے اپنے رب کو پہچانا) برحق ہے۔

اس دوران میں ایک دیرینہ دوست سے ملاقات ہوئی جو راولپنڈی میں زیر تعلیم تھا۔ اس نے مشورہ دیا کہ میں کراچی نہ جاؤں بلکہ راولپنڈی ہی کے کسی کالج میں داخلہ لے لوں۔ لیکن وہاں تمام کالجوں میں داخلہ مکمل ہو چکے تھے۔ ربیع الاول شریف کا مہینہ تھا، چونکہ اللہ والوں سے عقیدت و محبت کا جذبہ پیدائشی تھا اس لیے عید میلاد النبی (ﷺ) کے سلسلے میں منعقد ہونے والے ایک جلسے (لال کرتی... راولپنڈی) میں شریک ہوا، جس میں مولانا مطیع الرضا قادری مرحوم سے ملاقات ہوئی۔ اللہ تعالیٰ مولانا مرحوم پر لاکھ لاکھ رحمتیں نازل فرمائے، میرے ساتھ انتہائی خلوص و محبت سے پیش آئے۔ اخلاقی و مالی ہر طرح کی مدد کی۔ مولانا مرحوم نے بتایا کہ ہری پور میں رفیق انور نامی میرے ایک واقف کار ہیں، ان کے پاس جاؤ، وہ تمہیں وہاں کالج میں داخلہ دلوا دیں گے، بعد میں راولپنڈی کے کسی کالج میں مائیکریشن کروالینا۔ ہری پور میں چونکہ نیا نیا انٹر میڈیٹ کالج بنا تھا اس لیے آسانی سے داخلہ مل گیا۔ لیکن کالج کے ساتھ ہاسٹل نہ ہونے کی وجہ سے رہائش کی تکلیف تھی۔ دو تین ماہ ادھر ادھر رہ کر گزارے۔ اتفاقاً ایک دن کلیام شریف (نزد مندورہ، گوجر خان) جانا ہوا۔ وہاں میرا ایک چچا زاد بھائی اور چچی رہتے تھے۔ ان کی زبانی معلوم ہوا کہ ہری پور میں ایک جگہ ”تکیہ شریف“ کے نام سے معروف ہے، جہاں سے ایک بزرگ حضرت خواجہ محمد افضل خان المعروف ”خان جی سرکار“ حضرت بابا کلیامی کے عرس میں حاضر ہوتے ہیں اور ان دنوں میں میری چچی کے گھر قیام فرماتے ہیں۔ چنانچہ کلیام شریف سے واپسی پر بعد از نماز عصر تکیہ شریف، حضرت خواجہ صاحب کی خدمت میں حاضر ہوا۔ ان دنوں امرود کا پھل عام تھا۔ تکیہ شریف سے متصل بھی امرود ہی کا باغ تھا۔ حضرت خواجہ صاحب نے امرود سے حاضرین کی تواضع کی۔ آپ کا معمول تھا کہ جس پھل کا موسم ہوتا تو زائرین کو وہ پھل ضرور عطا کرتے۔

حضرت قبلہ سرکار جی ” سے ملاقات ہوئی۔ آپ نے نظر اٹھا کر دیکھا۔ وہ کیا نظر تھی،
میں الفاظ میں بیان نہیں کر سکتا۔

ان کی نگاہ میں کوئی جادو ضرور تھا
جس پر پڑی تو اس کے جگر میں اتر گئی

انتہائی شفقت آمیز لہجے میں میرا حال دریافت کیا اور اپنے خادم خاص سائیں
گوہر الرحمن سے فرمایا کہ کسی واقف کار سے اسے مکان کرایہ پر لے دو۔ دو تین دن بلا ناغہ حاضر
خدمت ہوتا رہا۔ ایک دن بصد عجز و انکسار عرض کیا کہ اگر آپ اجازت دیں تو میں یہیں رہ کر کالج
جایا کروں۔ آپ نے فرمایا کہ تم کالج پڑھنے آئے ہو، یہاں زمین پر چٹائی بچھا کر سونا پڑتا ہے اور
کھانے کو باسی روٹی ملتی ہے۔ میں نے عرض کیا کہ آپ کی شفقت و مہربانی سے بڑھ کر میرے لیے
اور کوئی چیز نہیں۔ چنانچہ تکیہ شریف میں رہنے کی اجازت مرحمت فرمائی۔ ایک سال کے بعد کالج کی
زندگی سے دل اچاٹ ہو گیا اور میں نے کالج جانا چھوڑ دیا۔ پرنسپل صاحب کو پتہ چلا تو میرے ہم
جماعت طالب علم مجھے بلانے کے لیے بھیجے اور کہلا بھیجا کہ ہم تمہاری ہر طرح سے مدد کرنے کو تیار
ہیں، سلسلہ تعلیم منقطع نہ کریں۔ لیکن میں تو کسی اور ”مکتب“ کا طالب علم بن چکا تھا۔

والدہ محترمہ کو اطلاع ہوئی تو بڑی ناراض ہوئیں کہ تم نے کالج جانا چھوڑ دیا۔ میں نے
بڑی مصیبتوں اور تکلیفوں سے تمہاری پرورش کی تھی کہ بڑھاپے میں میرا سہارا بنو گے۔ ادھر
دورانِ تعلیم گاؤں کے لوگ خداداد قابلیت و شرافت کی وجہ سے میری عزت کرتے تھے اور
عمر رسیدہ لوگ اپنی نجی محفلوں میں کہا کرتے تھے کہ منشی محمد نواز کا یہ لڑکا ایک دن بڑا آدمی بنے گا۔
لیکن مجھے اللہ تعالیٰ نے اپنے فضل خاص سے اس مرد قلندر کی غلامی کا شرف عطا کیا جس سے بڑھ
کر میرے لیے اور کوئی عز و شرف نہیں ہو سکتا۔

تیری نسبت نے سنوارا مرا اندازِ حیات
میں اگر تیرا نہ ہوتا سگ دنیا ہوتا

میرے والد مرحوم کو منشی کہنے کی وجہ یہ تھی کہ انگریزی دور حکومت میں دیہات میں پڑھے

لکھے لوگ بہت کم ہوا کرتے تھے۔ جو کچھ پڑھ لکھ جاتا اسے منشی کہا جاتا تھا۔

کچھ عرصہ گزرا تو والدہ محترمہ راضی ہو گئیں۔ میں گاؤں میں ملاقات کے لیے گیا تو فرمایا: ”بیٹا! میرا اللہ مالک ہے میں نے تمہیں تمام حقوق بخش دیئے ہیں، اب جس راستے پر چل دیئے ہو اس سے پیچھے نہ ہٹنا۔ میری دعائیں تمہارے ساتھ ہیں۔ اللہ تعالیٰ تمہیں کامیاب و کامران فرمائے۔“

لیکن افسوس! میری والدہ جنوری ۱۹۸۲ء میں مجھے داغ مفارقت دے گئیں۔ کوہ مری کا راستہ شدید برف باری کی وجہ سے بند تھا اس لیے میں جنازہ میں پہنچ سکا اور نہ ہی والدہ کا آخری دیدار کر سکا۔ سنا ہے آخری وقت تک یاد کرتی رہیں کہ میرا محبوب آیا ہے کہ نہیں۔
انا لله وانا اليه راجعون۔

قارئین کرام! میں نے درج بالا سطور میں اپنا مختصر تعارف اس لیے لکھ دیا ہے کہ مستقبل میں میری ذات کے متعلق کوئی خواہ مخواہ تعریفوں کے پل نہ باندھے۔ یہ اللہ تعالیٰ کا خاص فضل و کرم تھا کہ مجھ جیسے حقیر انسان کو اپنے ایک محبوب بندے کی خدمت میں رہنے کا موقع عطا فرمایا۔ الحمد للہ! حضرت خواجہ کی غلامی میں ۲۵ برس کا عرصہ گزارا۔ یہ آپ کی انتہائی شفقت و مہربانی تھی کہ میری لغزش و خطا کو کبھی نہیں دیکھا بلکہ ہمیشہ اپنے کرم خاص سے ہی نوازا۔

منت مِنہ کہ خدمت سلطان ہمی کنی

منت از وداں کہ بخدمت گماشتت

ترجمہ: تو بادشاہ کی خدمت کا احسان بادشاہ پر نہ رکھ۔ بلکہ یہ اس کا احسان سمجھ کہ اس نے تجھے اپنی خدمت میں لگا رکھا ہے۔

محبوب احمد

۲- جنوری ۲۰۰۶ء

یکم ذوالحجہ ۱۴۲۶ھ

تکیہ شریف، ہری پور (ہزارہ)

تقریظ

جون ۲۰۰۱ء کی ایک تپتی دوپہر کو میں نیشنل بینک سرگودھا کے ایئر کنڈیشنڈ زونل آفس میں اپنے ایک دوست حاجی محمد منیر سے ملنے گیا۔ دورانِ گفتگو میں نے اگلے روز چند دوستوں کے ہمراہ ایبٹ آباد اور وادی کاغان کے پروگرام کا ذکر کیا تو حاجی صاحب نے کہا کہ ایبٹ آباد کے راستے میں ہری پور سے ملحق گاؤں شاہ محمد میں چشتیہ سلسلے کی ایک خانقاہ ہے جو ”تکیہ خواجہ محمد افضل خان“ کے نام سے موسوم ہے، وہاں ضرور جائے گا۔ میں وہاں کے سجادہ نشین حضرت حاجی محبوب احمد صاحب مدظلہ کو فون کر کے تمہاری آمد سے مطلع کر دوں گا۔ چشتیہ سلسلہ، تکیہ اور محبوب جیسے دلنواز الفاظ نے دامنِ دل کھینچا اور میں نے طے کر لیا کہ کل ان شاء اللہ وہاں ضرور حاضری دوں گا۔ چنانچہ اگلے روز دوستوں کے ہمراہ کشاں کشاں تکیہ شریف پہنچا۔ ظہر کا وقت تھا۔ باجماعت نماز ادا کرنے کے بعد ایک صاحب سے، جن کی وضع قطع سے محسوس ہو رہا تھا کہ خانقاہ کے متعلقین میں سے ہیں، سجادہ نشین صاحب کے بارے میں دریافت کیا۔ انہوں نے مسکرا کر میرا ہاتھ تھام لیا اور اپنے ساتھ لے جا کر ایک کچے برآمدے میں بچھی ہوئی دری پر بٹھا دیا۔ مجھے تذبذب کی کیفیت میں دیکھ کر انہوں نے اپنا تعارف یوں کرایا کہ ”مجھے محبوب احمد کہتے ہیں اور میں تکیہ شریف کا خادم ہوں۔“

میرے ذہن میں منصبِ سجادگی کے لوازمات میں شان و شوکت، ٹھاٹ باٹ اور بعض دیگر منفرد خصوصیات کا جو ایک تصور تھا، خواجہ صاحب کو دیکھ کر وہ رنو چکر ہو گیا اور میں سوچنے لگا کہ سلف صالحین کے ہاں کسی اللہ والے کے آستان کے خدمتگار کا جو رنگ ڈھنگ متعین کیا گیا

ہے، اس کی کتنی دل افروز جھلک تکیہ شریف کے سجادہ نشین میں نظر آرہی ہے۔ تب سے تکیہ شریف سے میرے تعلقات استوار ہونا شروع ہوئے اور بحمد اللہ میں اس رشتہ محبت و اخلاص پر مطمئن و مسرور ہوں۔

حضرت حاجی محبوب احمد صاحب مدظلہ ایک وضع دار شخصیت رکھنے کے ساتھ ساتھ دوستوں کے پکے اور بے لوٹ دوست ہیں۔ جس سے جس سطح کے تعلقات استوار ہوئے انہیں اسی انداز میں نبھاتے ہیں۔ دوستی کا مطلب غالباً آپ کے نزدیک دوست کے لیے سب کچھ قربان کر دینے کے سوا کچھ نہیں۔ ایک مرتبہ رات کو میں نے فون کیا کہ طبیعت ادا ہے، لیکن کالج کی مصروفیات آڑے آرہی ہیں ورنہ ضرور حاضر ہوتا۔ اگلے دن صبح آپ نے فون پر اطلاع دی کہ میں ملنے آ رہا ہوں، دوپہر تک پہنچ جاؤں گا۔ چنانچہ آڑھائی تین سو کلومیٹر کا سفر طے کر کے محض دلجوئی اور ملاقات کے لیے آئے اور تین چار گھنٹے قیام کے بعد واپس تشریف لے گئے۔ محبت و پیار کی اقدار کا ایسا احترام، مادیت کے اس پُرفتن دور میں مفقود نہیں تو مشکل ضرور ہے۔ آپ کا یہ اندازِ مروت تمام دوستوں کے ساتھ یکساں ہے۔

بہت لگتا ہے جی صحبت میں اس کی

وہ اپنی ذات سے اک انجمن ہے

سیاست کے کوچے سے بالکل نابلد بلکہ متوحش ہیں۔ آپ کے نزدیک آج کی سیاست، خصوصیات کے لحاظ سے خالصتاً دنیا داری ہے۔ ہوس اقتدار نے لوگوں کو اندھا کر دیا ہے اور وہ کرسی منصب کے حصول کے لیے اخلاق و کردار کی تمام اقدار پامال کر دیتے ہیں۔ سیاست سے گریز کے طبعی میلان کی وجہ سے آپ نے اپنی ذات اور تکیہ شریف کے ماحول کو اس کی آلودگی سے ہمیشہ پاک و صاف رکھا۔ یہاں تک کہ اگر کوئی سیاسی لیڈر الیکشن میں کامیابی کے

لیے محض دعا کی غرض سے تکیہ شریف حاضر ہونا چاہے تو فرما دیتے ہیں کہ اس مقصد کے لیے یہاں آنے کی ضرورت نہیں، میں تمہارے لیے دعا کر دوں گا۔

بانی خانقاہ حضرت خواجہ محمد افضل خانؒ کے عہد حیات میں تکیہ شریف کی تعمیرات بس ایک چھوٹی سی مسجد اور دو تین حجروں پر مشتمل تھیں۔ ۱۸ سال کے مختصر عرصہ میں آپ نے ایک عالی شان مسجد، حضرت خواجہؒ کے مزار پر دیدہ زیب گنبد، وسیع و عریض مہمان خانہ اور جامعہ حفظ القرآن کی خوش منظر عمارتیں تعمیر کرائیں۔ یہ دلکش عمارتیں اپنے بنانے والے کے ذوق تعمیر کی نفاست و لطافت کی غمازی کر رہی ہیں۔ ظاہری وسائل کے لحاظ سے خانقاہ کی آمدن نہ ہونے کے برابر ہے اور دوسری طرف اپنے شیخ طریقت کا یہ ملفوظ بھی ہمیشہ آپ کے پیش نظر رہا ہے کہ ”درویش کے لیے مخلوق کے سامنے دستِ طلب دراز کرنا مطلق حرام ہے۔ عند اللہ نیکی وہی مقبول ہے، جس کی بندہ کو استطاعت ہو۔“ اس تناظر میں یہ عظیم الشان عمارتیں، صاحب تعمیر کے اخلاصِ قلب کی زندہ کرامت ہی کہی جاسکتی ہیں۔

حضرت حاجی صاحب نے اپنے پیرومرشد کے احوال و افکار ”افضل المناقب“ کے نام سے تالیف کئے ہیں۔ اولیاء اللہ کی سیرت و کردار اور ان کی تعلیمات، مادیت کے اس گمراہ کن دور میں روشنی کا ایک ایسا مینار ہیں، جو دلوں کے تاریک گوشوں کو ایمان و عرفان کے نور سے منور کر رہی ہیں۔ فاضل مؤلف نے حضرت خواجہ علیہ الرحمہ کے سوانح پر قلم اٹھا کر جہاں اپنے لیے ڈھیروں اجر و ثواب اکٹھا کر لیا ہے۔ وہاں انہوں نے تعلیماتِ سلوک و تصوف سے شغف رکھنے والے قارئین کو شریعت و طریقت کے کٹھن راستے پر راہنمائی کا سامان بھی بہم پہنچایا ہے۔ الطاف حسین حالی نے ”حیاتِ سعدی“ کے دیباچہ میں ایک انگریز سکالر کا قول نقل کیا ہے کہ ”اسلاف کے سوانح چلا چلا کر اور سمندر کے طوفان کی طرح غل مچا کر یہ آواز دیتے ہیں کہ

جاؤ اور تم بھی ایسے کام کرو۔“ ایسے صوفیا و اولیاء کے تذکرے جنہوں نے اپنے تن من دھن کو تزکیہ نفس یا اللہ تعالیٰ کی رضا جوئی میں وقف کر دیا ہو، اس زمانے کے لیے جب کہ ہر طرف سے مادیت کا شور، دنیا دنیا کی پکار اور پیٹ کی دہائی سنائی دیتی ہو، بہت مفید اور کارآمد ثابت ہوتے ہیں۔ پند و نصائح اور اخلاقی کتب اس قدر مفید نہیں ہوتیں جس قدر اللہ والوں کے تذکرے، جو خود پاکیزہ اخلاق کے نمونہ ہوں۔ وہ صرف باتیں ہیں اور یہ کام، وہ صرف مردہ الفاظ ہیں اور یہ زندہ اعمال۔

مؤلف مناقب نے عرصہ حیات کے ۲۵ سال اپنے مرشد طریقت کی خدمت میں ہمہ وقت حاضر رہ کر گزارے۔ وہ آپ کی خلوتوں اور جلوتوں کے محرم راز ہیں۔ حضرت خواجہ کا اٹھنا بیٹھنا، چلنا پھرنا، کھانا پینا، سونا جاگنا، ذکر و فکر، عبادت و ریاضت، افکار و تعلیمات غرض زندگی کا کوئی ایسا گوشہ اور شخصیت کا کوئی ایسا پہلو نہیں جو ان کی نگاہوں سے اوجھل رہا ہو۔ زیر نظر کتاب کی ایک اہم خصوصیت یہ ہے کہ ایک مرید صادق نے اپنی آنکھ سے پیر کامل کے ظاہر و باطن کا جس طرح مشاہدہ کیا اور انھیں جیسا پایا، اپنے تاثرات و مشاہدات کو بغیر کسی لگی لپٹی کے صفحہ قرطاس پر منتقل کر دیا۔ سنی سنائی اور روایت کردہ باتوں کو درخور اعتنا نہیں سمجھا۔ انھیں اپنے پیر و مرشد سے بے پناہ محبت و عقیدت تھی۔ جس کا اظہار خاص طور پر کتاب کی ابتدا میں عرض مؤلف اور ابتدائیہ سے ہوتا ہے۔ دل سے جو بات نکلتی ہے اثر رکھتی ہے، کے مصداق کتاب کا ایک ایک لفظ اس قلبی ربط کا گواہ ہے۔ عرض مؤلف میں لکھتے ہیں ”مجھے اللہ تعالیٰ نے اپنے فضل و کرم سے اس مردِ قلندر کی غلامی کا شرف عطا کیا جس سے بڑھ کر میرے لیے اور کوئی عز و شرف نہیں ہو سکتا۔

تیری نسبت نے سنوارا مرا اندازِ حیات

میں اگر تیرا نہ ہوتا سگِ دنیا ہوتا“

حضرت خواجہؒ سے اپنی پہلی ملاقات کا ذکر کرتے ہوئے یوں رقمطراز ہیں: ”حضرت قبلہ سرکارِ حجیؒ سے ملاقات ہوئی۔ آپ نے نظر اٹھا کر دیکھا۔ وہ کیا نظر تھی، میں الفاظ میں بیان نہیں کر سکتا۔“ ایک جگہ لکھتے ہیں ”یہ آپ کی انتہائی شفقت و مہربانی تھی کہ میری لغزش و خطا کو بھی نہیں دیکھا بلکہ ہمیشہ اپنے کرمِ خاص سے ہی نوازا۔“

حضرت خواجہؒ نے بھی اس خدمت اور عقیدت کی قدردانی میں کوئی کسر اٹھانہ رکھی۔ قرب و ہمرازی کے منصب پر بس انھی کو فائز رکھا۔ آپؒ کی خلوتوں کے راز و نیاز میں صرف انھی کو اذنِ باریابی حاصل ہوتا تھا۔ دو مختلف مواقع پر اس شفقت و کرم نے جس طرح اظہار پایا اس کا ذکر یقیناً قارئین کو محفوظ کرے گا۔

ایک موقع پر حاجی محمد دین صاحب حضرت خواجہؒ کی حجامت بنا رہے تھے۔ عرض کی کہ میں حج کا ارادہ رکھتا ہوں۔ اگر آپ بھی پسند فرمائیں تو آپ کی درخواست جمع کرادی جائے۔ آپ نے فرمایا: ہم درویشوں پر حج فرض نہیں ہے۔ کیونکہ درویش صاحبِ نصاب نہیں ہوتا۔ باقی رہا اللہ اور اس کے رسول صلی اللہ علیہ وسلم کے گھر کی زیارت، یہ بڑی خوش نصیبی کی بات ہے۔ لیکن میں اکیلا نہیں جاؤں گا (مؤلف کتاب کی طرف اشارہ کرتے ہوئے) میرے ساتھ محبوب بھی ہے۔ ”یہاں لفظ ”محبوب“ کتنا دلکش، برجستہ اور ذومعنی ہے۔ صاحبانِ ذوق یقیناً اس لطیف اشارے سے محفوظ ہونگے جو حضرتؒ کے فرمان میں مستور ہے۔

اولیاء اللہ کو ظاہری زندگی میں جو باطنی نعمتیں عطا ہوتی ہیں ان کی تکمیل ان کے وصال کے لمحات میں ہوتی ہے۔ عالمِ فنا سے عالمِ بقا کی طرف مراجعت کے وقت ان پر

انوار و تجلیات الہیہ کا نزول ہوتا ہے۔ اس شب گھڑی میں ان کے کرم و عطا کی خیرات صرف اسی خوش نصیب کو ملتی ہے جس نے حق خدمت و غلامی ادا کیا ہو۔ اسی لمحاتی کرم سے انسان وہ کچھ پالیتا ہے جو وہ صد سالہ طاعتِ بے ریا سے بھی حاصل نہیں کر سکتا۔ حضرت خواجہ شمس العارفین سیالوی کے وصال کے وقت آپ کا سر مبارک میرے جد امجد حضرت خواجہ معظم الدین کی گود میں تھا۔ ایمان و عرفان کی ایسی کونسی دولت تھی جو اس لمحے حضرت پیر سیال کے وسیلہ کرم سے خواجہ معظم آبادی کو عطا نہ ہوئی ہوگی۔

جس شب حضرت خواجہ محمد افضل خان کا وصال ہوا، اس شب آپ کے حجرہ میں صرف حضرت حاجی محبوب احمد صاحب حاضر خدمت تھے۔ افضل المناقب میں حضرت محبوب الہی خواجہ نظام الدین اولیاء کا ایک ملفوظ درج ہے کہ ”ایک بزرگ انتقال کے وقت اکیلے تھے۔ اپنوں اور غیروں میں سے کوئی بھی ان کے پاس موجود نہیں تھا۔ بس وہ تھے اور حق تعالیٰ۔ یہ کیفیت بڑی عالی شان اور بلند مرتبہ ہوتی ہے۔“ اور ان گھڑیوں میں کہ جب ”وہ ہوں“ اور حق تعالیٰ اور ایک ”تیسرا“ بھی، جسے وہ اپنے پاس رکھ لیں۔ تو خود اندازہ لگا لیجئے کہ انوار کے ملکوتی عالم میں اس تیسرے کا کیا ”رنگ“ ہوگا۔

افضل المناقب کو موضوع کے لحاظ سے تین حصوں میں تقسیم کیا جاسکتا ہے۔ پہلے حصے میں صاحب مناقب کے بارے میں سوانحی معلومات اور آپ کی شخصیت کے چیدہ چیدہ خصائص اجاگر کئے گئے ہیں۔ کہیں کہیں ایسے اشارے بھی ملتے ہیں جن سے آپ کے روحانی مقامات و کمالات کا کچھ اندازہ ہوتا ہے۔

کتاب کے مطالعہ سے پتا چلتا ہے کہ قدرت نے حضرت خواجہ محمد افضل خان کی ذات میں بچپن ہی سیٹرافت و نجابت، عفت و عصمت، مہر و وفا، سوز و گداز، کیف و مستی،

ریاضت و مجاہدہ، تسلیم و رضا، عجز و انکساری، معاملات دنیا سے بے نیازی، غریب نوازی، معاملات سلوک و تصوف سے رغبت، تسخیر نفس اور اللہ کی ذات پر کامل بھروسہ ایسے خصائل و دیعت کر دیئے تھے۔ جو رفتہ رفتہ تربیت نفس اور محنت و ریاضت سے پختہ تر ہوتے چلے گئے۔ نتیجہ یہ جملہ اوصاف ایک مردِ کامل کے روپ میں مجسم نظر آنے لگے۔

حضرت خواجہؒ کی ذات ویسے تو اوصاف حمیدہ کا مرقع ہے لیکن آپ میں جو وصف سب سے نمایاں ہے وہ استغنا و خودداری ہے۔ مال و جائیداد اور اسباب دنیا سے قطع تعلق کر کے اپنے آپ کو محض اللہ کی محبت کے لیے وقف کر لینے سے انسان کو بارگاہِ خداوندی سے استغنا و خودداری کی نعمت عطا ہوتی ہے۔ تب ایسے مردِ غیور کی نظر میں صرف ”وہی“ ہوتا ہے ”اور“ کچھ نہیں۔

رج بس گیا ہے ذہن میں ناصر کسی کا روپ

اب کیا کریں گے ہم کوئی شاہکار دیکھ کر

حضرت خواجہؒ نے عشق و محبت کے بیابان میں قدم رکھتے ہی اپنا مال و دولت اور موروثی جائیداد اللہ کی راہ میں تقسیم کر دی اور محض اللہ پر بھروسہ کرتے ہوئے گھر سے مٹی کا ایک پیالہ اور مصلّا اٹھا کر تکیہ شریف میں اقامت پذیر ہو گئے۔ مادی و دنیاوی خواہشات سے مکمل کنارہ کشی کر لی۔ یہاں تک کہ بعد میں جب ”فتوحات کا سلسلہ شروع ہوا تب بھی آپ نے کسی چیز کی جانب نظر اٹھا کر نہ دیکھا۔ اگر ایک ہاتھ سے کچھ آیا تو دوسرے ہاتھ سے فی سبیل اللہ دے دیا اور خود درویشوں کے ساتھ روکھی روٹی کھانے کو ترجیح دی۔“ کردار کی اسی عظمت کی طرف اشارہ کرتے ہوئے آپ کے پیر صحبت حضرت بابا محبت علی خانؒ نے ارشاد فرمایا تھا کہ ”جس نے معنوی سید کو دیکھنا ہو وہ ہمارے خان صاحب (سرکارِ جی قبلہ) کو

دیکھ لے۔ کیونکہ انہوں نے اللہ اور اس کے رسول صلی اللہ علیہ وسلم کے عشق میں سب کچھ لٹا دیا ہے اور خود بھی جل کر راکھ ہو گئے ہیں۔“ اور بابا جی نے ہی ایک دوسرے موقع پر فرمایا تھا کہ ”میری زندگی کا حاصل افضل خان ہے۔“

قیام پاکستان سے قبل ایک انگریز زائر نے مہمانوں کے لیے رہائشی مکانات اور حجرے تعمیر کرنے کی خواہش ظاہر کی تو آپ نے فرمایا: ”مجھے تعمیرات سے اتنی دلچسپی ہوتی تو میں اپنا گھر بار چھوڑ کر اس ویران جگہ کیوں آباد ہوتا۔“ مزاج میں ایسی بے نیازی تھی کہ زندگی بھر کسی دنیا دار کی دعوت میں شرکت نہیں کی۔ ایک موقع پر فرمایا کہ ”جو شخص اللہ کی رضا کی خاطر دنیا ٹھکرا چکا ہو اسے دوسروں کی دنیا سے کیا غرض۔“ فرماتے تھے کہ اللہ رب العزت کے علاوہ کسی دوسرے پر تکیہ رکھنا غیرتِ عشق کے خلاف ہے۔

فردوس کو بھی آنکھ اٹھا دیکھتے نہیں

کس درجہ سیر چشم ہیں کوئے بتاں کے لوگ

یہاں آپ کی شخصیت کے مختلف پہلوؤں کا تفصیلی جائزہ پیش کیا جاسکتا ہے لیکن خوفِ طوالت مانع ہے۔ البتہ افضل المناقب سے چند اقتباسات نقل کئے دیتا ہوں جن سے آپ کی شخصیت و کردار کے بعض پنہاں گوشے اور آپ کی تعلیمات کی کچھ جھلکیاں نمایاں ہو جاتی ہیں:

”آپ کے اندر اللہ تعالیٰ نے عشق کی ایسی آگ بھردی تھی کہ دسمبر اور جنوری کی

انتہائی سرد اور تیز بستی راتوں میں بھی حجرے کی کھڑکی کھولے رکھتے تھے۔“

”دوسروں کی کمزوریوں کو موضوع بحث بنانے سے گریز فرماتے اور اصلاح کے

لیے بالعموم بالواسطہ طریقہ اختیار فرماتے تھے۔“

فرمایا: ”آخرت میں سوائے اللہ تعالیٰ کے فضل و کرم اور سرورِ عالم صلی اللہ علیہ وسلم کی رحمت کے، کوئی کسی کا مددگار نہیں ہوگا۔“

فرمایا: ”میرے نزدیک اصل بیعت و ارادت تو محبت پیر و مرشد ہے۔“

فرمایا: ”بیعت سے مراد شیخِ کامل کو اپنی ذات کا اختیار دے دینا ہے۔“

فرمایا: ”پچاس سالہ عہدِ حیات میں مجھے ایک انسان بھی ایسا نہیں ملا جو محض حصول

معرفتِ خداوندی کے لیے میرے پاس آیا ہو۔ لوگ کوئی نہ کوئی دنیاوی غرض لے کر یہاں آتے ہیں۔“

فرمایا: ”جس طرح کی نفسانی خواہش میں مبتلا کوئی شخص ملنے آتا ہے، اسی طرح کا

اثر طبیعت پر پڑتا ہے۔“

فرمایا: ”لوگ پیروں فقیروں کے پاس محض اس لیے جاتے ہیں کہ ان کی دعا سے

راتوں رات لکھ پتی بن جائیں۔“

فرمایا: ”انسان کی حماقت و جہالت اس سے بڑھ کر کیا ہوگی کہ زندگی بھر وہ مال و دولت

اکٹھی کرنے میں لگا رہتا ہے، لیکن مرتا ہے تو اس کے بدن سے کپڑے بھی اتار لیے جاتے

ہیں۔“

فرمایا: ”مال و دولت تو آنے جانے کی چیز ہے، عزت نفس کے مقابلے میں اس کی

کوئی حیثیت نہیں۔“

کتاب کے دوسرے حصے میں حضرت خواجہؒ کے کشف و کرامات اور روایے

صادقہ کا ذکر ہے۔ اولیاء اللہ کی سب سے بڑی کرامت ان کا شریعتِ مطہرہ پر عمل پیرا ہونا

ہے۔ حضرت خواجہؒ کی حیاتِ طیبہ کا ہر لمحہ شریعتِ مصطفویٰ علیہ التحیۃ و الثنا کے احترام و اتباع

میں گزرا۔ معمولاتِ زندگی کی جزیات میں بھی سنتِ رسول صلی اللہ علیہ وسلم کو مد نظر رکھا۔
 البتہ کتاب میں حضرتؒ کی کئی ایسی کرامات کا ذکر بھی کیا گیا ہے جو مافوق الفطرت امور سے
 متعلق ہیں۔ مثلاً کئی لاعلاج مریضوں کو اللہ تعالیٰ نے آپ کی دُعا و برکت سے شفاً کاملہ
 عطا کی۔ کئی بدکار و گنہگار آپ کی نگاہ عنایت سے عصیاں کے قعرِ مذلت سے نکل آئے۔ قحط و
 خشک سالی کے دنوں میں آپ کی دعا کو بارگاہِ رب العزت میں پذیرائی عطا ہوئی اور خوب
 بارش ہوئی۔ تکیہ شریف میں سانپ بکثرت موجود رہتے تھے لیکن کبھی کسی کو گزند نہیں پہنچا۔

حضرت خواجہؒ کے کئی ایک خوابوں کا ذکر بھی کیا گیا ہے۔ جو مکاشفات کی ذیل میں
 آتے ہیں۔ ان سے آپ کے تزکیہ باطن اور روحانی کمالات کی طرف اشارے ملتے ہیں۔
 کتاب کے تیسرے اور آخری حصے میں تکیہ شریف کے چند درویشوں اور قوالوں کا
 ذکر ہے۔ یہ وہ درویش تھے جنہوں نے اپنی زندگیاں حصولِ معرفت کے لیے وقف کر دیں۔
 اس مقصد کے لیے وہ عمر بھر حضرتؒ کی خدمت میں حاضر رہے۔ حضرت خواجہؒ کی لُج پالی
 دیکھیے کہ اپنے قرب میں رہنے والوں کو، ان کے مرنے کے بعد بھی اپنے سے دور نہیں کیا۔
 تقریباً سبھی درویش تکیہ شریف کے احاطہ میں مدفون ہیں۔

حضرتؒ کی حیاتِ مبارکہ میں اعراس کے موقع پر حاضر ہونے والے قوال اب
 بھی بدستور حاضر ہوتے ہیں اور صاحبانِ ذوق کو عارفانہ کلام اور اپنے ارغوانی گلوں سے
 محظوظ کرتے ہیں۔

حضرت حاجی محبوب احمد مدظلہ نے حضرت خواجہ محمد افضل خان چشتی قادریؒ کے
 حالاتِ زندگی اور آپ کی روحانی و باطنی کیفیات و مقامات پر قلم اٹھا کر آپ کے متعلقین و
 متوسلین پر بہت بڑا احسان کیا ہے۔ آپ کے اسلوب نگارش کا اعجاز ہے کہ کتاب کے مطالعہ

کے دوران میں قاری اپنے آپ کو حضرت خواجہ کی محفل میں حاضر پاتا ہے اور اپنے جذبات و احساسات میں وہی کیفیات محسوس کرتا ہے جو حضرت کی خدمت میں بیٹھنے والوں پر طاری رہتی تھیں۔ درحقیقت افضل المناقب، مؤلف کی اپنے پیر و مرشد سے عقیدت و ارادت اور اخلاص و محبت کا نقش جمیل ہے۔ اللہ تعالیٰ آپ کی اس سعی و کاوش کو شرف قبول عطا فرمائے اور حضرت خواجہ کے فیوض و برکات کا وافر حصہ ہمیشہ آپ کے نصیب میں رہے۔ آمین
بجاہِ نبی الکریم صلی اللہ علیہ وآلہ وسلم۔

پروفیسر صاحبزادہ محمد مسعود احمد
معظم آباد شریف (سرگودھا)

حرف سپاس

بِسْمِ اللّٰهِ الرَّحْمٰنِ الرَّحِیْمِ

الحمد لله الذي جعل الظلمات والنوره معطى الحزن والسرور ○
والصلوة والسلام على رسوله وحببه سيد يوم النشور ○ وعلى اله وصحبه الى
يوم البعث والنشور ○

حسن اتفاق سے میں ایک دفعہ اپنے ایک واقف کار کی معرفت، تکیہ خواجہ محمد افضل خان حاضر ہوا۔ حضرت خواجہ صاحب علیہ الرحمۃ ایک سادہ سے کچے کمرے کے آگے بنے ہوئے برآمدہ میں چٹائی پر تشریف فرما تھے۔ کیف و جذب اور روحانیت کے نور سے چہرہ منور تھا۔ صاف ستھرا لباس زیب بدن تھا۔ معلوم ہوا کہ قریبی گاؤں شاہ محمد کے خوانین میں سے ہیں۔ صاحب جائیداد اور متمول حیثیت کے مالک تھے۔ لیکن جب روحانیت و معرفت کی طرف مائل ہوئے تو سب کچھ چھوڑ کر گوشہ نشینی اختیار کر لی۔ اپنوں، بیگانوں سے یکسر منہ موڑ لیا اور ہمہ تن خدا کی یاد اور اس کے ذکر و فکر میں مشغول ہو گئے۔ اپنے باغ کا کچھ حصہ صاف کر کے وہیں اپنا مسکن (تکیہ شریف) بنا لیا۔

حضرت خواجہ صاحبؒ ایک دنیاوی غرض لے کر اللہ کے ایک مقبول بندے کی خدمت میں حاضر ہوئے۔ لیکن ان کے باطنی تصرف نے دنیا ہی بدل ڈالی۔ دنیا و دنیا داری کے جملہ امور و اسباب سے متنفر ہو گئے اور اپنے آپ کو محض اللہ کی محبت کے لیے وقف کر دیا۔

عبادت و ریاضت کے ذوق سے آپ کی باطنی تربیت ہونے لگی اور رفتہ رفتہ روحانی منازل طے کرتے ہوئے قرب و ولایت کے اعلیٰ درجے پر فائز ہوئے۔

آپ کے علوم مرتبت اور اخلاق حمیدہ کی وجہ سے مخلوق خدا آپ کی طرف راغب ہونے لگی۔ آپ کی نظر کیمیا اثر کا فیضان تھا کہ سینکڑوں گنہگار اور سیاہ بخت، آپ سے نسبت پا کر عفت مآب اور خوش نصیب ٹھہرے۔ روحانی مقاصد کے حصول کے لیے آپ کی ذات والا صفات ایک مرکز کی حیثیت رکھتی تھی۔

جلا سکتی ہے شمع کشتہ کو موجِ نفس ان کی

الہی کیا چھپا ہوتا ہے اہل دل کے سینوں میں

الغرض ہفتہ دو ہفتہ بعد آپ کی خدمت میں میری ایک آدھ حاضری ہو جاتی۔ جب جاتا یا دالہی کا خزینہ لے کر لوٹتا۔ قلب و نظر کو تسکین حاصل ہوتی۔ آپ کے وصال تک حاضری کا سلسلہ جاری رہا۔ کبھی تنہا کبھی دوستوں کے ہمراہ۔ میرے ہمراہی اپنے ساتھ مٹھائی اور نقدی وغیرہ لے جاتے اور آپ کی خدمت میں نذر کرتے۔ لیکن آپ نے کبھی ان چیزوں کو آنکھ اٹھا کر بھی نہیں دیکھا۔ ہمہ وقت ایک عجب کیف و محویت کے عالم میں رہتے۔

میں اکیلا حاضر ہوتا تو خوش ہوتے۔ میرے ساتھ احباب ہوتے تو طبیعت مکرر ہو جاتی۔ طبعاً تخلیہ پسند اور مردم بیزار تھے۔ ہجوم خلایق سے گھبراتے تھے۔ ایک مرتبہ میں حاضر ہوا تو بہت سے ساتھی میرے ہمراہ تھے۔ بعد میں کسی نے میری حاضری کے بارے میں استفسار کیا تو فرمایا: ”ہاں آتے تو ہیں، لیکن بارات کے ساتھ“۔ دیگر حاضرین کی موجودگی کے باوجود، دوران گفتگو اکثر صرف مجھ سے ہی مخاطب ہوتے۔ بزرگان دین کے ملفوظات ارشاد فرماتے۔ توحید و معرفت پر بھی گفتگو ہوتی۔ ایک دفعہ ارشاد فرمایا کہ اللہ تعالیٰ کی گرفت کے بھی عجیب

انداز ہیں۔ چھوہر شریف میں ایک خانزادہ رہتا تھا۔ اسے بیسیر پالنے کا بڑا شوق تھا۔ اس کے پاس ایک قیمتی بیسیر تھا جس سے اسے بہت پیار تھا۔ ایک دفعہ پنجرے کا منہ کھل جانے پر بیسیر کو بلی نے اچک لیا۔ اسے پتہ چلا تو اس نے بلی کو پکڑ کر چھت سے لٹکا دیا۔ اس بے چاری نے چند دن بھوکے پیاسے لٹک کر تڑپ تڑپ کر جان دے دی۔

کچھ عرصہ بعد اس جوان کے مزاج میں تبدیلی آنے لگی۔ تذبذب کا رنگ غالب آ گیا اور اس نے تقویٰ اختیار کر لیا۔ اللہ کا کرنا ایسا ہوا کہ وہ ایک جھوٹے مقدمہ قتل میں ملوث کر دیا گیا اور ایک طویل قید کاٹنے کے بعد اسے پھانسی کا حکم سنا دیا گیا۔ زندگی کی آخری رات وہ رور و کر اللہ کی بارگاہ میں فریاد کرتا رہا کہ اے ربّ قدوس! تو عادل بادشاہ ہے، انصاف پسند کرتا ہے۔ لیکن یہ کیا انصاف ہے کہ میں بے قصور ہوں مگر مجرم قرار پایا ہوں۔ اس دوران میں اسے اُونگھ آ گئی۔ اس نے دیکھا کہ مکان کی چھت سے بھوکے پیاسے بلی لٹک رہی ہے۔ ایک غیبی آواز نے اس کا جرم اس پر منکشف کر دیا کہ اس عاجز بلی کو کس نے بے قصور مارا تھا؟ اس جرم کی پاداش میں تمہیں تختہ دار پر لٹکایا جا رہا ہے۔

ہر دور میں ہزاروں سینکڑوں بزرگ ہوئے ہیں لیکن حضرت موصوف جیسا ہر چیز سے بے نیاز بزرگ کم دیکھنے میں آیا ہے۔ اس کی وجہ آپ کے کچھ خصوصی اوصاف و کمالات تھے۔ آپ کی محفل میں بیٹھنے والا آدمی اس طرح محسوس کرتا جیسے کسی پر بہار باغ میں بیٹھا ہے۔ اس دوران میں اس کا دل دُنیا و مافیہا سے بالکل بے نیاز ہو جاتا۔

آپ کی ایک خصوصیت یہ تھی کہ ہاتھ اٹھا کر رسمی طور پر دعا نہیں فرماتے تھے بلکہ ارشاد فرماتے کہ میں نماز کے بعد سب کے لیے دُعا کرتا ہوں۔ وصال کے بعد کئی مرتبہ خواب میں زیارت ہوئی بیدار ہونے پر کئی دن تک طبیعت پر کیف و سرور کی کیفیت کا غلبہ رہتا۔

مرض وصال میں آپؐ اپنے خاص حجرے میں صاحب فراش تھے۔ میں حاضر ہوا۔ سلام پیش کیا تو آنکھیں کھولیں اور مخصوص مشفقانہ انداز میں میرے لیے دعا کی۔ چند دن بعد آپؐ کا انتقال ہو گیا۔ جنازہ میں ہزاروں افراد شریک ہوئے۔ اپنے حجرہ کے سامنے کھلی جگہ پر مدفون ہیں۔ اس ناچیز نے فارسی میں تاریخ وصال کہی جو آپ کے مزار کے سرہانے نصب ایک دیدہ زیب سنگ مرمر کے کتبے پر کندہ ہے۔

آپؐ کی سہانی یادوں اور میٹھی باتوں کا ایک سمندر حافظے میں محفوظ ہے۔ چند یادداشتیں موجودہ سجادہ نشین تکیہ شریف، حضرت خواجہ محبوب احمد صاحب مدظلہ کی فرمائش پر لکھ دیں کہ یوسف کے خریداروں میں نام رہے۔ اللہ تعالیٰ سجادہ نشین صاحب کو عمر دراز عطا فرمائے ان کے علم و عمل میں برکت کے ساتھ۔ آمین ثم آمین۔

وصلی اللہ وبارک وسلم علی سیدنا محمد وعلی آلہ واصحابہ

اجمعین ۰ برحمتک یا ارحم الراحمین ۰

ابوالوفامفتی محمد سیف الرحمن قادری برکاتی

خانقاہ عالیہ، ہری پور

۴- شوال، ۱۴۲۵ھ

در ویش کامل

وہ علاقے اور وہ بستیاں یقیناً سعید و مبارک اور خوش بخت ہوتی ہیں، جنہیں کسی اللہ والے سے نسبت کا شرف حاصل ہو جائے۔ ایسی ہی ایک خوش نصیب بستی ہری پور کے نواح میں شاہراہ ہزارہ کے کنارے موضع شاہ محمد کی ہے۔ جس میں اُنیسویں صدی کی دوسری دہائی میں ایک مرد درویش نے پٹھانوں کے ایک خوشحال زمیندار گھرانے میں جنم لیا۔ لیکن جب اس مرد خدا نے عالم شباب میں قدم رکھا تو کھیتی باڑی کے آبائی پیشے کو خیر باد کہہ کر بے شمار دلوں کی بنجر کھیتوں کو عشق و نیاز کی نم دے کر محبتِ خدا و رسول صلی اللہ علیہ وسلم سے آباد کرنا شروع کر دیا۔ ہنستے بستے گھر کو جس میں زندگی کی سب مادی سہولتیں اور آسائشیں موجود تھیں، الوداع کہہ کر آبادی سے دور، اپنے موروثی باغ میں ایک کٹیا بسالی۔ جس میں تادمِ آخر مقیم رہے۔ لیکن اس ویرانے میں دلوں کی اُجڑی اور ویران بستیوں کو نورِ الہی سے مستنیر کر کے آباد کرتے رہے۔

قدرت بڑی فیاض ہے۔ وہ گم راہی اور بے راہ روی کے ہر دور میں اپنے بندوں کی فلاح اور رشد و ہدایت کے لیے کسی مرد درویش کا انتخاب کر لیتی ہے۔ ان نفوسِ قدسیہ کے دم قدم سے گلستانِ حیات میں روحانی بہاریں آتی ہیں اور ان مقبولانِ حق کے نقشِ پا سے گمراہی و ضلالت کے خارستانوں میں بھٹکتی ہوئی انسانیت کو اپنی منزل مقصود نصیب ہو جاتی ہے۔ دنیا والے ان گدڑی پوش خاک نشینوں کے سمجھنے میں ہمیشہ غلطی کرتے رہے ہیں۔ وہ انھیں بے نوا و گمنام اور غریب و محتاج سمجھتے ہیں اس لیے کہ ان کے تذکرے شاہی درباروں اور خطبوں میں نہیں ہوتے۔ لیکن ان فقیروں کے صحن میں جو ایک بار معرفتِ الہی کی بہار آ جاتی ہے، وہ ہمیشہ خزاں نا آشنا رہتی

ہے۔ ان کے آنگن میں مقبولیت الہی کا جو چاند اترتا ہے، اسے پھر کبھی گرہن نہیں لگتا اور بعد از وصال بفرمان الہی انھیں حیاتِ طیبہ عطا کی جاتی ہے۔ وہ زندہ جاوید ہو جاتے ہیں۔

نگاہِ کم سے نہ دیکھ ان کی بے کلاہی کو

یہ بے کلاہ ہیں سرمایہ کلاہ داری

حضرت خواجہ محمد افضل خان علیہ الرحمہ سے میری پہلی ملاقات غالباً ۱۹۵۹ء، ۱۹۶۰ء کے لگ بھگ دربار عالیہ گولڑہ شریف میں ایک عرس کے دوران ہوئی۔ آپ کی گفتگو میں کچھ اتنی رس اور مٹھاس تھی کہ آپ سے ملنے کی خواہش برابر بڑھتی رہی۔ پھر اس کے بعد بارہا تکیہ پر حاضر ہوتا رہا اور ایک دو بار میرا پر بنائے گئے تہ خانوں میں بھی حاضری ہوئی۔ (جسے مقامی زبان میں ”بھورا“ کہتے ہیں۔)

ان ملاقاتوں کے دوران میں نے آپ کو ایک ایسا درویش خدا مست پایا، جس میں انتہا درجہ کا استغنا اور توکل باللہ، قناعت پسندی اور عجز و انکسار تھا۔ آپ فطرتاً نرم خو، حلیم المزاج، کم آمیز و خوش کلام اور نفاست پسند تھے۔ مختصر یہ کہ آپ ایک کامل درویش کی تمام صفات عالیہ سے متصف تھے۔ بقول اقبال:

نہ پوچھ ان خرقہ پوشوں کی، ارادت ہو تو دیکھ ان کو

ید بیضا لیے بیٹھے ہیں، اپنی آستینوں میں

جس طرح کسی اللہ والے سے نسبت رکھنے والی بستیاں بابرکت و پُرمین ہوتی ہیں۔

اسی طرح وہ افراد بھی بڑے سکندر بخت و سعید ہوتے ہیں، جنھیں کالمین کی صحبتیں میسر آ جاتی ہیں۔

اور ان کے چشمہ فیض سے فیضیاب ہونے کے وافر مواقع ملتے ہیں۔ حضرت خواجہ صاحب کی درگاہ

کے سجادہ نشین حضرت حاجی محبوب احمد صاحب مدظلہم کی قسمت پر جتنا رشک کیا جائے کم ہے کہ

انھیں ایسے ہی ایک مردِ کامل کی خدمت کا طویل عرصہ موقعہ میسر آیا۔ جس سے انھوں نے بھرپور استفادہ کیا اور سرکارِ جی قبلہ کے وصال کے بعد خانقاہ کے معمولات کو آج تک بطریق احسن سرانجام دے رہے ہیں۔

عظیم الشان روضہ، وسیع و عریض مسجد اور خوبصورت مسافر خانوں کی تعمیر، آپ کی انتظامی صلاحیتوں اور صاحبِ خانقاہ سے والہانہ عقیدت کا بین ثبوت ہے۔

حضرت حاجی محبوب احمد صاحب نے، حضرت سرکارِ جی قبلہ کے سوانح حیات بڑے دلنشین انداز میں سپردِ قلم کئے ہیں، جو روایات پر نہیں، آپ کے ذاتی مشاہدات و تجربات پر مبنی ہیں۔ آپ کی یہ قلمی کاوش قبلہ سرکارِ جی سے رشتہٴ نیاز رکھنے والے ملاقاتیوں اور عقیدتمندوں پر بہت بڑا احسان ہے۔ جس کے لیے آپ تحسین و تبریک کے مستحق ہیں۔ ربِّ کریم آپ کو جزائے خیر سے نوازے اور خانقاہ کو اسی طرح بحسن و خوبی شاد و آباد رکھنے کی توفیق عطا کئے رکھے۔ آمین

بجاہ نبی الکریم صلی اللہ علیہ وسلم

قاضی محمد بشیر الدین غفرلہ

ریٹائرڈ پرنسپل

گورنمنٹ ایلیمنٹری کالج، ہری پور

حیات و تعلیمات

ابتدائیہ :

لَا أَحْصِي ثَنَاءَكَ كَمَا أَشْنَيْتَ عَلَيَّ نَفْسِيكَ (الحدیث)
ترجمہ: مجھے تیری حمد و ثنا کی اتنی طاقت نہیں جتنی کہ تو نے اپنی ثنا آپ کی ہے۔

بقول مرزا مظہر جان جاناں :

خدا در انتظارِ حمدِ ما نیست محمدؐ چشمِ برِ راہِ ثنا نیست
خدا مدحِ آفرینِ مصطفیٰؐ بس محمدؐ حامدِ حمدِ خدا بس
محمدؐ از تو می خواہم خدا را خدایا از تو عشقِ مصطفیٰؐ را

ترجمہ: خدا اس انتظار میں نہیں کہ ہم اس کی حمد و ثنا کریں

حضرت محمد (ﷺ) منتظر نہیں ہیں کہ ہم آپ کی حمد و ثنا کریں

حضرت محمد (ﷺ) کی مدح و ستائش بیان کرنے کے لیے خدا ہی کافی ہے

اور خدا کی حمد و ثنا کے بیان کے لیے حضرت محمد (ﷺ) ہی کافی ہیں

اے رسول مقبول! میں آپ سے اللہ تعالیٰ کو مانگتا ہوں

اے اللہ! میں آپ سے عشقِ مصطفیٰؐ کا سوال کرتا ہوں۔

جناب رسول پاک (ﷺ) کا ارشاد گرامی ہے کہ میری امت سے ایک گروہ قیامت

تک صراطِ مستقیم اور دستورِ حق پر قائم رہے گا۔ حضرت سید علی ہجویری المعروف داتا گنج بخشؒ اپنی

شہرہ آفاق کتاب ”کشف المحجوب“ میں فرماتے ہیں: ”اے طالبِ صادق! جان لے کہ اللہ تعالیٰ

اپنی سنت کے مطابق اس زمین کو کسی زمانے میں بھی اولیاءِ صوفیاء اور مخلص بندوں سے خالی نہیں

رکھے گا اور یہ امت ہمیشہ اولیاءِ اللہ سے فیوض و برکات حاصل کرتی رہے گی۔

اولیاء اللہ کا وجود نوع انسانی کے لیے خیر و برکت کا بڑا ذریعہ اور امت محمدی (ﷺ) پر اللہ تعالیٰ کا عظیم کرم و احسان ہے۔ اسوہ حسنہ کی عملی صورت اگر دیکھنی ہو تو ان خرقہ پوشوں کے شب و روز کے معمولات کا مطالعہ کیا جائے۔ ان مقبولان بارگاہ کو اللہ تعالیٰ نے دنیا کے مکر و فریب سے کس طرح بچایا، اس راز سے صرف خداوند تعالیٰ ہی واقف ہے۔ اولیاء اللہ کی مجالس میں بیٹھنے والوں نے بھی دنیاوی قدر و منزلت اور مال و جاہ کو کوئی وقعت نہیں دی۔ ان کا طریقہ بھی وہی صراط مستقیم ہے جس کی پیروی کی جائے تو فلاح دارین حاصل ہوتی ہے۔ اللہ تعالیٰ ارشاد فرماتے ہیں:

وَ اتَّبِعْ سَبِيلَ مَنْ اَنَابَ اِلَيْ ۙ

ترجمہ: پیروی کر اس کے راستے کی جو میری طرف مائل ہو۔

اللہ تعالیٰ کے ان نیک و مخلص بندوں نے لوگوں کو محض ترک دنیا کا سبق ہی نہیں دیا بلکہ آقائے دو جہاں (ﷺ) کے اس فرمان مبارک پر عمل کرنے کا حق ادا کیا: ”تم میں سے کوئی شخص اس وقت تک کامل مومن نہیں ہو سکتا جب تک کہ اپنے بھائی کے لیے وہی پسند نہ کرے جو اپنے لیے پسند کرتا ہے۔“

مندرجہ بالا حدیث مبارکہ پر عمل کرتے ہوئے صوفیاء کرام نے اپنی خانقاہوں کے دروازے ہر خاص و عام کے لیے کھول دیئے۔ جو خود کھایا وہی انھیں بھی کھلایا۔ اپنا سب کچھ اللہ کے لیے وقف کر دیا اور اس کو ”الخلق عیال اللہ“ سمجھا۔ بقول حالی:

یہ پہلا سبق تھا کتابِ ہدیٰ کا

کہ ہے ساری مخلوق کنبہ خدا کا

سلطان المشائخ حضرت نظام الدین محبوب الہی کے بارے میں کسی مجلس میں تذکرہ ہوا

کہ انھیں عجب فراغ حاصل ہے۔ نہ اہل و عیال کی فکر ہے نہ دنیا داری کا جھنجھٹ۔ یہ بات کسی نے

آپ کی خدمت میں عرض کر دی۔ یہ سن کر آپؐ آبدیدہ ہو گئے اور فرمایا کہ جو دکھ اور درد مجھے نصیب ہوا ہے، وہ اس جہاں میں کسے حاصل ہوگا۔ مخلوق خدا آتی ہے، اپنے دکھ درد سناتی ہے، یہ سب میرے دل پر اثر انداز ہوتے ہیں۔ پھر فرمایا! وہ بھی عجیب دل ہے جو کسی مسلمان بھائی کا غم سنے اور اس پر اثر نہ ہو۔

حضرت محبوب الہیؑ کے بارے میں تذکروں میں ایک واقعہ ملتا ہے کہ ایک دفعہ آپ دریا کے کنارے تشریف فرما تھے۔ ایک ہندو عورت آئی اور دریا سے پانی بھر کے جانے لگی۔ آپ نے خادم سے کہا کہ اس عورت سے دریافت کرے کہ کنویں کا بیٹھا پانی چھوڑ کر دریا کا کھاری پانی کیوں لے جا رہی ہے؟ عورت نے جواب دیا کہ اس کا خاوند ایک غریب آدمی ہے۔ گزراوقات بمشکل ہوتی ہے۔ کنویں کا پانی صحت افزا ہے، جسے پینے سے دو وقت کھانے کی طلب ہوتی ہے۔ جبکہ دریا کے پانی سے دن میں صرف ایک مرتبہ بھوک محسوس ہوتی ہے۔ آپؐ اس عورت کی آپ بیتی سن کر خانقاہ میں تشریف لائے اور خادم کو غلہ دے کر اس کے گھر بھیجا اور یہ پیغام دیا کہ آئندہ کنویں کا پانی استعمال کیا کرے، ہر ماہ کا خرچ اس کے گھر پہنچ جایا کرے گا۔

مذکورہ واقعات سے اندازہ ہوتا ہے کہ اولیاء اللہ نے کس طرح مخلوق خدا کے سکھ چین کی خاطر اپنی زندگیاں وقف کر رکھی تھیں۔ گویا اللہ کی رضا جوئی میں وہ مخلوق کے دکھ درد کو اپنے اوپر وارد کر لیتے تھے۔

اکثر یہ کہا جاتا ہے کہ موجودہ زمانے میں اللہ کے ایسے بندے نہیں رہے اور ہر زمانے میں لوگ اسی طرح کہتے چلے آئے ہیں۔ انسان ہے کہ دنیا کے مال و دولت کے چکر میں در بدر کی ٹھوکریں کھاتا پھرتا ہے۔ حالانکہ ہر ذی نفس کا رزق اللہ تعالیٰ نے اپنے ذمے لیا ہوا ہے۔ ارشاد باری تعالیٰ ہے :

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا ۝

ترجمہ: اور کوئی جاندار روئے ارض پر ایسا نہیں جس کا رزق اللہ کے ذمے نہ ہو۔

اس کے برعکس تزکیہ نفس اور روح کی جلا جو اصل حیات ہے، سے انسان سراسر غافل ہے۔ اگر تلاش کیا جائے تو اللہ کی کائنات مخلص و نیک بندوں سے خالی نہیں۔ اس سے مراد یہ ہے کہ حیات انسانی کا کوئی بھی دور خداوند تعالیٰ کے برگزیدہ بندوں سے خالی نہیں رہا۔ ہر زمانے میں خدا کے ایسے بندے موجود رہے ہیں جو تزکیہ نفس کو ہی روح کی غذا تصور کرتے ہیں۔ ”مجالس حسنہ“ میں مرقوم ہے کہ ایک شخص شیخ محمد چشتیؒ کی خدمت میں حاضر ہوا اور عرض کی کہ ہمارے زمانے میں ایسے اہل سماع موجود نہیں ہیں جیسے کہ شیخ فرید الدین گنج شکرؒ، حضرت نظام الدین اولیاءؒ اور شیخ نصیر الدین محمود چراغ دہلیؒ کے زمانے میں ہوتے تھے۔ آپؒ نے فرمایا: ”اہل اللہ نہ ہوں تو دنیا ہلاک ہو جائے۔“

تزکیہ نفس کے مراحل سے گزرنے اور دنیاوی مال و جاہ کو ٹھکرا کر اللہ ہی کو اپنا مالک و رازق سمجھنے والے ہر دور میں موجود رہتے ہیں۔ سرور عالم ﷺ نے حضرت ابو ہریرہؓ سے فرمایا:

”بندہ کہتا ہے میرا مال میرا مال، حالانکہ اس کے مال میں سے جو واقعی اس کا حصہ ہے اس کی بس تین صورتیں ہیں۔ جو اس نے کھا کر ختم کیا، جو پہن کر پرانا کیا اور جو راہ خدا میں خرچ کر کے آخرت کے لیے ذخیرہ کر لیا۔ باقی جو کچھ ہے وہ دوسروں کے لیے چھوڑ کر جانے والا ہے۔“

اللہ تعالیٰ کی محبت اور مال و دولت کی محبت میں زمین آسمان کا فرق ہے۔ یہ دونوں ایک دوسرے کی ضد ہیں۔ فرمان الہی ہے: ”تم نیکی کے مقام کو نہیں پاسکتے جب تک کہ وہ چیزیں اللہ کی راہ میں خرچ نہ کر لو۔ جن سے تم محبت رکھتے ہو۔“ یہی وجہ ہے کہ اولیاء اللہ اپنی عزیز ترین متاع ہمہ وقت اللہ کی راہ میں قربان کرنے کو تیار رہتے ہیں۔ انھیں اللہ کی طرف سے ہی اس کی توفیق عطا

ہوتی ہے۔ کیونکہ ولایت وہی چیز ہے کسی نہیں کہ انسان اپنی کوشش سے حاصل کر سکے۔ یہ اللہ تعالیٰ کا خاص فضل و کرم ہے جسے وہ اپنے مخصوص بندوں کو عطا کرتا ہے۔

اللَّهُ يَجْتَبِي إِلَيْهِ مَنْ يَشَاءُ ۝

ترجمہ:- اللہ جسے چاہتا ہے اسے اپنے قرب کے لیے چن لیتا ہے۔

حضرت داتا گنج بخش فرماتے ہیں: ”اللہ تعالیٰ کسی ایک شخص کو چن لیتا ہے اور باقیوں کی راہنمائی اس کے سپرد کر دیتا ہے اور وہ اسی کے ذریعے منزل مقصود تک پہنچ جاتے ہیں۔“ لیکن سلوک کی منازل سے گذرنا کوئی آسان کام نہیں، بقول علامہ اقبال:

چو می گویم مسلمانم بلرزم

کہ دامن مشکلات لا الہ را

ترجمہ:- جب میں کہتا ہوں کہ میں مسلمان ہوں تو لرزہ بر اندام ہو جاتا ہوں کیونکہ میں جانتا ہوں کہ (صحیح) مسلمان بننا کتنا مشکل ہے۔

سالک کو آگ و خون کے سمندر سے گزرنا پڑتا ہے۔ قدم قدم پر پھولوں کی بجائے کانٹے، عیش و عشرت کی جگہ فقر و فاقہ، صحت و تندرستی کے بدلے دکھ اور بیماری اور عزت و شہرت کے عوض نکتہ چینی کا عذاب جھیلنا پڑتا ہے، تب کہیں وہ حسن لم یزل کی جلوہ سامانیوں سے فیض یاب ہو سکتا ہے۔ اللہ تعالیٰ کی راہ میں سب سے زیادہ مصائب و آلام انبیاء کرام صلوٰت اللہ علیہم اجمعین نے اٹھائے اور اس کے بعد اولیاء و صوفیائے کرام نے۔ بلکہ یہ اللہ تعالیٰ کی سنت ہے کہ وہ جسے جتنا عشق و محبت کا جام پلاتا ہے، اتنا ہی امتحان و آزمائش میں مبتلا کر دیتا ہے۔ جناب نبی پاک صاحب لولاک صلی اللہ تعالیٰ علیہ وسلم کی خدمت میں ایک شخص نے عرض کیا: ”یا رسول اللہ صلی اللہ علیہ وسلم! میں آپ کو دوست رکھتا ہوں۔“ آپ نے ارشاد

فرمایا! ”تو فقر و فاقہ کے لیے تیار رہو“ اس نے پھر عرض کیا، یا رسول اللہ صلی اللہ علیک وسلم! میں اللہ تعالیٰ کو بھی دوست رکھتا ہوں“ آپ نے فرمایا: ”پھر مصیبتوں اور آزمائشوں کے لیے بھی تیار ہو جاؤ۔“ یہی وجہ ہے کہ اللہ کے مخلص اور برگزیدہ بندوں کے نزدیک دنیاوی جاہ و حشمت کی کوئی وقعت نہیں ہوتی۔ وہ اس کے عشق و محبت میں اپنا سب کچھ قربان کر دیتے ہیں۔

زیر نظر کتاب میں آپ ایک ایسے ہی مردِ قلندر کی داستانِ حیات کا مطالعہ کریں گے جنہوں نے ایک خوشحال پٹھان گھرانے میں آنکھ کھولی۔ عین شباب یعنی ۱۹ سال کی عمر میں سب کچھ ترک کر کے راہِ فقر اختیار کی اور جناب نبی کریم صلی اللہ علیہ وسلم کی اس سنتِ مبارکہ کا عملی ثبوت پیش کیا کہ آپ صلی اللہ علیہ وسلم ایک چٹائی پر سوئے، جب اٹھے تو آپ کے جسمِ مبارک پر اس کے نشان پڑے ہوئے تھے۔ حضرت ابن مسعودؓ نے، جو اس حدیث کے راوی ہیں عرض کیا: ”یا رسول اللہ! اگر آپ اجازت فرمائیں تو ہم آپ کے لیے بستر بچھا دیں۔“ آپ صلی اللہ علیہ وسلم نے فرمایا: ”مجھے دنیا کی آسائشوں سے کیا واسطہ، میری اور دنیا کی مثال ایسے ہے کہ کوئی سوار (چلتے چلتے) کسی درخت کے نیچے سایہ لینے ٹھہر جائے، پھر اسے چھوڑ کر آگے نکل جائے۔“

اس مردِ خدا مست کی مقدس زندگی کے معمولات سے یہ عیاں ہے کہ ایک حقیقی صوفی کس طرح آقائے دو جہاں ﷺ کی سنت کی پیروی کرتا ہے۔ آپ نے لذاتِ دنیا کے ترک کے بعد ۵۰ سال تک ایک کچے حجرے میں اللہ اللہ کرتے زندگی بسر کی۔ کسی نے عرض کیا بھی کہ آپ کے لیے پختہ مکان بنا دیا جائے تو جو ابا یہی کہا کہ جن کے لیے دو جہاں بنائے گئے وہ اس دارِ فانی میں گارے مٹی کے کچے حجرے میں زندگی بسر کر گئے، ہم کس شمار میں ہیں؟ آپ نے زندگی بھر مال و دولت اور جاہ و حشمت سے بے نیازی کا عملی ثبوت دیا۔ غربا و مساکین سے تعلق رکھا اور ہمیشہ ان کی دلجوئی کی۔ اپنے بعد بھی نسبی و خونی رشتوں کی جگہ دینی

و روحانی رشتوں کو فوقیت دینے کا حکم دیا۔ کسی قسم کی وراثت نقد و جنس کی صورت میں نہیں چھوڑی۔ زندگی بھر عشق و محبت اور سوز و گداز کی گرمی سے مخلوق کے دلوں کو گرماتے رہے۔

بنا کردند خوش ر سے بخاک و خون غلطیدن

خدا رحمت کند این عاشقان پاک طینت را

خاندانی پس منظر :

ہری پور (ہزارہ) سے مشرق کی سمت ڈیڑھ کلومیٹر کے فاصلے پر شاہراہ ریشم کے کنارے ایک گاؤں ”شاہ محمد“ واقع ہے، جس کے شمال میں دریا دوڑ بہتا ہے جو قرب و جوار کی زمینوں کو سیراب کرتا ہے۔

اس گاؤں میں زیادہ تر پٹھانوں کے دلہ زاک قبیلے کے لوگ آباد ہیں۔ زرخیز زمینوں کی وجہ سے لوگ خوش حال ہیں۔ اس قبیلے میں حاجی امیر خان صاحب کے گھر ۱۹۱۶ء میں سلسلہ ولایت کی ایک برگزیدہ ہستی نے جنم لیا۔ اسم گرامی محمد افضل خان رکھا گیا۔ آپ کے جد امجد حاجی شریف خان نے اس دور میں فریضہ حج ادا کیا تھا جب برصغیر سے صرف دو اڑھائی سو افراد پر مشتمل قافلہ حج پر جاتا تھا۔ تمام سفر پیادہ پاٹے کرنا پڑتا اور ایک سال کے بعد واپسی ہوتی تھی۔

حج کی سعادت آپ کے دادا جان حاجی نعمت اللہ خان کو بھی حاصل ہوئی تھی۔ لیکن آپ نے بمبئی تک پیدل سفر کیا اور وہاں سے بذریعہ بحری جہاز حجاز مقدس کے لیے روانہ ہوئے۔ آپ کے چچا حاجی حیات خان ایک صاحب ذوق شاعر اور حاذق طبیب تھے۔ والدہ ماجدہ بھی بہت پارسا تھیں۔ آپ کے نانا کرم خان بہت بڑے زمیندار تھے اور موضع شاہ محمد ہی میں رہائش پذیر تھے۔ آپ درویشوں اور فقیروں سے بہت عقیدت رکھتے تھے۔

بالخصوص حضرت شاہ عبداللطیف قادری المعروف بری امام (نور پور شاہاں، موجودہ اسلام آباد) کے انتہائی عقیدت مند تھے۔ ان کے سلسلے سے تعلق رکھنے والے درویشوں کی بہت خدمت کیا کرتے اور خود بھی گا ہے بگا ہے حضرت بری امام کے دربار پر حاضری دیتے تھے۔

آپ کے والد نے دو شادیاں کی تھیں۔ دوسری شادی کی وجہ غالباً یہ تھی کہ پہلی بیوی سے ایک بچی کی پیدائش ہوئی۔ جس کے چھ سال بعد کوئی اولاد نہ ہوئی۔ اولادِ نرینہ کی خاطر دوسری شادی موضع پنیاں میں کی۔ دوسری بیوی سے بھی بچی کی پیدائش ہوئی اور کچھ عرصہ بعد آپ کی ولادت ہوئی۔ آپ کی دونوں بہنیں عمر میں آپ سے بڑی تھیں۔ آپ کی حقیقی بہن تو اللہ کو پیاری ہو گئیں، مگر ان کی اولاد موضع مونن میں آباد ہے۔ جبکہ دوسری بہن اور بھائی کی اولاد شاہ محمد میں آباد ہے۔ آپ کے خاندان پر اللہ تعالیٰ کا یہ خصوصی کرم ہے کہ نسل در نسل خاندان کا ہر سربراہ زیارتِ حرمین شریفین کی سعادت سے بہرہ مند ہوتا رہا۔

ایں سعادت بزور بازو نیست

تا نہ بخشد ، خدائے بخشندہ

ترجمہ: یہ خوش نصیبی زور بازو سے حاصل نہیں ہوتی، جب تک کہ بخشنے والا خدا عطا نہ کرے۔

ولادت با سعادت کی بشارت:

آپ کے نانا کرم خان صاحب نے وفات سے قبل آپ کی ولادت کی پیش گوئی فرمائی تھی۔ ایک دن انہوں نے اپنی بیٹی کے سامنے یہ راز افشا کیا کہ میں نے حضرت بری امام کے مزار پر اللہ تعالیٰ کے حضور اپنے نواسے کی پیدائش کے لیے دعا کی تھی۔ آج رات مجھے خواب میں کسی بزرگ نے یہ خوشخبری دی ہے کہ اللہ تعالیٰ مجھے نواسہ عطا فرمائیں گے۔ لیکن

میں اسے اپنی زندگی میں نہ دیکھ سکوں گا۔ وہ اپنے وقت کا ولی کامل ہوگا۔ مجھے یقین ہے کہ وہ بزرگ حضرت بری امام ہی تھے۔ ان شاء اللہ میرا خواب سچا ہوگا۔ میں وصیت کرتا ہوں کہ تم اسے جب وہ چلنے پھرنے کے قابل ہو، حضرت امام بری کے دربار پر ضرور بھیجنا۔

خواب کے کچھ عرصہ بعد آپ کے نانا وفات پا گئے۔ وقت گزرنے کے ساتھ ساتھ آپ کی والدہ کو وہ پیشگوئی یاد نہ رہی۔ ولادت کے چھ سال بعد ایک دن آپ اپنے گھر کے صحن میں کھیل رہے تھے کہ باہر گلی میں ایک فقیر آیا اور صدالگائی: ”بابا کا بوٹا (درخت) لگ گیا ہے۔ اپنا وعدہ پورا کرو“۔ اس وقت آپ کی والدہ ماجدہ کو اپنے والد کا بیان کردہ خواب یاد آیا اور ساتھ ہی یہ تاکید بھی یاد آگئی کہ آپ کو حاضری کے لیے بری امام کے مزار پر بھیجنا ہے۔ آپ کی والدہ نے فقیر کو جواب دیا: ”بابا جی غلطی ہو گئی ہے یاد نہیں رہا، ان شاء اللہ جلد بھیج دیں گے۔“ چند دن بعد آپ کو کسی عزیز کے ساتھ کچھ نذر نیا ز دے کر حضرت بری امام کے مزار پر حاضری کے لیے بھیجا گیا۔ یوں آپ نے اوائل عمری میں سب سے پہلے قادری قلندری فقیر کے دربار میں حاضری دی۔ اس عمر میں آپ نے ہری پور سے اسلام آباد تک کا تمام سفر پیادہ پاٹے کیا۔

زمانہ طفولیت اور حصول تعلیم:

آپ نے گاؤں کی مسجد میں قرآن پڑھا اور پرائمری تک سکول کی تعلیم موضع تلوکر میں حاصل کی، جو شاہ محمد سے تین کلومیٹر کی مسافت پر ہے۔ چونکہ والد صاحب آپ کو دینی تعلیم دلانا چاہتے تھے اس لیے آپ سکول کی تعلیم جاری نہ رکھ سکے۔ آپ نے درس نظامی کی ابتدائی کتابیں مولانا سکندر علی مرحوم سے پڑھیں۔ جن کا شمار پاک و ہند کے جید علما میں ہوتا تھا۔ قیام پاکستان سے کچھ عرصہ قبل مولانا مرحوم جامعہ عثمانیہ معینیہ اجمیر شریف کے

صدر مدرس بھی رہے۔ مولانا صاحب آپ کے والد کے قریبی احباب میں سے تھے۔ مذکورہ دونوں ہستیوں کو اکٹھے فریضہ حج ادا کرنے کی سعادت بھی حاصل ہوئی تھی۔ دورانِ تعلیم کچھ ایسے حالات پیدا ہو گئے کہ آپ کو سلسلہ تعلیم منقطع کرنا پڑا۔ مشیتِ ایزدی آپ کو مکتب عشق کا متعلم بنانا چاہتی تھی، جس کے دستور ہی نرالے ہیں۔ معلمِ حقیقی وہ وہی علم عطا فرماتا ہے جو تدریسی ضابطوں کا محتاج نہیں۔

عشق را بو حنیفہ درس نگفت

شافعی را در او روایت نیست

ترجمہ: عشق کے معاملے میں امام ابو حنیفہؒ نے کوئی درس نہیں دیا اور امام شافعیؒ نے اس سلسلے میں کوئی روایت نہیں کی۔

جز سِرِّ عشق ہر چہ بخوانی بطلت است

سعدی بشو تو لوح دل از نقش غیر حق

ترجمہ: یادِ محبوب کے علاوہ جو کچھ بھی کرو گے، عمر تباہ و برباد ہوگی۔ رازِ عشق کے سوا جو کچھ بھی پڑھو گے، فضول ہے۔ اے سعدی! اپنے دل کی تختی سے غیر اللہ کا نقش مٹا دے۔ جو علم اللہ کا راستہ نہ دکھائے، وہ جہالت ہے۔

آپ کے بچپن کے دوستوں کا کہنا ہے کہ آپ نے کبھی امیر زادوں جیسا انداز

زیست نہیں اپنایا اور ہر اس کھیل اور مشغلہ سے گریز فرمایا جو خدا کے نزدیک ناپسندیدہ ہے۔

جس طرح خالق کل نے اپنی قدرت کاملہ سے آپ کو حسین و جمیل شکل و صورت عطا فرمائی،

اسی طرح آپ کو زورِ حیدری بھی بخشا تھا۔

قسمت کیا ہر ایک کو قسام ازل نے
جو شخص کہ جس چیز کے قابل نظر آیا

کسنی ہی سے آپ کے حُسنِ اخلاق اور شرافت کا پورا گاؤں معترف تھا۔ غرباً و مساکین کے بچے آپ کے دوست تھے۔ آپ حتی المقدور ان کی مالی معاونت فرماتے تھے۔ آپ کے والد محترم چونکہ عمر رسیدہ تھے، اس لیے وہ ہمہ وقت آپ کو اپنے ساتھ رکھتے اور زمینوں کی دیکھ بھال اور راہ و رسم دنیا نبانے کے طور طریقے سکھاتے۔ چونکہ آپ کو بچپن ہی سے دنیاوی معاملات سے کوئی دلچسپی نہیں تھی اس لیے کوشش کے باوجود وہ آپ کو دنیا داری کی طرف راغب نہ کر سکے۔ آپ کے والد گرامی گھر میں اور گھر کے باہر اکثر دوستوں سے فرماتے تھے کہ ”میرا بیٹا جوان ہو کر دنیاوی معاملات بخوبی سرانجام نہیں دے سکے گا، کیونکہ دنیاوی کام کاج کی طرف اس کا سرے سے دھیان ہی نہیں۔“

والدین کی وفات حسرت آیات:

ابھی آپ نے گلشن حیات کی سولہ بہاریں ہی دیکھی تھیں کہ آپ کے والد محترم کچھ عرصہ بیمار رہ کر ۱۹۳۲ء میں وفات پا گئے۔ چند ماہ بعد آپ کی والدہ ماجدہ بھی داغ مفارقت دے گئیں۔ یکے بعد دیگرے والدین کے دنیا سے رخصت ہو جانے کا آپ کو شدید صدمہ ہوا۔ اب تمام خاندان کی پرورش کی ذمہ داری آپ کے کندھوں پر آن پڑی۔ آپ نے بڑی خندہ پیشانی اور صبر و استقامت سے اپنی دوسری والدہ اور بھائی بہنوں کا خیال رکھا۔ دوسری والدہ کو آپ سے اتنا انس تھا کہ کبھی آپ کو گھر آنے میں دیر ہو جاتی تو وہ بے قرار ہو جاتیں۔ جب تک آپ نہ آتے کھانا نہ کھاتیں۔ ان دنوں آپ اکثر خاموش رہتے۔ آپ کا زیادہ تر وقت اس فکر میں گذرتا کہ آخر اس دنیاوی مال و منال کا کیا فائدہ ہے، جسے انسان بڑی محنت

اور مشقت سے حاصل کرتا ہے۔ لیکن تقدیر کے قاضی کے ہلکے سے اشارے پر، سب کچھ یہیں چھوڑ کر، راہی ملکِ عدم ہو جاتا ہے۔

بس اتنی سی حقیقت ہے فریبِ خوابِ ہستی کی

کہ آنکھیں بند ہوں اور آدمی افسانہ ہو جائے

ابوالعباس السبئی فرزند خلیفہ ہارون الرشید عباسی کا شمار برگزیدہ ہستیوں میں ہوتا

ہے۔ انہوں نے شاہی دربار ٹھکرا کر درویشی اور فقر کی راہ اختیار کی تھی۔ چونکہ وہ ہفتے میں ایک

دن سینچر (یوم السبت) کو مزدوری کیا کرتے اور باقی چھ دن اسی آمدن پر گزارا کرتے تھے۔

اس لیے انھیں السبئی کے نام سے پکارا جاتا تھا۔ وہ دنیاوی مال و جاہ کی حقیقت پر روشنی ڈالتے

ہوئے فرماتے ہیں: ”میرے دوست دنیا کی نعمتوں سے دھوکے میں نہ پڑ۔ عمر ختم ہوتی جا رہی

ہے، ساتھ ہی یہ سب نعمتیں بھی ختم ہو جائیں گی۔ جب تو کوئی جنازہ لے کر قبرستان جائے تو یہ

سوچتا رہا کر کہ ایک دن اسی طرح تیرا جنازہ بھی اٹھایا جائے گا۔“

معاملہ فہمی:

والدین کی وفات کے بعد آپ کے لیے دنیاوی و خانگی ذمہ داریاں نبھانا آزمائش

سے کم نہیں تھا۔ آپ کی عمر صرف ۱۶ برس تھی۔ جبکہ دوسرے دو بھائی آپ سے بھی کم عمر تھے۔

آپ نے اپنی خداداد قابلیت و صلاحیت سے دنیاوی کاروبار اور زمینوں کی دیکھ بھال کو اس

خوش اسلوبی سے سنبھالا کہ قریبی عزیز و اقارب کے اندر حسد کی آگ بھڑک اٹھی کہ یہ کم عمر لڑکا

اپنے تمام کام خود کرتا ہے اور ہمیں کوئی اہمیت نہیں دیتا۔ کسی خیر خواہ نے آپ کو مشورہ دیا کہ اپنا

خیال رکھیں، ایسا نہ ہو کہ آپ کے ساتھ کوئی ناخوشگوار واقعہ پیش آجائے، جس سے آپ کی

عزت و وقار مجروح ہو جائے۔

آپ فرماتے تھے کہ میرے دل میں خیال آیا کہ مال و جائیداد تو آنے جانے کی چیز ہے، عزت نفس کے مقابلے میں اس کی کوئی حیثیت نہیں۔ چنانچہ صبح حجرے میں آ کر گاؤں کے دو غریب آدمیوں کو بلوا کر کہا کہ آئندہ تم دونوں میری زمینوں کی دیکھ بھال کرنا اور کھیتی باڑی کے تمام کام سرانجام دینا۔ میں اس کے عوض تمہارے اخراجات کی کفالت کروں گا۔ وہ بڑے خوش ہوئے اور کہا خان جی! آپ بے فکر ہو جائیں ہم تمام کام خود سنبھال لیں گے۔ اگر کسی نے بات کی تو اس سے بھی نمٹ لیں گے۔ اس طرح آپ کی یہ پریشانی ختم ہو گئی۔ جب حاسد رشتہ داروں کو اس کا علم ہوا تو وہ شرمندہ ہوئے اور آپ کی معاملہ فہمی اور حسن انتظام پر حیران رہ گئے۔

روحانی تربیت کے لیے ایک مجذوب کی آمد:

ایک دن قبلہ سرکار جی دوستوں کے ساتھ تشریف فرما تھے کہ ایک اجنبی نوجوان جو وضع قطع سے کسی اچھے گھرانے کا فرد معلوم ہوتا تھا، اجازت لے کر حجرے میں داخل ہوا۔ اس کی حالت درویشانہ تھی۔ اس نے چند دن قیام کا ارادہ ظاہر کیا۔ آپ نے اسے اپنے ہاں قیام کی اجازت دے دی اور فرمایا جب تک تمہارا روٹی پانی یہاں مقدر ہے، بخوشی رہو۔ اس زمانے میں فقیر اور درویش اکثر سیر و سیاحت میں رہا کرتے تھے۔ اس نوجوان نے آپ کے حجرے میں کم و بیش سو سال گزارا۔ وہ کبھی کسی کو اپنا پتہ یا ٹھکانا نہیں بتاتا تھا۔ اپنے بارے میں صرف اتنا بتاتا کہ مسافر ہوں، کوئی کنبہ قبیلہ نہیں رکھتا۔

وہ شخص اردو، ہندکو اور گوجری زبان روانی سے بولتا تھا۔ جب تک وہ آپ کے پاس رہا، رات کو دریائے دوڑ کی طرف نکل جاتا اور طلوع آفتاب کے بعد واپس آتا۔ اگر بزرگ اور عمر رسیدہ لوگوں کی محفل ہوتی تو وہ ایسی گفتگو کرتا کہ لوگ اسے دیوانہ سمجھنے لگتے۔

البتہ جہاں کم عمر بچے کھیل رہے ہوتے، وہ ان کے پاس خاموشی سے بیٹھ جاتا۔ رات کی باسی روٹی اور مرچ کی چٹنی اس کی مرغوب غذا تھی۔ قبلہ سرکار جی نے بیان کیا کہ ایک رات وہ بالکل تنہا تھا۔ مجھ سے کہنے لگا کہ میری ہڈیاں درد کرتی ہیں، ذرا دبا دو۔ میں نے اسے ہاتھ لگایا تو تمام ہڈیاں گوشت سے الگ ہو گئیں۔ میں گھبرا گیا۔ میری پریشانی بھانپ کر کہنے لگا کہ بچپن میں پہاڑوں سے گرتا رہا ہوں اس لیے ہڈیاں کمزور ہو گئی ہیں۔ پریشانی کی کوئی بات نہیں۔ میں یہ بات اس وقت تو نہ سمجھ سکا۔ البتہ بعد میں معلوم ہوا کہ بعض فقیر ایسے ہوتے ہیں، جن کے لیے ہڈیوں سے گوشت جدا کرنا اور اصل حالت میں لانا مشکل نہیں ہوتا۔

ایک دن اس نو وارد فقیر سے ایک ایسی کرامت ظاہر ہوئی کہ وہ گاؤں میں آنا فانا مشہور ہو گیا اور لوگ اسے ولی اللہ سمجھنے لگے۔ اس واقعہ کے بعد وہ اچانک غائب ہو گیا اور پھر کبھی اس کا سراغ نہ ملا۔ قیام پاکستان سے ایک سال قبل مولانا سکندر علی مرحوم کے صاحبزادے مولوی مودود الرحمن سے ٹیکسلا میں ایک دکان پر اس کی ملاقات ہوئی۔ علیک سلیک کے بعد اس نے اپنا تعارف کرایا اور کہا کہ میں موضع شاہ محمد (ہری پور) میں افضل خان صاحب کے پاس رہا ہوں۔ اب وہ ترک سکونت کر کے گاؤں سے باہر آ گئے ہیں۔ مولوی صاحب نے حیرت سے سوال کیا کہ آپ کو یہ کیسے معلوم ہوا؟ وہ مولوی صاحب کی بات ٹال کر کہنے لگا کہ خان صاحب کو میرا سلام پہنچا دینا۔ مولوی صاحب نے بہت اصرار کیا کہ میرے ساتھ ہری پور چلیں۔ لیکن اس نے معذرت کی اور کہا کہ میں اب وہاں نہیں جا سکتا۔ میری ڈیوٹی اٹک میں ہے، اس لیے وہاں جانے کا ارادہ ہے۔ بعد میں یہ حقیقت کھلی کہ وہ رجال الغیب میں سے تھا، جسے آپ کی روحانی تربیت کے لیے بھیجا گیا تھا۔

حدیثِ دل کسی درویشِ بے کلاہ سے پوچھ

خدا کرے تجھے تیرے مقام سے آگاہ

مرد کامل کی جستجو:

شاد باش اے عشق خوش سودائے ما
 اے طبیبِ جملہ علت ہائے ما
 اے دوائے نخوت و ناموسِ ما
 اے تو افلاطون و جالینوسِ ما

ترجمہ: اے ہمارے جنوں انگیز عشق! سلامت رہو۔ اے ہماری تمام بیماریوں کے طبیب،
 اے ہمارے غرور و تکبر کے علاج، تم ہی ہمارے افلاطون و جالینوس ہو۔

اللہ تعالیٰ کے تکوینی نظام کو انسان کی عقل ناقص سمجھنے سے قاصر ہے۔ انسان
 چاہتا کیا ہے اور ہو کیا جاتا ہے۔ ارادے کچھ اور ہوتے ہیں، نتیجہ کچھ اور نکلتا ہے۔ اللہ تعالیٰ
 کے جلیل القدر پیغمبر حضرت موسیٰ سردی سے بچنے کے لیے طور پہاڑ پر آگ لینے گئے، لیکن
 ملاقات خالق کائنات سے ہو گئی۔ حضرت عمر فاروقؓ گھر سے کیا ارادے کر کے نکلے تھے، مگر
 مقدر دیکھیے کہ دو جہاں کے آقا ﷺ کی غلامی نصیب ہو گئی۔

قبلہ سرکار جی ”(حضرت خواجہ محمد افضلؒ) بھی والدین کے دنیا سے رخصت ہونے کے
 بعد ایک دن ایسی ہی نعمت سے سرفراز ہوئے۔ جمالیاتی دور، جو عاشق صادق کے لیے بہت اہم
 ہوتا ہے، کی کئی مثالیں اولیاء کرام کے تذکروں میں ملتی ہیں۔ مولانا جامیؒ فرماتے ہیں:

متاب از عشق رو گرچہ مجازیت
 کہ آں بہر حقیقت کار سازیت

ترجمہ: عشق سے منہ نہ موڑو، خواہ وہ عشق مجازی ہی کیوں نہ ہو۔ کیونکہ عشق مجازی بھی
 عشق حقیقی کا ذریعہ بن جاتا ہے۔

اس وجدانی کیفیت نے آپ کے اندر کی دنیا کو ایک نیارخ بخشا۔ والدین کی جدائی سے پہلے ہی مضطرب اور پریشان تھے۔ اس وجدانی تجربے نے آپ کو عشق و مستی کی بلندیوں سے ہمکنار کر دیا۔ یہ کیفیت آپ کی محویت میں اضافے کا سبب بنی اور آپ نے خلوت نشینی اختیار کرتے ہوئے حجرے میں سکونت اختیار کر لی۔

بے خودی بے سبب نہیں غالب
کچھ تو ہے جس کی پردہ داری ہے

اس اضطرابی کیفیت، بے خودی اور محویت کو نظر انداز کرتے ہوئے افراد خاندان نے باہمی مشورے سے آپ کو رشتہ ازدواج میں منسلک کر دیا۔ گاؤں میں آپ کے ایک دیرینہ دوست عزیز محمد خان صاحب، آپ کی اس بے قراری اور اضطراب کو سمجھتے تھے۔ ہمراز ہونے کے باوصف انھی کے مشورے سے آپ ایک بزرگ ہستی سے ملنے تشریف لے گئے۔ یہ بزرگ عزیز محمد خان صاحب کی والدہ کے قریبی رشتہ دار تھے اور کبھی کبھار ان کی والدہ سے ملنے آجایا کرتے تھے۔ قبلہ سرکار جی اپنے اضطراب اور پریشانی سے نجات پانے کے لیے، دعا کی غرض سے ان سے ملے۔ ان کا اسم شریف محبت علی خان تھا۔ لیکن ”حضرت باباجی“ کے نام سے معروف تھے۔ سوز و گداز اور کیف و مستی کی حامل بڑی دلاویز شخصیت کے مالک تھے۔

الْمَجَازُ قِنْطَرَةٌ الْحَقِيقَةُ ۝

ترجمہ: مجاز، حقیقت کی طرف سیڑھی ہے۔

اپنے نئے مسیحا اور چارہ گر کی صحبت میں رہ کر اضطرابی کیفیت میں ٹھہراؤ آنے لگا اور حصول منزل کے امکانات روشن تر ہو گئے۔

اگر کوئی شعیب آئے میٹر

شہانی سے کلیسی دو قدم ہے

حضرت باباجیؒ کے مفصل حالات زندگی کا مطالعہ اس حوالے سے انتہائی اہمیت کا حامل ہے کہ آپ اور قبلہ سرکار جیؒ کا روحانی تعلق تمام عمر قائم رہا۔ معاملات دنیوی سے قطع تعلق کے بعد صرف باباجیؒ ہی ایسے شخص تھے جو آپ کے بے حد قریب رہے۔ باباجیؒ بھی فرماتے تھے کہ میری زندگی کا حاصل ”افضل خان“ ہے۔

قطعِ این مرحلہ بے ہمہی خضر مکن

ظلمات است، بترس از خطر گمراہی

ترجمہ: خضر جیسے راہنما کی ہم سفری کے بغیر یہ مرحلہ طے نہ کرو۔ اندھیرے ہی اندھیرے ہیں، بھٹک جانے کے خطرے سے ڈرتے رہو۔

حضرت حاجی بابا محبت علی خانؒ:

باباجیؒ موضع گھیبہ کے رہنے والے تھے، جو ہری پور سے دس کلومیٹر مشرق کی

طرف، نور دی ریحانہ روڈ پر واقع ہے۔ آپ دلہ زاک پٹھان تھے۔ چھوٹی عمر میں ہی باپ کا

سایہ سر سے اٹھ گیا۔ روزگار کی غرض سے دونوں بھائیوں کے ساتھ ملایا (ملائشیا) اور سنگا پور

چلے گئے۔ سنگا پور کے قریب جو ہر بھارو کی ریاست میں پولیس کی ملازمت اختیار کر لی۔

قضائے الہی سے دونوں بھائی وہیں وفات پا گئے۔ کچھ عرصہ بعد آپ کو اطلاع ملی کہ والدہ بھی

وفات پا گئی ہیں۔ انھیں والدہ کی وفات پر اپنی غیر موجودگی کا بہت صدمہ ہوا۔ چنانچہ ملازمت

ترک کر دی۔

آپ کو ابتدا ہی سے فقیروں اور درویشوں کی خدمت میں رہنے کا بہت شوق تھا۔

اس غرض سے سنگاپور میں قادری سلسلے کے ایک بزرگ حضرت حبیب نوحؒ کے مزار پر حاضری دیا کرتے تھے۔ ایک رات مزار پر معتکف تھے کہ حالت بیداری میں غوث اعظم شیخ عبدالقادر جیلانیؒ کی زیارت سے مشرف ہوئے۔ حضرت غوث اعظمؒ نے آپ کو بیعت کا شرف بخشا اور نائب رسول والئی ہند حضرت معین الدین چشتی اجمیریؒ کے مزار پر حاضری کا حکم دیا۔ چنانچہ آپ سنگاپور سے بذریعہ بحری جہاز ہندوستان آئے اور اجمیر شریف پہنچ کر خواجہ غریب نوازؒ کے مرقدانور پر حاضری دی۔

جواہر بھارو میں ایک مجذوب سائیں قائم دین بابا ہوا کرتے تھے، جو سیف زبان تھے۔ آپ ان کی خدمت میں اکثر حاضر ہوتے۔ وہ آپ پر بہت مہربان تھے۔ ان کی صحبت میں رہنے کی وجہ سے آپ کے مزاج میں جلالی کیفیات نمودار ہونے لگیں۔

ابھی آپ وطن واپسی کا ارادہ نہیں رکھتے تھے لیکن آپ کو روحانی طور پر اشارہ ہوا کہ فوراً وطن واپس چلے جائیں۔ واپس آ کر آپ نے آبائی جائیداد چچا زاد بھائیوں کو دے دی اور خود گاؤں سے باہر، قبرستان سے متصل ایک کوٹھڑی میں رہنے لگے۔ شریعت کے سخت پابند تھے۔ تارک الدنیا ہونے کی وجہ سے تمام دن تلاوت کلام پاک میں مشغول رہتے۔ آپ نے اپنی زندگی ریاضت و مجاہدہ اور فقر و فاقہ میں بسر کی۔ کسی دنیا دار سے کبھی کوئی چیز قبول نہیں کرتے تھے اور نہ کسی کے گھر میں کچھ کھاتے پیتے تھے۔ اکثر سیر و سیاحت میں رہتے۔ اجمیر شریف سے سری نگر تک شاید ہی کوئی ایسا مزار ہو جہاں آپ پایادہ نہ گئے ہوں۔

قیام پاکستان کے بعد اپنا گاؤں چھوڑ کر کافی عرصہ ایک غار (بھورا) میں قیام پذیر رہے۔ یہ جگہ موضع کھید و نزد منگ کے قریب ہے۔ ۱۹۷۱ء میں آپ وہاں سے تکیہ شریف (شاہ محمد) میں منتقل ہو گئے اور بقیہ عمر یہیں گزار دی۔ اللہ تعالیٰ نے آپ کو طویل عمر

عطا فرمائی۔ تقریباً سو سال (۱۰۰) کی عمر میں بتاریخ ۲- جنوری ۱۹۹۲ء بمطابق ۲۶- جمادی الثانی ۱۴۱۶ھ بروز جمعرات بوقت عصر اس دارِ فانی سے رخصت ہوئے۔ اگلے دن جمعہ کو آپ کو اسی خانقاہ میں دفن کر دیا گیا۔ (انا للہ وانا الیہ راجعون)

کچھ بھی ہوتا جو اختیار اپنا

تجھ سے کا ہے کو ہم جدا ہوتے

آستانہ عالیہ میں جنوب کی سمت، قبلہ سرکارِ جی کے حجرے کے سامنے آپ کا مزار مرجع خاص و عام ہے۔ ۲۶ اور ۲۷- جمادی الثانی کو تکیہ شریف میں آپ کے سالانہ عرس کی دوروزہ تقریبات منعقد ہوتی ہیں۔

جب قبلہ سرکارِ جی کی ملاقات بابا جی محبت علی خان سے ہوئی تو آپ پر منکشف ہوا کہ حضرت غوث اعظم نے بابا جی کو اپنے وطن جانے کا حکم کیوں دیا تھا۔ ظاہر ہے کہ اس کا مقصد قبلہ سرکارِ جی کی ظاہری حفاظت کی ذمہ داری آپ کو تفویض کرنا تھی۔ جبکہ آپ کی باطنی تربیت کا انتظام تو وہی تھا۔ حضرت غوث پاک کا ہی ارشاد ہے:

رِجَالِی فِی هُوَا جِرْهُمُ صِيَامٌ

وَفِی ظُلْمِ اللَّیَالِی كَاللَّیْلِ

ترجمہ: مجھ سے محبت رکھنے والے گرمی میں روزے دار کی طرح ہیں اور تاریک راتوں میں چمکدار موتیوں کی طرح، تاکہ لوگ ان سے راہنمائی حاصل کر سکیں۔

دنیا سے بے رغبتی :

وَ اذْکُرِ اسْمَ رَبِّکَ وَ تَبَتَّلْ اِلَیْهِ تَبْتِیْلًا ۝

ترجمہ: اور ذکر کیا کرو اپنے رب کے نام کا اور سب سے کٹ کر اسی کے ہو کر رہو۔

کسی عارف کا قول ہے کہ دنیا سے بے رغبتی تمام عبادتوں کا اصل ہے اور اس کی

محبت تمام برائیوں کی جڑ۔

۱۹۳۳ء کے موسم بہار کا ذکر ہے۔ ہر طرف سبزہ ہی سبزہ اور پھول کھلے تھے۔ قبلہ سرکار جی کے دل کی بے قراری میں برابر اضافہ ہوتا جا رہا تھا۔ شادی کے بعد اس سوز و دروں میں مزید اضافہ ہو گیا۔ ہر دوسرے تیسرے روز با با جی سے ملاقات ہو جایا کرتی۔ زیادہ وقت گھر سے باہر حجرے میں گزرتا۔ رات گئے گھر لوٹتے۔ ایک رات بہت دیر سے حجرے سے گھر آئے تو چھت پر پچھی ہوئی چار پائی پر لیٹ گئے۔ طبیعت اداس اور پریشان تھی۔ چودھویں کی چاندنی پورے شباب پر تھی۔ سحری کے وقت ایک رعب دار آواز نے آپ کو بیدار کر دیا۔ پکارنے والے نے آپ کا نام لے کر آواز دی۔ چاندنی رات میں ہر چیز یوں دکھائی دے رہی تھی جیسے روشن دن میں نظر آتی ہے۔ آپ نے دیکھا کہ ایک بلند قامت بزرگ، سفید لباس میں ملبوس، سفید عمامہ باندھے بڑے اطمینان و آرام سے آپ کی طرف آ رہے ہیں۔ ان کے قدم آہستہ آہستہ یوں اٹھ رہے ہیں جیسے کوئی ہموار راستے پر ٹہل رہا ہو۔ جب وہ قریب پہنچے تو ان کے رعب و دبدبے کی وجہ سے آپ پر کچھی طاری ہو گئی اور پسینے میں شرابور ہو گئے۔ تب دفعتاً وہ بزرگ آپ کی آنکھوں سے اوجھل ہو گئے۔ بقیہ رات بڑی بے چینی میں گزری۔

اس واقعہ کے بعد آپ کے مزاج میں جلالی کیفیات کا غلبہ رہنے لگا۔ دنیا و مافیہا سے وحشت ہونے لگی۔ جی چاہتا تھا کہ ہر چیز کو آگ لگا دیں۔ انھی دنوں آپ گھر بار چھوڑ کر حجرے میں سکونت پذیر ہو گئے اور اپنے حصے کی جائیداد کوڑیوں میں فروخت کرنا شروع کر دی۔ آپ کے مزاج کی اچانک تبدیلی کی وجہ سے گاؤں میں کہرام مچ گیا۔ طرح طرح کی چہ میگوئیاں ہونے لگیں اور آپ کے گھر میں تو گویا صف ماتم بچھ گئی۔

مریض عشق پر رحمت خدا کی
مرض بڑھتا گیا جوں جوں دوا کی

سسرال والوں کا جرگہ:

آپ کے مزاج کی تبدیلی اور کیفیت جذب کی وجہ سے اہل و عیال اور اہل خاندان سے آپ کے روابط تقریباً ختم ہو گئے۔ البتہ بابا جی محبت علی خان سے رشتہ مضبوط تر ہونے لگا۔ آپ اکثر ان کے پاس موضع گھبیاں چلے جاتے یا بابا جی خود آپ کے حجرے میں تشریف لے آتے۔ حضرت بابا جی کے آنے کا کوئی وقت مقرر نہیں تھا۔ زیادہ تر نصف شب کو تشریف لاتے۔ آپ نے حجرے میں کم و بیش ڈیڑھ دو سال کا عرصہ گزارا۔ اسی دوران آپ کے گھر میں ایک بچی کی ولادت ہوئی جو پانچ چھ ماہ زندہ رہ کر وفات پا گئی۔

ایک روز آپ کی زوجہ محترمہ کی والدہ نے گاؤں کے معززین کا جرگہ بلوایا اور قبلہ سرکار جی سے اپنی بیٹی کی علیحدگی کا تقاضا کیا۔ آپ نے جرگہ کے سامنے اقرار کیا کہ ”میں اب مجبور محض ہوں اور یہ میرے بس میں نہیں کہ امور دنیا داری نباہ سکوں۔ لیکن اگر میری منکوحہ میرے حق زوجیت میں رہنا چاہیں تو میں تا حیات ان کے نان و نفقہ کا ذمہ دار رہوں گا“ لیکن آپ کی خوشدامن نے طلاق لینے پر ہی اصرار کیا۔ آپ نے حق مہر ادا کر کے طلاق دے دی اور یوں اللہ تعالیٰ نے آپ کو عیال داری کے بوجھ سے ہمیشہ کے لیے سبکدوش کر دیا۔

آنکس کہ ترا شناخت، جاں را چہ کند

فرزند و عیال و خانماں را چہ کند

دیوانہ گنی! ہر دو جہاں را بخشی

دیوانہ تو ہر دو جہاں را چہ کند

ترجمہ: جس نے تمہیں پہچان لیا۔ زندگی اس کے کس کام کی؟ اسے بیوی بچوں اور گھربار سے کیا لینا دینا؟ تم پہلے دیوانہ بنا دیتے ہو اور پھر دونوں جہاں عنایت کر دیتے ہو۔ تمہارا دیوانہ، دونوں جہاں لے کر کیا کرے؟

مولانا سکندر علی مرحوم کی نصیحت:

مذکورہ جرگے میں مولانا سکندر علی مرحوم بھی موجود تھے۔ کسی دوسرے شخص کو تو قبلہ سرکار جی سے بات کرنے کی جرات نہ ہو سکی۔ البتہ مولانا صاحب استاد ہونے کے علاوہ آپ کے والد محترم کے دوست بھی تھے۔ اس لیے انہوں نے آپ کو نصیحت فرمائی کہ آپ کے چھوٹے بھائی نابالغ ہیں اور بڑا بھائی ہونے کے ناطے یہ آپ کا فرض ہے کہ آپ والد کی جگہ ان کی سرپرستی کریں اور یہی شریعت کا حکم بھی ہے۔ آپ نے مولانا کی باتیں سن کر فرمایا: ”استاد جی! آپ عمر رسیدہ ہونے کے باوجود اولاد کی خاطر ہندوستان کا کونہ کونہ چھان مارتے ہیں اور جو کچھ ملتا ہے انھیں لا کر دیتے ہیں۔ جبکہ میں اپنا مال و منال اور موروثی جائیداد راہِ خدا میں دے رہا ہوں، تو اس میں کونسی ایسی غیر شرعی بات ہے؟ یہ الگ بات ہے کہ آپ لوگ مجھے دیوانہ سمجھتے ہیں۔ باقی جہاں تک شریعت کے حکم کا تعلق ہے، وہ مجھے بھی معلوم ہے۔ آپ تو مجھے صرف دو بھائیوں کے بارے میں نصیحت فرما رہے ہیں، میں پورے گاؤں کی کفالت اپنے ذمے لیتا ہوں۔“ مولانا نے پوچھا: ”وہ کس طرح؟“ آپ نے فرمایا: ”میری برادری کے جو لوگ اس جرگے میں موجود ہیں وہ اتنے کم ظرف واقع ہوئے ہیں کہ اپنی دولت میں سے کسی غریب اور مستحق کو کچھ دینا گوارا نہیں کرتے۔ میرے باپ کی جائیداد جو میری اور بھائیوں کی ملکیت ہے، میں ابھی گاؤں کے غریب و مسکین لوگوں کے حوالے کرتا ہوں۔ وہ کما کر انہیں بھی کھلائیں گے اور اپنے بچوں کی پرورش بھی کریں گے۔ اس طرح دنیا

کے ساتھ مفت میں نیکی بھی ملے گی۔“ آپ کے استدلال سے جرگہ لاجواب ہو گیا۔ اس محفل میں موجود چمن خان صاحب، جو آپ کے رشتہ دار تھے، پکاراٹھے کہ تم اس شخص کو دیوانہ سمجھتے ہو تو پھر دنیا میں کوئی عقل مند نہیں۔

ہر کہ در اقلیم لا آباد شد

فارغ از مال و زن و اولاد شد

ترجمہ: وہ عاشق صادق، جو ملک فنا میں آباد ہو گیا۔ وہ ہمیشہ کے لیے مال و دولت اور بیوی بچوں سے آزاد ہو گیا۔

حقوق العباد کی پاسداری:

دنیاوی امور سے مطلق کنارہ کشی اور جذب و حال کی کیفیت میں محور ہنے سے گاؤں میں آپ کے بارے میں طرح طرح کی چہ میگوئیاں ہونے لگیں۔ اس دوران میں کسی حاسد نے آپ کی سوتیلی والدہ کے کان بھرے کہ تمہارے بیٹے نابالغ اور کم عمر ہیں، ان کے حصے کی زمین، ترکہ اور نقد سب کچھ لٹایا جا رہا ہے۔ والدہ نے جرگہ بلوایا۔ جس میں آپ کو طلب کیا گیا۔ جرگے نے دونوں بھائیوں اور والدہ کے حصے کی موروثی زمین اور نقد رقم کا حساب مانگا۔ آپ نے حساب کی کاپی نکال کر جرگے کے سامنے رکھ دی، جس میں والد کی وفات کے بعد کے تمام اخراجات کی تفصیل درج تھی۔ بھائیوں کے حصے کی رقم اور زمین کی آمدن کا حساب بھی موجود تھا۔ اس طرح وہ تمام رقم جو بھائیوں کے حصے میں آتی تھی، محفوظ تھی۔

اراکین جرگہ حیران رہ گئے کہ حالت جذب و کیف میں بھی آپ نے دوسروں کے حقوق کا کس طرح خیال رکھا ہے۔ یہ دیکھ کر والدہ آپ کے خلاف اُکسانے والوں کو کوسنے

لگیں اور اپنے کیے پر شرمندہ ہو کر بولیں: ”بیٹا! میں معذرت خواہ ہوں۔ مجھے غلط فہمی ہو گئی تھی۔ لہذا لین دین کا حساب اور زمین کی دیکھ بھال، جب تک تمہارے بھائی بڑے نہیں ہو جاتے، اپنے پاس ہی رکھو۔“ آپ نے فرمایا: ”امی جان! میں تو اپنے معاملات سے بھی خلاصی پا چکا ہوں، دوسروں کے معاملات کس طرح سنبھال سکوں گا۔ بھائیوں کے حصے کی رقم اور زمین میں دینے کو تیار ہوں، آپ زمین کی دیکھ بھال کسی دوسرے آدمی کے سپرد کر دیں۔“

بہنوں کی بے قراری:

دونوں بہنیں عمر میں آپ سے بڑی تھیں۔ آپ کی استغراقی کیفیت ان سے نہیں دیکھی جاتی تھی۔ وہ سمجھیں کہ ہمارے بھائی کو کسی نے حسد و دشمنی کی وجہ سے کھانے میں کچھ ملا دیا ہے، جس کا اثر اس کے دماغ پر ہو گیا ہے اور اس نے گھر بار اور اہل و عیال سے کنارہ کشی اختیار کر لی ہے۔ انھیں کہیں بھی کسی عامل یا پیر کا پتہ چلتا تو وہ آپ کی شفا یابی کے لیے تعویذ لینے پہنچ جاتیں۔ ان کی صرف ایک ہی خواہش تھی کہ آپ کسی طرح صحت یاب ہو کر اپنا کام کاج سنبھال لیں۔ انھیں کیا خبر تھی کہ یہ وہ آگ ہے جو لگائے لگتی ہے اور نہ بجھائے بجھتی ہے۔

عشق پر زور نہیں ہے یہ وہ آتش غالب
جو لگائے نہ لگے اور بجھائے نہ بجھے

بقول شاعر:

کوئے فنا و فقر عجب کارخانہ ایت

خوش آنکہ ہرچہ داشت دریں کارخانہ باخت

ترجمہ: فنا اور فقر کی گلی ایک عجیب و غریب بارگاہ ہے۔ خوش نصیب ہے وہ جس نے اپنا

سب کچھ اس میں ہار دیا۔

مجاذیب کا اعتراف حقیقت:

موضع درویش (ہری پور) کے نزدیک ایک مجذوب ”نانگا بابا“ کے نام سے مشہور تھے۔ وہ سدا سہاگن فقیر تھے۔ لوگ انھیں ”بنی والا بابا“ کہہ کر بھی پکارتے تھے۔ باتیں رمز و کنایہ میں کرتے تھے۔ قبلہ سرکار جی کی ہمشیرہ نے کسی رشتہ دار کو دعا کے لیے نانگا بابا کی خدمت میں بھیجا تو انھوں نے اس شخص سے دو ٹوک انداز میں کہہ دیا کہ ”خاں صاحب تمہارے کام کے نہیں رہے۔ وہ اب گھر لوٹ کر نہیں آئیں گے۔“

اسی طرح فقیر صاحب تھا تھی (شیروان، ایبٹ آباد) کی خدمت میں بھی ایک شخص بھیجا گیا۔ وہ بھی فقیر روشن ضمیر تھے۔ انھوں نے اس حقیقت کا واشگاف الفاظ میں اعتراف کیا کہ ”خاں صاحب مادر زاد ولی ہیں۔ پاگل یاد یوانے نہیں ہیں۔ اب ان کے ترک دنیا کا وقت آ گیا ہے، اس لیے آپ انھیں اللہ کے سپرد کر دیں۔ ادھر ادھر پھرنے کی زحمت نہ کریں۔“

چشم تر، خاک بسر، چاک گریباں، دل زار

عشق کا ہم نے یہ دنیا میں تماشا دیکھا

”شاہ محمد“ سے ”تکیہ محمد افضل خان“ تک:

ایک رات خواب میں آپ کو موجودہ آستانہ عالیہ کی جگہ دکھائی گئی۔ فوجی وردی میں ملبوس ایک فقیر آپ کو اشارے سے اس طرف جانے کو کہہ رہا تھا۔ یہ زمین آپ کی آبائی ملکیت ہے، جس کا رقبہ تقریباً ساڑھے آٹھ کنال ہے۔ اس زمانے میں یہ آبادی سے دو ایک

ویران مقام تھا۔ تب آپ نے گاؤں چھوڑنے کا مصمم ارادہ کر لیا اور اپنے ایک دیرینہ دوست عزیز محمد خان سے فرمایا کہ وہاں میری رہائش کے لیے ایک کچی کوٹھڑی بنوادو۔ عزیز محمد خان صاحب نے آپ کو اس ارادے سے باز رکھنے کی بہت کوشش کی۔ لیکن جب انہوں نے دال نہ گلتے دیکھی تو خاموش ہو گئے۔ یوں چند دنوں میں مٹی گارے سے دو کمرے تیار ہو گئے۔

اس نو آباد خانقاہ کے قریب کوئی آبادی نہیں تھی۔ اس وقت یہ زمین قابل کاشت نہیں تھی۔ فصل وغیرہ نہیں ہوتی تھی۔ صرف ایک مخصوص گھاس اگتی تھی، جسے مقامی زبان میں ”ڈھب“ کہتے تھے۔ اسے مال مویشی بھی نہیں کھاتے تھے۔ سانپوں، بچھوؤں اور دوسرے حشرات الارض کا یہاں بسیرا تھا۔ ڈر کے مارے کوئی دن کے وقت بھی ادھر کا رخ نہیں کرتا تھا۔ کیونکہ یہ جگہ چڑیلوں اور بھوتوں کے مسکن کے حوالے سے بھی مشہور تھی۔ لیکن آپ نے مکان تعمیر ہونے کے فوراً بعد یہاں مستقل سکونت اختیار کر لی اور موضع شاہ محمد کو ہمیشہ کے لیے خیر باد کہہ دیا۔ گھر سے نکلتے وقت ایک دری، لائین اور چائے کا پیالہ ہمراہ لائے اور باقی سب کچھ رشتہ داروں کے سپرد کر دیا۔ بعد میں یہی جگہ ”تکیہ محمد افضل خان“ کہلائی۔ اب اسے ”تکیہ شریف حضرت خواجہ محمد افضل خان“ کہا جاتا ہے۔ قادر یہ چشتیہ سلسلہ کی اس خانقاہ میں مدرسہ حفظ القرآن، ایک دیدہ زیب مسجد اور حضرت قبلہ سرکار جی کے مزار پر سفید مرمر کے پتھر کا ایک عالی شان گنبد تعمیر ہو چکا ہے۔ اس کے ساتھ ساتھ غوثیہ معینیہ لنگر بھی جاری ہے۔ یہاں آنے والے زائرین کو طعام و قیام کی سہولت بہم پہنچائی جاتی ہے۔

تکیہ شریف میں آپ نے عمر عزیز کے پچاس سال بسر کیے۔ یہی وجہ ہے کہ یہاں حاضر ہونے والے زائرین کو ایک ناقابل بیان روحانی سکون نصیب ہوتا ہے۔ حظ روحانی کی اس کیفیت کا اظہار و بیان الفاظ کی دسترس سے باہر ہے۔ اس حقیقت میں کوئی

شک نہیں کہ جس جگہ اللہ کا کوئی برگزیدہ بندہ زندگی کی چند ساعتیں بھی گزار چکا ہو، وہاں اللہ تعالیٰ کی ہزار ہا رحمتیں ہمہ وقت برستی ہیں۔ آپ نے تو اس مقام پر پچاس سال کا طویل عرصہ اللہ اور اس کے رسول ﷺ کے ذکر اور عشق و محبت کی مستی و سرشاری میں بسر کیا۔ اس آستانہ عالیہ کا تقدس احاطہ بیان سے باہر ہے۔

سیر الاولیا میں تحریر ہے کہ سلطان المشائخ خواجہ نظام الدین اولیا کے کچھ مرید ایک دن شہر میں ایک دعوت پر گئے۔ واپس لوٹے تو تھوڑی دیر کے لیے باغ میں ایک درخت کے نیچے بیٹھ گئے، جہاں انھیں سرور و انبساط کی ایک عجیب کیفیت محسوس ہوئی۔ انھوں نے اس بارے میں حضرت محبوب الہی سے استفسار کیا تو آپ نے فرمایا: ”ایسا معلوم ہوتا ہے کہ اس درخت کے سائے میں کبھی کوئی صاحب درد بیٹھا ہے، یہ سب اسی کی تاثیر ہے۔“

ریاضت و مجاہدہ:

گویند سنگ لعل شود در مقام صبر
آرے شود ولیک بہ خون جگر شود

(حافظ)

ترجمہ: کہتے ہیں کہ صبر کرنے سے پتھر بھی لعل بن جاتا ہے۔ ہاں، بن جاتا ہے لیکن اس میں بہت خون جگر صرف ہوتا ہے۔

جب نبی کریم ﷺ ایک غزوہ سے واپس تشریف لائے تو فرمایا: ”رَجَعْنَا مِنَ الْجِهَادِ الْأَصْغَرِ إِلَى الْجِهَادِ الْأَكْبَرِ“ یعنی ہم جہاد اصغر سے جہاد اکبر (نفس کے خلاف جہاد) کی طرف لوٹے ہیں۔

اللہ کے راستے میں کفار سے لڑنا واقعی بڑا جہاد ہے، کیونکہ ایک مسلمان اللہ کی خاطر اپنی عزیز ترین متاع یعنی جان کا نذرانہ پیش کر دیتا ہے۔ لیکن اللہ کی رضا کی خاطر ہمہ وقت نفس سے جہاد کرنا افضل ترین عمل ہے۔ اس لیے اسے جہاد اکبر قرار دیا گیا ہے۔ جہاد کا راستہ اتنا دشوار اور کٹھن ہے گویا تلوار کی دھار پر چلنے کے مترادف ہے۔ خواہشات پر قابو پانا اللہ کے فضل و کرم کے بغیر ممکن نہیں۔ حضرت علی کرم اللہ وجہہ الکریم نے حالت جنگ میں، جب دشمن ان کی گرفت میں تھا، صرف اس لیے چھوڑ دیا کہ اس نے آپ کے چہرہ مبارک پر تھوک دیا تھا۔ آپ تو محض خدا کی رضا کی خاطر جنگ کرنا چاہتے تھے۔ اب جبکہ اپنی ذات اور نفس کی خواہش آمادہ قتل دکھائی دینے لگی تو آپ نے نفس کشی کرتے ہوئے جہاد اصغر کے مقابلے میں جہاد اکبر کو اختیار کیا اور اپنے دشمن کو معاف کر دیا۔ یہ ایک ایسا باریک نکتہ ہے کہ اسے سمجھنا اور اس پر عمل پیرا ہونا درحقیقت تائید ایزدی کے بغیر ممکن نہیں۔ صوفیا اور فقرا تمام زندگی اللہ تعالیٰ کی خاطر اپنے نفس سے جہاد کرتے رہے۔ ایسے خوش نصیب لوگ رضائے الہی کی خاطر مال و دولت اور اولاد و غرض کہ ہر نعمت سے دست بردار ہو جاتے ہیں۔

حضرت امام غزالیؒ نے جب درس و تدریس کو خیر باد کہہ کر صوفیا کا طریقہ اختیار کیا تو بارہ سال تک جنگلوں اور بیابانوں میں ریاضیت و مجاہدہ فرماتے رہے۔ آپ فرماتے ہیں کہ میں حصول علم کے بعد صوفیا کے طریقے کی طرف متوجہ ہوا تو مجھے معلوم ہوا کہ ان کا طریقہ علم و عمل سے تکمیل کو پہنچتا ہے۔ ان کے علم و عمل کا حاصل، نفس کی گھاٹیوں کو طے کرنا، اخلاق ذمیرہ اور صفات خبیثہ سے پاک ہونا ہے۔ تاکہ اس کے ذریعے دل کو غیر اللہ سے پاک کیا جائے اور اسے صرف ذکر الہی سے آراستہ ہونے کی سعادت حاصل ہو جائے۔ اس طرح ہر سمت محبوب کا دیدار ممکن ہو سکے۔ بقول میر دردؒ:

چاروں طرف سے صورتِ جاناں ہو جلوہ گر

دل صاف ہو ترا تو ہے آئینہ خانہ کیا

قبلہ سرکارِ جی نے بھی اپنی تمام زندگی، اللہ کے فضل و کرم اور اس کی توفیق سے
نفس کے خلاف ریاضت و مجاہدہ میں گزار دی۔ مجاہدے کے ابتدائی سالوں میں آپ کئی کئی
دن چائے کے صرف ایک دو پیالوں پر گزار دیتے۔ آپ کے اندر اللہ تعالیٰ نے عشق کی
ایسی آگ بھردی تھی کہ دسمبر اور جنوری کی انتہائی سرد اور تخی بستہ راتوں میں بھی حجرے کی
کھڑکی کھولے رکھتے۔ بعض اوقات پوری رات محویت کے عالم میں گزر جاتی۔ بقول
داناے شیراز:

خواب و خورت ز مرتبہ عشق دور کرد

آندم رسی بدوست کہ بے خواب و خورشوی

ترجمہ: سونے اور کھانے پینے کے شغف نے تمہیں عشق کے مرتبے سے دور کر دیا ہے۔

جس لمحے تم سونے، کھانے پینے سے فارغ ہو جاؤ گے محبوب تک پہنچ جاؤ گے۔

تکیہ شریف میں منتقل ہونے کے بعد زمین پر ایک دری اور چٹائی کا بستر ہوتا، جس
پر استراحت فرماتے ہوئے آپ کے نازک جسم پر نشان پڑ جاتے تھے۔ ایک دن بابا جی سرکار
نے فرمایا کہ ”آپ چٹائی پر کم از کم ایک گداہی ڈلوالیں تاکہ سوتے وقت آپ کو کوئی تکلیف نہ
ہو۔ بارہا ایسا ہوتا کہ آپ بغیر کسی کو بتائے باہر سے پانی لینے تشریف لے جاتے۔ گھڑا آپ
کے سر پر ہوتا۔ جب گاؤں کے لوگ آپ کو کنکھیوں سے دیکھتے تو آپ اپنے نفس سے مخاطب
ہو کر کہتے ”تجھے شرم تو آتی ہوگی مگر میں تیری اس تحقیر پر مجبور ہوں۔“ تکیہ شریف کی آبادی کے
ابتدائی دنوں میں آپ اکثر باغ سے لکڑیاں کاٹ کر لاتے۔ اگر کوئی مہمان آتا تو اپنے ہاتھ

سے روٹی پکا کر کھلاتے۔

تکیہ شریف میں منتقل ہونے سے پہلے کا واقعہ ہے کہ ایک دن موضع شاہ محمد میں حضرت باباجی سرکارؒ بھی تشریف فرما تھے۔ انھیں نجانے کیا خیال آیا کہ فرمانے لگے: ”آپ خانزادے ہیں، فقیری مشکل کام ہے، اس کے لیے انا کو مارنا پڑتا ہے اور در بدر بھیک مانگنا پڑتی ہے۔“ آپ نے بڑے ادب اور تحمل سے باباجی سرکارؒ کی بات سنی اور تھوڑی دیر بعد خاموشی سے اٹھے اور ان کی گودڑی لے کر گھر گھر روٹی کے لیے صدا دینے لگے۔ کسی نے آپ کی سوتیلی ماں کو اطلاع کر دی کہ آپؒ گاؤں میں بھیک مانگ رہے ہیں۔ وہ پریشان ہو کر گھر سے باہر نکل آئیں اور آپ سے کہا: ”خدا کے لیے اور جو کچھ مرضی ہو کر لو، یہ کام نہ کرو کیونکہ لوگ ہمیں طعنے دیں گے۔“ ادھر اس واقعہ کی خبر باباجی سرکارؒ کو بھی ہو گئی۔ آپ جب حجرے میں واپس لوٹے تو باباجی نے استفہامیہ انداز میں پوچھا: ”یہ کیا کر دیا، میں نے تو صرف بات ہی کی تھی؟“ آپ نے عرض کیا: ”یہ بھی کوئی مشکل کام ہے۔ نفس کشی میں شرم کس بات کی۔“

بذل مال و جاہ و ترک نام و ننگ

در طریق عشق اول منزل است

ترجمہ: دولت اور منصب کی قربانی اور عزت و شہرت سے ہاتھ دھو لینا، عشق کے راستے میں پہلی منزل ہے۔

در حقیقت خاندانی تعصب اور دنیاوی عزت و ناموس سے چھٹکارا حاصل کرنا، عشق

کے راستے کا پہلا سنگ میل ہے۔ تکیہ شریف میں منتقلی کے ابتدائی چند سال آپ نے تنگی و عسرت

میں بسر کیے۔ لیکن اللہ تعالیٰ کی تائید و نصرت سے آپ کے قدم کبھی نہ ڈگمگائے۔ فتوحات کا

سلسلہ شروع ہوا تب بھی آپ نے کسی چیز کی جانب نظر اٹھا کر نہ دیکھا۔ اگر ایک ہاتھ سے کچھ آیا تو دوسرے ہاتھ سے اسی وقت فی سبیل اللہ دے دیا اور خود رویشوں کے ساتھ سوکھی روٹی کھانے کو ہی ترجیح دی۔

باطنی تربیت:

حضرت سرکارِ جی کی دنیا سے بے رغبتی اور راہ سلوک اختیار کرنے کا سبب حضرت شیخ عبدالقادر جیلانیؒ المعروف غوثِ اعظم کی روحانی ملاقات تھی اور آپ کو چشتیہ فیض خواجہ خواجگان حضرت معین الدین چشتی اجمیریؒ المعروف خواجہ غریب نواز سے ملا تھا۔ لیکن فیض صحبت حضرت بابا محبت علی خان سے تھا، جو تادم آخر قائم رہا۔

حضرت بابا جی سرکار اور آپ کے درمیان انتہائی پیار اور محبت کا رشتہ تھا۔ اسی انس کی وجہ سے بابا جی سرکار آپ کو (منا) کہہ کر یاد کرتے تھے۔ جب حالت جذب میں ہوتے تو فرماتے: ”میری زندگی کا حاصل محمد افضل خان ہے“ مزید یہ کہ ”جس نے معنوی سید کو دیکھا ہے وہ ہمارے خان صاحب کو دیکھ لے۔ کیونکہ انہوں نے اللہ اور اس کے رسول ﷺ کے عشق میں سب کچھ لٹا دیا اور خود بھی جل کر راکھ ہو گئے ہیں۔

ہر کہ عاشق شد جمال ذات را

اوست سید جملہ موجودات را

ترجمہ: جو کوئی حسن ذات کا عاشق ہو گیا وہی تمام مخلوقات کا سردار ہے۔

سیرت النبی ﷺ کے باب ”بعد از وصال نبی“ میں مذکور ہے کہ سید احمد سون کا اصل نام شیخ احمد سون ولد شیخ محمد بن الیاس تھا۔ انھیں سید احمد کہنے کی وجہ یہ تھی کہ ایک رات ان کے والد صاحب کو جناب نبی پاک ﷺ نے خواب میں فرمایا کہ تمہارا بیٹا شیخ احمد میرے

فرزندوں میں شامل ہے، اسے سید احمد کہنا۔ اس کے بعد انھیں شیخ احمد کی جگہ سید احمد کہا جانے لگا۔

بیعت و ارادت:

سرکارِ دو عالم ﷺ کی شفقت و کرم کے کیا کہنے کہ جسے چاہیں اپنی نوازشات اور اکرام کی بارش برساتے ہوئے اسے اپنے عشق سے نواز دیں اور اسی عشق کے سبب عاشق صادق کو معنوی سید کہلانے کا حق حاصل ہو جائے۔ حضرت سلمان فارسیؓ کو حضور ﷺ نے اپنی آل میں سے فرمایا کہ اسی عشق کے سبب حضرت خواجہ فرید الدین گنج شکرؒ نے اپنے حقیقی فرزند کو فرزندِ نانی اور حضرت خواجہ نظام الدین اولیاؒ کو فرزندِ جانی قرار دیا تھا۔

قبلہ سرکارِ جیؒ کی روحانی تربیت تمام تر وہی تھی۔ حضرت سیدنا غوث اعظمؒ، حضور خواجہ غریب نوازؒ اور مخدوم علاؤ الدین علی احمد صابر کلیریؒ سے آپ کو بطریقِ اویسیہ باطنی فیض حاصل ہوا۔

اولیاءِ کرام کے حالات و واقعات میں ایسی کئی مثالیں موجود ہیں کہ روحانی طور پر مستفیض کرنے والے بزرگ اور فیض یاب ہونے والے کے درمیان زمانی بُعد ہوتا ہے۔ لیکن بطریقِ اویسیہ عالمِ روحانیت میں فیضِ رسانی کے لیے زمان و مکاں کی کوئی قید نہیں۔ حضرت بایزید بسطامیؒ نے حضرت امام جعفرؒ کی روح سے اور حضرت ابوالحسن خرقانیؒ نے حضرت بایزید بسطامیؒ کی روح پر فتوح سے فیض پایا۔ حالانکہ ہر دو حضرات کے درمیان صدیوں کے زمانی فاصلے موجود تھے۔ اسی طرح حضرت بوعلی قلندرؒ نے، جن کا اصل نام شرف الدین ہے، مولائے کائنات حضرت علی کرم اللہ وجہہ الکریم سے روحانی فیض پایا تھا۔ اسی نسبت سے آپ بوعلی قلندر مشہور ہو گئے۔ لیکن بہر حال سالک کو کسی سلسلہ تصوف میں داخل

ہونے اور نسبت حاصل کرنے کے لیے شیخ کامل کے دست مبارک پر ظاہری بیعت بھی کرنی پڑتی ہے تاکہ یہ سند عالم شہادت میں حضور نبی کریم ﷺ سے متصل ہو جائے۔

حضرت بابا فرید الدین گنج شکرؒ کی خدمت میں ایک دن آپ کے صاحبزادے کی بیعت کے متعلق عرض کیا گیا کہ انہوں نے دہلی میں حضرت قطب الدین بختیار کاکیؒ کی قبر مبارک سے بیعت کی ہے۔ یہ سن کر حضرت بابا فرید الدینؒ نے فرمایا: ”حضرت قطب الاقطاب ہمارے پیر و مرشد ہیں۔ اگر قبر سے بیعت جائز ہوتی تو ہم بھی کرتے۔ بیعت تو صرف حیات ظاہری میں ہوتی ہے۔ اس کے لیے شیخ کا عالم ظاہر میں ہونا ضروری ہے اور یہی سنت صحابہ اور طریق اولیاء ہے۔“

حضرت سرکار جیؒ، حضرت بابا محبت علی خانؒ کو ہی اپنا پیر و مرشد تصور کرتے تھے۔ حالانکہ نہ تو زندگی میں کبھی بابا جی سرکارؒ نے یہ کہا کہ آپ میرے مرید ہیں اور نہ حضرت سرکار جیؒ کی زبان سے ہم نے سنا کہ بابا جیؒ میرے پیر و مرشد ہیں۔ جبکہ بابا جیؒ، سرکار جیؒ کے متعلق فرماتے کہ ”یہ میرا بھائی ہے، اللہ تعالیٰ نے اسے رزق بھی دیا ہوا ہے، میں تو یہاں مسافر ہوں۔“ لیکن جیسی عزت و احترام آپ بابا جی سرکارؒ کی فرماتے تھے، اپنے پیر و مرشد کی ایسی عزت موجودہ زمانے میں کسی مرید کے بس کی بات نہیں۔

ایک دن بابا جی سرکارؒ نے آپ سے فرمایا: ”منا! میں تمہارے ساتھ ہوں اور ہر وقت تمہارے لیے دعا گو ہوں۔ اللہ تعالیٰ تمہیں دین و دنیا کی بادشاہی عطا فرمائے، چونکہ میرا طریقہ ظاہری بیعت سے متعلق نہیں۔ مجھے روحانی فیض کا زیادہ حصہ مجذوبوں کے واسطے سے عطا ہوا ہے۔ لیکن مجھے لگتا ہے کہ تمہاری وساطت سے مخلوق خدا اولیا و مشائخ کے روحانی فیوض سے مستفید ہوگی، اس لیے يَذُ اللّٰهِ فَوْقَ اَيْدِيْهِمْ کی ابدی و سرمدی نعمت پانے کے لیے کسی

مرد کامل کے ہاتھ پر بیعت کر لو۔ چنانچہ قبلہ سرکار جی نے تعمیل ارشاد کرتے ہوئے ۱۹۳۶ء میں درگاہ عالیہ اجمیر شریف کے ایک بزرگ حضرت سید محمد حنیف شاہ صاحب سے سلسلہ چشتیہ نظامیہ سلیمانیہ میں بیعت کر لی۔ حضرت شاہ صاحب قبلہ، شہباز طریقت، امام الواصلین حضرت خواجہ شاہ محمد سلیمان تونسوی کے جانشین حضرت خواجہ شاہ اللہ بخش تونسوی المعروف خواجہ کریم غریب نواز کے مرید و خلیفہ تھے۔ آپ کی بیعت کے ایک سال بعد ۱۹۳۷ء میں حضرت شاہ صاحب انتقال فرما گئے۔

حلیہ مبارک، عادات و اطوار اور معمولات:

جیسا کہ پہلے مذکور ہوا، آپ کی ولادت موضع شاہ محمد کے معروف پٹھان قبیلہ دلہ زاک کے ایک خوش حال گھرانے میں ہوئی۔ بچپن ناز و نعم میں گزرا۔ آثار سعادت ابتداء ہی سے چہرے پر نمایاں تھے۔ گاؤں کے بڑے بوڑھے بتاتے ہیں کہ عنقوان شباب میں ”خان جی“ انتہائی خوش پوش اور وضع دار تھے۔ پشاور کی زریریں کلاہ پر لنگی باندھتے۔ معروف قیمتی کپڑے سن پروف کا کوٹ زیب تن کرتے۔ یہ لباس اس دور کے شرفاؤر و ساء کا امتیاز سمجھا جاتا تھا۔ خاندانی وجاہت نے شخصیت کو مزید پُر وقار بنا دیا تھا۔

قد میانہ مائل بہ درازی، رنگ سرخ و سپید، گھنی ڈاڑھی، کشادہ پیشانی، پوستہ ابرو، رخسار پُر گوشت، متناسب الاعضاء، جلال و جمال کے حسین امتزاج کا پرکشش کتابی چہرہ، جسے گہری سوچ کا غماز سکوت ہمہ وقت اپنے حصار میں رکھتا۔ طبعاً کم گو تھے۔ لیکن عشق و عرفان کی پر خار وادی میں قدم رکھتے ہی سب رنگ ڈھنگ بدل گئے۔

ما قصہ سکندر و دارا نہ خواندہ ایم

از ما بجز حکایت مہر و وفا پیرس

نفس کشی، ریاضت و مجاہدہ کی کثرت اور کم خوری کی وجہ سے آہستہ آہستہ پیرانہ سالی کے آثار نمایاں ہونے لگے۔ لیکن اس کے باوجود چہرہ ہمیشہ شگفتہ و پرکشش رہا۔ پاکیزگی و نفاست آخر تک مزاج کا حصہ رہی۔

گرمیوں میں سفید ململ کا کرتہ اور تہ بند باندھتے تھے۔ پاؤں میں کھڑاؤں استعمال کرتے تھے۔ جبہ و دستار اور عبا و قبا کے تکلفات سے یکسر بے نیاز تھے۔ ظاہر و باطن میں سادہ تھے، لیکن اس سادگی میں بھی بڑی پُرکاری تھی۔

آپ عادات و اطوار میں خواجگانِ چشت اہل بہشت کی طرح اخلاقِ حسنہ کا ایک اعلیٰ نمونہ تھے۔ ظاہر ہے سچا صوفی اور ولی وہی ہے جو ہوائے نفس سے کلی طور پر پاک اور ظاہر و باطن میں آقائے دو جہاں ﷺ کی سیرت پاک کا عملی نمونہ ہو۔ خود آنحضرت ﷺ کے بارے میں اللہ رب العزت کا فرمان ہے:

وَإِنَّكَ لَعَلَىٰ خُلُقٍ عَظِيمٍ ۝

ترجمہ: بے شک آپ خُلقِ عظیم کے بلند منصب پر فائز ہیں۔

نبی پاک ﷺ کا ارشاد گرامی ہے:

أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا ۝

ترجمہ: کامل ترین ایمان والا وہ ہے جس کے اخلاق سب سے اچھے ہیں۔

اسی موضوع پر مولانا روم نے یوں طبع آزمائی فرمائی ہے:

من ندیدم در جہانِ جستجو

بیچِ اہلیت بہ از خوئے نکو

ترجمہ: میں نے راہِ سلوک و طلب میں اچھے اخلاق سے بڑھ کر اور کوئی خوبی نہیں دیکھی۔

حضرت سرکارِ حجیؒ کو اللہ تعالیٰ کی ذات پر کامل توکل اور بھروسہ تھا۔ جس کی وجہ سے آپ کو قلبی استغنا کے ساتھ ساتھ ترک و تجرید میں بھی درجہ کمال حاصل تھا۔ بقول شاعر:

ہر کرا جامہ ز عشقے چاک شد

او ز حرص و عیب کلی پاک شد

ترجمہ: جس شخص نے عشق کا لباس زیب تن کر لیا وہ حرص و ہوا اور عیوب سے پوری طرح پاک ہو گیا۔

آپ نے بھی اپنا سب کچھ راہِ خدا میں لٹا دیا اور آستانہ عالیہ سے ملحقہ زمین لنگر اور مسجد کے لیے وقف کر دی۔ آپ تو ایسے لوازماتِ دنیا سے لاتعلق ہو گئے تھے جیسے کوئی شخص کسی سرائے میں اس یقین و اعتماد کے ساتھ قیام پذیر ہو کہ وہاں کی کسی چیز کے ساتھ اسے کوئی سروکار نہیں۔ آپ فرماتے تھے کہ درویش کی ملکیت میں اپنی جان بھی نہیں ہوتی چہ جائیکہ کہ وہ مال و جائیداد کا مالک بن بیٹھے۔ آپؐ، نبی کریم ﷺ کی اس حدیث مبارک کا عملی نمونہ تھے جس میں آپ ﷺ نے حضرت عبداللہ ابن عمرؓ سے فرمایا: ”دنیا میں اس طرح زندگی بسر کر گویا تو غریب الدیار ہے یا مسافر اور اپنے آپ کو اہل قبور میں شمار کر۔“

سالک وہ ہے جو ہر حال میں اپنے مالکِ حقیقی کی رضا پر راضی رہتا ہے۔ غریب پروری اور درویش نوازی کی صفت اللہ تعالیٰ نے آپ کو بدرجہ اتم عطا فرمائی تھی۔ آپ نے ہمیشہ غربا و مساکین کے ساتھ تعلق رکھا۔ کسی خان، نواب، حاکم یا کسی دنیا دار کو کبھی درخورِ اعتنا نہیں سمجھا۔ اکثر فرمایا کرتے تھے کہ اللہ تعالیٰ تقویٰ اور عاجزی پسند فرماتے ہیں۔ غربا اور مساکین کے بارے میں فرماتے کہ انھیں اپنی لغزشوں اور کوتاہیوں پر اللہ تعالیٰ کے حضور ندامت و پشیمانی ہوتی ہے، اس لیے ان کی غلطیاں اور کوتاہیاں بھی کمزور اور قابلِ معافی ہوتی

ہیں۔ اس کے برعکس دنیا دار اُمرا کو ہم گناہوں پر غرور و تکبر کرتے دیکھتے ہیں۔ یہ لوگ اپنی لغزشوں پر ندامت محسوس نہیں کرتے۔ بلکہ احساس تکبر کے تحت گناہ پر گناہ کئے چلے جاتے ہیں۔ دراصل تمام گناہوں کی جڑ یہی غرور و تکبر ہے۔ شیطان تکبر کی وجہ سے ہی راندہ درگاہ قرار دیا گیا تھا۔

آپ عموماً خاموش رہتے تھے۔ اللہ تعالیٰ نے آپ کی زبان مبارک میں ایسی تاثیر رکھی تھی کہ آپ کی باتیں سن کر غم زدہ لوگ اپنے رنج و غم بھول جاتے تھے اور ان کے دل دنیا سے متنفر ہو جاتے تھے۔ کتابوں میں اولیاء اللہ کی پہچان مذکورہ ہے کہ ان کے چہروں پر نظر پڑتی ہے تو خدا یاد آتا ہے۔ آپ کی خدمت میں حاضر رہنے والوں پر اللہ تعالیٰ کا ایک خاص کرم یہ ہے کہ وہ تھوڑی روزی پر قناعت کرتے ہیں اور اپنے رازق کی اس عنایت پر ہمیشہ شاداں و فرحاں نظر آتے ہیں۔ حضرت عبداللہ ابن عمرؓ سے روایت ہے کہ رسول اللہ ﷺ نے فرمایا: ”کامیاب و بامراد ہو اوہ بندہ جسے حقیقتِ اسلام نصیب ہوئی۔ اسے روزی بقدر کفاف ملی اور اللہ تعالیٰ نے اسے اس قدر قلیل روزی پر بھی قانع بنا دیا۔“

آپ نے تمام عمر کسی دنیاوی چیز کی خواہش کی نہ ہی کسی کی غیبت پسند کی۔ اقبال نے اپنے کلام میں مرد مومن کی جن صفات کا ذکر کیا ہے وہ آپ کی ذات مبارک میں بدرجہ اتم پائی جاتی تھیں۔

خاکی و نوری نہاد	بندہ مولا صفات
ہر دو جہاں سے غنی	اس کا دل بے نیاز
اس کی اُمیدیں قلیل	اس کے مقاصد جلیل
اس کی ادا دلربا	اس کی نگاہ دلنواز

آپ کی شفقت و رافت کا یہ عالم تھا کہ اگر کوئی شخص ایک دفعہ آپ سے ملاقات کر لیتا تو ہمیشہ یہی سمجھتا کہ جس قدر آپ کو اس سے انس و محبت کا تعلق ہے، ایسا شاید ہی کسی اور سے ہو۔ کوئی اجنبی آپ کی محفل میں آجاتا تو آپ کی سحر انگیز شخصیت سے اس قدر مانوس ہو جاتا، جیسے برسوں کا شناسا ہو۔ یہی کمال ولایت ہے۔ کیونکہ اللہ کے دوست اس کی مخلوق کے لیے باعث رحمت ہوتے ہیں۔ آپ نے بھی اس رحمت خاص کو انتہائی خلوص و محبت سے مخلوق خدا میں تقسیم فرمایا۔ اس الفت و محبت کی تاثیر تھی کہ پرندے بھی آپ سے خوف محسوس نہیں کرتے تھے۔ بارہا ایسا ہوا کہ آپ تنہا تشریف فرما ہوتے تو پرندے پاس آ کر بیٹھ جاتے اور بلا خوف و خطر ادھر ادھر پھرتے رہتے۔ مگر جوں ہی کوئی دوسرا آتا تو فوراً اڑ جاتے۔ مشائخ چشت کی طرح آپ کا طریق بھی صلح کل تھا۔ بقول خواجہ میر درد:

عالم سے اختیار کی ہر چند صلح کل
پر اپنے ساتھ مجھ کو شب و روز جنگ ہے

قبلہ سرکارِ حجی صبح ۹ بجے کے قریب حجرے سے باہر تشریف لاتے اور زائرین کو شرف باریابی بخشتے۔ دوپہر کو تھوڑی دیر کے لیے قیلوہ فرماتے۔ نماز ظہر سے عصر تک اوراد و وظائف میں مشغول رہتے۔ جبکہ عصر کے بعد تھوڑی دیر چہل قدمی فرماتے۔ نماز مغرب کے بعد حسب منشا کھانا تناول کرتے۔ عشا کی نماز آپ رات گئے دیر سے ادا کرتے تھے۔ جبکہ تلاوت کلام پاک فجر کی نماز کے بعد فرمایا کرتے تھے۔ چوبیس گھنٹوں میں صرف تین چار گھنٹے سونے کا معمول تھا۔ اللہ تعالیٰ نے آپ کو اس قدر استقامت عطا کی تھی کہ تمام عمر معمولات میں ذرہ برابر فرق نہ آیا۔

تکیہ شریف میں اقامت اختیار کرنے کے بعد کبھی کسی کی مرگ یا شادی میں شمولیت کے لیے تکیے سے باہر گئے اور نہ ہی کسی دنیا دار کی دعوت قبول کی۔ قیام پاکستان سے پہلے باقاعدگی سے حضرت خواجہ غریب نوازؒ کے عرس پر اجمیر شریف حاضری دیتے تھے۔ لیکن

بعد میں صرف دو مرتبہ ۱۹۶۲ء اور ۱۹۶۳ء میں حاضر ہوئے۔ البتہ حضرت شیخ فرید الدین گنج شکر کے عرس مبارک پر ہمیشہ حاضر ہوتے رہے۔ حضرت بابا فضل الدین چشتی صابری کے عرس پر کلیام شریف بھی باقاعدہ حاضر ہوتے رہے۔ یہ عرس ۳۰- دسمبر (پوہ کی سترہ) سے شروع ہو کر ۹- جنوری کو اختتام پذیر ہوتا ہے۔ لیکن ۱۹۶۳ء کے بعد آپ وہاں بھی نہ جاسکے۔ البتہ حضرت بابا محبت علی خان جب تک موضع کھیدو (نزد منگ، ہری پور) میں مقیم رہے، ان کے ہاں ہر سال موسم سرما میں ہفتہ عشرہ کے لیے ضرور تشریف لے جاتے۔ بقول الطاف حسین حالی :

کون و مکاں سے ہے دل وحشی کنارہ گیر
اس خانماں خراب نے ڈھونڈا ہے گھر کہاں

عجز و انکسار:

تصوف سراسر خدمت اور مخلوق کی بھلائی چاہنے کا نام ہے۔ خدمت خلق تب تک ممکن نہیں جب تک انسان اپنے اندر عجز و انکسار پیدا نہ کر لے اور اللہ کی مخلوق کو اپنے سے بہتر نہ سمجھ لے۔ کہا جاتا ہے کہ ”شنیدہ کے بود مانند دیدہ“ ویسے تو سب ہی زبانی کلامی عجز و انکسار کا اظہار کرتے ہیں، لیکن عمل کے وقت بڑا کٹھن اور مشکل مرحلہ درپیش ہوتا ہے۔

فروتنی ست نشانِ رسیدگانِ کمال

کہ چون سوار بہ منزل رسد، پیادہ شد

ترجمہ: منزل کمال پر پہنچ جانے والوں کی نشانی ہے کہ ان میں عاجزی آ جاتی ہے، جیسے

کوئی سوار منزل پر پہنچتا ہے تو پیادہ ہو جاتا ہے۔

قبلہ سرکار جی نے ایک کھاتے پیتے گھرانے میں جنم لیا اور ناز و نعمت میں پرورش پائی، لیکن راہ فقر میں قدم رکھتے ہی اللہ تعالیٰ نے آپ کو عاجزی و انکساری کی وہ دولت عطا فرمائی، جسے دیکھ کر عقل انسانی دنگ رہ جاتی ہے اور بے ساختہ زباں سے یہ شعر نکلتا ہے۔

ایں سعادت بزورِ بازو نیست

تا نہ بخشد خدائے بخشندہ

قبلہ سرکار جی نے کبھی کسی چیز کی ملکیت کا دعویٰ نہیں کیا۔ ہمیشہ فساد اور انتشار پیدا کرنے والوں کی دلپذیر انداز میں اصلاح فرمائی۔ اگر آستانہ عالیہ میں کبھی درویشوں کے درمیان کوئی تلخ کلامی ہو جاتی تو آپ اظہارِ ناپسندیدگی کے طور پر وہاں سے اٹھ جاتے یا فرماتے کہ ”آپ لوگ مجھے کیوں تنگ کرتے ہیں۔ اگر آپ کو مجھ سے کوئی تکلیف ہے تو میں یہاں سے چلا جاتا ہوں“۔ جھگڑا مٹانے کا یہ طریقہ حسنِ اخلاق کا کتنا خوبصورت انداز ہے۔ اس طرح آپ دوسروں کی لغزشوں کو موضوعِ بحث بنانے سے گریز فرماتے اور اصلاح کے لیے بالعموم بالواسطہ طریقہ اختیار فرماتے۔

ایک دفعہ سائیں حیات نامی ملنگ تکیہ شریف میں آیا تو اسے فالج کا عارضہ لاحق ہو گیا۔ وہ اکثر خانقاہوں اور مزارات پر حاضری دیتا اور حالتِ سفر میں ہی رہتا تھا۔ جب بیماری نے غلبہ پایا تو قبلہ سرکار جی نے اس کے علاج کا بندوبست کیا اور درویشوں کو اسے مالش کرنے کا حکم دیا تاکہ اسے پسینہ آئے اور مرض میں افاقہ ہو۔ سائیں حیات خود میں محور ہنے والا ایک سرمست انسان تھا۔ وہ اپنے آپ پر توجہ دینے کے قابل نہیں تھا۔ مہینوں غسل نہ کرنے کی وجہ سے اس کے جسم پر میل کی دبیرتہ جمی ہوئی تھی۔ آپ کے حکم کے باوجود گھن اور کراہت کی وجہ سے کسی درویش نے بھی اس کے قریب جانا پسند نہ کیا۔ دوسرے دن آپ کو سائیں حیات کے

ساتھ ہونے والی کوتاہی کا علم ہوا تو آپ کو بہت دکھ ہوا۔ رات کو جب سب سو گئے تو آپ نے خود سائیں حیات کے جسم پر مالش کی۔ جس کی وجہ سے اسے کھل کر پسینہ آیا اور وہ افاقہ محسوس کرنے لگا۔ صبح جب درویشوں کو پتہ چلا تو بہت شرمندہ ہوئے۔ انھیں مخاطب کرتے ہوئے آپ نے فرمایا: ”تم اس سے کراہت محسوس کرتے تھے۔ کیا وہ اللہ کا بندہ نہیں ہے؟ تمہیں کیا معلوم اللہ کے نزدیک کون زیادہ پسندیدہ ہے؟ اس کی بے نیازی سے ڈرنا چاہیے۔“

خاکسارانِ جہاں را بختارت منگر

تو چہ دانی کہ در این گرد سوارے باشد

ترجمہ: دنیا میں خاک آلودہ لوگوں کو حقارت کی نظر سے نہ دیکھ۔ تجھے کیا خبر کہ اس گرد میں کوئی شہسوار موجود ہو۔

میرے لیے اللہ ہی کافی ہے:

قبلہ سرکار جی نے فرمایا کہ ایک دفعہ خواب میں مجھے ایک درویش کی زیارت ہوئی۔ وہ تکیہ شریف کے دروازے سے اندر داخل ہوئے۔ بہت سے لوگ ان کے پیچھے آرہے تھے۔ وہ کسی کی طرف نظر التفات سے نہیں دیکھتے تھے۔ میرے قریب آ کر بیٹھ گئے۔ سلام و دعا کے بعد حال دریافت کیا۔ پھر فرمایا کہ میرے پاس زمین کے اختیارات ہیں۔ اگر آپ پسند کریں تو میں بہت سی زمین اور جائیداد آپ کے نام لکھ دوں۔ میں نے عرض کیا: ”اگر لوگوں کی زمین اور جائیداد مجھے لینی ہوتی تو میں اپنی جائیداد کیوں چھوڑتا۔ آپ براہ کرم اس جائیداد وغیرہ سے کسی دوسرے شخص کو نواز دیں، میرے لیے یہی کافی ہے کہ مجھ سے میرا اللہ راضی ہو جائے۔“

اس خواب کے چند دن بعد بانڈی اخون کا ایک شخص، جس کا نام کالا بابا تھا، آپ

کی خدمت میں حاضر ہوا اور عرض کی کہ میری اولاد نہیں ہے اگر اجازت مرحمت فرمائیں تو میں اپنی تمام جائیداد آپ کے نام منتقل کرادوں۔

آپ اس کی بات سن کر مسکرا دیے اور فرمایا: ”بابا! تمہاری جائیداد تمہارے وارثوں کو نصیب ہو۔ میں تو خود بھی تکیہ شریف کی اراضی سے سبکدوش ہونا چاہتا ہوں۔ میرا ارادہ ہے کہ کسی گنہگار پر جا کر اپنا وقت یادِ خدا میں گزار دوں۔“

قیامِ پاکستان سے کچھ عرصہ پہلے ایک انگریز تکیہ شریف میں آیا۔ وہ آپ کی دلپذیر شخصیت سے بہت متاثر ہوا۔ اس نے درخواست کی کہ اگر آپ اجازت دیں تو میں زائرین کے لیے یہاں مکانات اور رہائشی حجرے تعمیر کرادوں۔ آپ نے اس سے معذرت کرتے ہوئے فرمایا: ”مجھے تعمیرات سے اتنی دلچسپی ہوتی تو میں اپنا گھر بار چھوڑ کر اس ویران جگہ کیوں آباد ہوتا۔“ دراصل اس طرح کی کوئی اعانت قبول کرنا آپ کے مزاج کے خلاف تھا۔

در دہر آنکہ نیم نانے دارد

و ز بہر نشست آشیانے دارد

نے خادمِ کسے بود، نہ مخدومِ کسے

گو شاد بزی کہ خوش جہانے دارد

ترجمہ: جسے دنیا میں آدمی روٹی میسر ہے اور رہنے کے لیے کوئی ٹھکانا فراہم ہے، وہ کسی کا محتاج ہوتا ہے اور نہ کوئی اس کا محتاج ہوتا ہے۔ اسے کہو کہ سلامت رہے کیونکہ اس کی زندگی کتنی مثالی ہے۔

راہِ فقر میں قدم رکھنا آسان کام نہیں کہ چند چلے کھینچ لیے اور آستانہ بنا کر بیٹھ

گئے۔ اس مقام پر تو اللہ کے بندوں کو گونا گوں امتحانات اور آزمائشوں سے گزرنا پڑتا ہے۔

بقول حافظ:

شب تاریک و نیم، موج و گرداب چنین حائل
کجا دانند حال ما سبکساران ساحل ہا

ترجمہ: تاریک رات ہے، موجوں کا ڈر ہے اور ایسے ایسے بھنور راستے میں ہیں، ساحلوں پر بیٹھے ہوئے بے پرواہ لوگوں کو ہمارے حال کی کیا خبر؟

فاقہ، دکھ، بیماری، جنت اور حور و قصور کا لالچ، دنیاوی مال و دولت کے انبار، مخلوق کا رجوع اور کشف و کرامات کا چکر ایک نہ ختم ہونے والا امتحان ہے، جس میں بندہ اللہ رب العزت کی توفیق و عنایت کے بغیر سرخر و نہیں ہو سکتا۔ حضرت ابوعمامہؓ سے ایک حدیث روایت ہے کہ حضور نبی کریم ﷺ نے فرمایا: ”اللہ نے میرے سامنے یہ بات رکھی کہ وہ میرے لیے مکہ کی وادی سونے سے بھر دے۔ میں نے عرض کیا کہ میرے پروردگار! میں اپنے لیے یہ نہیں مانگتا۔ بلکہ میں تو یہ پسند کرتا ہوں کہ جب بھوک لگے تو تجھے یاد کروں۔ تیرے سامنے گریہ و زاری کروں اور جب تیری عنایت سے رزق عطا ہو تو پیٹ بھرنے کے بعد تری حمد و ثناء بیان کروں اور شکر ادا کروں۔“

مذکورہ حدیث سے ثابت ہوتا ہے کہ رسول اللہ ﷺ مختار کل ہونے کے باوجود اپنی ذات کے لیے کوئی خواہش نہیں رکھتے تھے۔ جبکہ خالق کائنات نے دنیا کے سارے خزانے آپ ﷺ کے سامنے رکھ دیئے۔ اللہ تعالیٰ کا ارشاد ہے: ”اگر آپ نہ ہوتے تو میں زمین و آسمان پیدا ہی نہ کرتا۔“

جو کچھ بھی ہے، جہاں بھی ہے، سب اُن کے دم سے ہے
تخلیق کائنات ہے صدق حضور کا

اس کے باوجود بھی نبی کریم ﷺ نے دنیا و مافیہا کی کسی چیز کو آنکھ اٹھا کر نہیں دیکھا

بلکہ فرمایا:

اللَّهُمَّ بِالرَّفِيقِ الْأَعْلَى ۝

اس طرح کے بے شمار واقعات سید الانبیاء آقائے دو جہاں ﷺ کے غلاموں کے تذکروں

میں موجود ہیں۔ ان تمام واقعات سے دنیا و مافیہا سے بے اعتنائی و لاتعلقی کا درس ملتا ہے۔

لنگر کا اجرا اور قبولِ فتوح:

قبلہ سرکارِ جی کا ارادہ باقاعدہ خانقاہ بنانے کا تھا نہ ہی آپ نے لنگر جاری کرنے

کی بابت کبھی سوچا تھا۔ لیکن قدرت کی طرف سے یہ بات آپ کے دل میں ڈال دی گئی کہ

مال و زر کا صحیح مصرف، بزرگانِ دین کے نام پر فاتحہ دلوا کر لنگر تقسیم کرنا ہے۔ خداوند تعالیٰ

کے حضور، بھوکوں کو کھانا کھلانے سے افضل کوئی عمل نہیں۔ قرآن مجید میں بھی غریبوں،

مسکینوں اور محتاجوں کو کھانا کھلانے کی ترغیب دی گئی ہے۔ ارشاد باری تعالیٰ ہے:

وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۝

ترجمہ: وہ اللہ کی محبت میں غریبوں، یتیموں اور قیدیوں کو کھانا کھلاتے ہیں۔

دنیا کے تمام مذاہب میں حقوق العباد کی ادائیگی اور بندگانِ خدا کی دستگیری کو

انتہائی پسندیدہ عمل قرار دیا گیا ہے۔ حضرت خواجہ نظام الدین اولیاء کے ملفوظات میں ایک

واقعہ درج ہے کہ ایک بزرگ تاتاریوں کے ہاتھوں گرفتار ہوئے۔ ان کے خانوادہ طریقت

میں سے ایک شخص وہاں موجود تھا، جو چنگیز خان کے دربار میں رسوخ لکھتا تھا۔ آپ کا مرید

چاہتا تھا کہ کسی طرح آپ کی مدد کی جائے۔ اس نے بہت سوچ و بچار کی کہ وہ کس طرح اپنے

مرشد کے فضائل و مناقب بیان کر کے ان کی رہائی ممکن بنا سکتا ہے؟ اگر چنگیز خان کے دربار

میں ان کی عبادت اور کشف و کرامات کا ذکر کرتا تو امکان تھا کہ چنگیز خان ان فضائل کو درخور اعتناء نہ سمجھتا۔ آخر اس نے چنگیز خان کو رام کرنے کے لیے ان کی یہ فضیلت بیان کی کہ ان کے والد بہت اچھی شخصیت کے حامل تھے۔ وہ لوگوں کو کھانا کھلایا کرتے تھے۔ چنگیز خان نے پوچھا: اپنوں کو کھانا کھلاتے تھے یا بیگانوں کو؟ اس شخص نے جواب دیا کہ اپنوں کو تو ہر کوئی کھلاتا ہے، وہ بیگانوں اور نا آشنا لوگوں کو کھلاتے تھے۔ یہ سن کر چنگیز خان بہت خوش ہوا اور کہنے لگا کہ وہ شخص کتنا عظیم ہوگا جو بیگانوں کو کھانا کھلاتا تھا۔ اس نے فوراً ان کی رہائی کا حکم صادر کیا اور نہ صرف ان سے معذرت کی بلکہ انھیں خلعت فاخرہ سے بھی نوازا۔

حضرت سیدنا غوث اعظمؒ کا فرمان ہے کہ ”میں نے تمام اعمال کی چھان بین کی ہے، سب سے افضل عمل لوگوں کو کھانا کھلانا ہے۔ اگر میرے پاس دنیا بھر کے خزانے آجائیں تو میں سب کے سب بھوکوں پر صرف کر دوں۔“

قبلہ سرکار جی چاند کی چھ اور گیارہ کو بالترتیب حضرت خواجہ غریب نوازؒ کی چھٹی شریف اور سیدنا غوث اعظمؒ کی گیارہویں شریف کے ختم کا اہتمام فرماتے تھے۔ ایک دفعہ کسی شخص نے آپ کو گیارہویں کے ختم کے لیے کچھ نذر پیش کرنا چاہی تو آپ نے قبول نہ کی اور معذرت کرتے ہوئے فرمایا: ”یہ نذر کسی اور پیر کی خدمت میں پیش کر دینا، میں یہاں نذر و نیاز لینے نہیں بیٹھا۔ اللہ تعالیٰ نے ایک آگ میرے اندر لگا رکھی ہے۔ جب یہ سب کچھ ختم ہوگا تو میں یہاں سے کہیں اور چلا جاؤں گا۔“ اسی شب حضور غوث اعظمؒ کی طرف سے یہ تنبیہ کی گئی کہ اب تمہاری مرضی نہیں چلے گی، جو کچھ بھی تمہیں بغیر طلب ملے وہ لینا ہوگا۔ کیونکہ وہ ہماری طرف سے ہوتا ہے۔ اس طرح لنگر کے ذریعے غریبوں مسکینوں کو کھانا ملتا رہے گا۔ اگر تمہارا جی چاہے تو اسے استعمال کر لو ورنہ بے شک دوسروں کے لیے وقف کر دو۔ اس کے بعد آپ

بلا حیل و حجت ہدیہ و نذرانہ قبول کر لیتے مگر اس طرح کہ ایک طرف سے کچھ آتا تو دوسری طرف غربا و مساکین میں تقسیم ہو جاتا۔ اس میں سے اپنی ذات کے لیے کچھ بھی روانہ رکھتے۔

”فوائد الفوائد“ میں بزرگوں کی خدمت میں پیش کی جانے والی نذر و نیاز سے

متعلق حضرت نظام الدین اولیاء کا ایک ملفوظ درج ہے۔ آپ نے فرمایا: جو بے طلب پیش کیا

جائے لے لینا چاہیے۔ ایک دن جناب رسالت مآب ﷺ نے حضرت عمر فاروقؓ کو کوئی

چیز عنایت فرمائی۔ امیر المومنینؓ نے عرض کی یا رسول اللہ صلی اللہ علیہ وسلم! میرے پاس یہ چیز

موجود ہے۔ آپ اہل صفہ میں سے کسی کو عطا فرمادیں یا کسی اور ضرورت مند کو مرحمت فرما

دیں۔ جناب نبی پاک ﷺ نے فرمایا: اے عمر! بغیر مانگے اگر کوئی کچھ دے تو لے لو۔ اس میں

سے استعمال کرو اور اگر چاہو تو صدقہ بھی کر دو۔

صوفیاء کرام کی خدمت میں لوگ جو ہدیہ یا تحفہ پیش کرتے ہیں، وہ ان کے ذاتی

مقاصد پر صرف نہیں ہوتا۔ وہ اسے جمع نہیں کرتے بلکہ رسول اللہ ﷺ کی سنت کے مطابق

اللہ تعالیٰ کی رضا کی خاطر تقسیم کر دیتے ہیں۔

توکل اور تعمیر مسجد:

آپؐ توکل علی اللہ کے اعلیٰ مرتبے پر فائز تھے۔ اس لیے عمر بھر کسی دنیاوی

منفعت کی خواہش نہیں کی۔ مجھے ربع صدی کا طویل عرصہ آپ کی خدمت میں حاضر رہنے کا

شرف حاصل رہا۔ لیکن اس دوران میں خلوت و جلوت میں کبھی آپ سے دنیا کی کسی خواہش

پر گفتگو نہیں سنی۔ اپنے وصال سے چار پانچ برس قبل صرف ایک خواہش کا اظہار فرمایا اور وہ

بھی تعمیر مسجد کی خواہش۔ مسجد کی چھت کچی لکڑی سے بنی ہوئی تھی۔ بارش کے دنوں میں پانی

مسجد کے اندر ٹپکنے لگتا تھا۔ ایک دن آپ نے فرمایا: ”یوں تو تمام کائنات اللہ تعالیٰ ہی کی

ملکیت ہے، لیکن مساجد کو خصوصاً اللہ کا گھر ہونے کی نسبت حاصل ہے۔ اس لیے اگر مسجد کی چھت پختہ ہو جائے تو بہتر ہے۔“ میں نے عرض کیا: ”اگر آپ اجازت فرمائیں تو مسجد کشادہ بھی کر دی جائے اس لیے کہ اعراس کے مواقع پر نمازیوں کے لیے جگہ تنگ ہو جاتی ہے۔“ آپ چونکہ تعمیرات وغیرہ کو پسند نہیں فرماتے تھے، اس لیے خاموش ہو گئے۔ کچھ دیر بعد فرمایا: ”میری اجازت اس شرط پر ہوگی کہ تعمیر کے لیے کسی کے سامنے دستِ سوال دراز نہ کیا جائے۔“ میں نے عرض کی: ”حضور! آپ سے میرا یہ وعدہ ہے کہ اسی طرح ہوگا۔“ آپ نے دوبارہ فرمایا کہ ”میں صرف تکیہ شریف سے باہر لوگوں کے متعلق نہیں کہہ رہا، بلکہ ان دوست احباب کے متعلق بھی میری یہی رائے ہے، جو آستانہ عالیہ سے تعلق و نسبت رکھتے ہیں کہ ان سے بھی اظہار حاجت نہ کیا جائے۔ کسی درویش کے لیے مخلوق کے سامنے دستِ سوال دراز کرنا مطلق حرام ہے۔ عند اللہ نیکی وہی مقبول ہے، جس کی بندہ کو استطاعت ہو۔“

باطنی نعمت کی بشارت:

قبلہ سرکارِ حجی نے بیان فرمایا کہ جب میں نے گاؤں کی رہائش ترک کی اور تکیہ شریف میں منتقل ہوا تو ایک رات خواب میں یہ آواز سنائی دی کہ فتنہ و فساد کا دور دورہ ہے، ایمان بچانا مشکل ہو گیا ہے۔ مولویوں کے وعظ و نصیحت نہ سننا، وہ تمہیں صرف یہی بتائیں گے کہ فلاں نیکی کا کتنا اجر و ثواب ہے اور فلاں کام کا کتنا گناہ و عذاب ہے۔ اس کے علاوہ وہ کچھ نہیں جانتے۔ اجر و ثواب کے تمام مسائل اپنی جگہ صحیح و درست ہیں، لیکن ہر انسان سے اتنی ہی باز پرس ہوگی جتنی اس کی طاقت ہے۔ اگر اللہ تعالیٰ اتنی ساری روحانی طاقت عطا کر دیں کہ انسان دوسروں کو گمراہی سے نکال کر راہِ راست پر لاسکے تو بہت بہتر ورنہ حضور علیہ الصلوٰۃ

والسلام اسے ناپسند فرماتے ہیں کہ آدمی دوسروں کی وجہ سے خود بھی دنیاوی خواہشات میں مبتلا ہو جائے۔ اب تو ہر طرف بد بو ہی بد بو ہے۔ جو تھوڑی بہت روحانی خوشبو اللہ تعالیٰ نے عطا کی ہے اسے سنبھال کر رکھنا۔

حضرت داتا گنج بخشؒ فرماتے ہیں: ”دیکھو بیٹا! جو دل ہوا و ہوس میں مشغول ہو، اس کی خاطر تم اپنا قلبی تعلق اللہ عزوجل سے ہرگز منقطع نہ کرو۔ ہاں اگر تم ایسا دل پاؤ جو تمہارے دل سے گرامی تر ہو تو اس کو راحت پہنچانے کے لیے بے شک اپنے دل کو مشغول کرو ورنہ رک جاؤ، اس لیے کہ بندوں کے لیے اللہ ہی کافی ہے۔“

بازیچہ ایست طفل فریب این متاع دہر

بے عقل مردماں کہ در این مبتلا شوند

ترجمہ: دنیا کا ساز و سامان بچوں کو بہلانے پھسلانے والا کھلونا ہے۔ وہ لوگ بے عقل ہوتے ہیں جو اس میں مبتلا ہو جاتے ہیں۔

بنام دوست سرمستم:

سید چن پیر شاہ مرحوم (ساکن - گہر خان) کی والدہ آپ کی بہت عقیدت مند تھیں۔ چونکہ تکیہ شریف میں خواتین کی حاضری سختی سے ممنوع تھی اس لیے وہ آستانہ عالیہ میں حاضر نہ ہو سکتیں۔ البتہ جب آپ نماز عصر کے بعد چہل قدمی کے لیے تکیہ شریف سے باہر تشریف لے جاتے تو راستے میں آپ کا انتظار کرتیں اور ہمیشہ ”قلندر جی سرکار“ کہہ کر آپ سے مخاطب ہوتیں۔ ہمیں اس بات کی سمجھ نہیں آتی تھی کہ وہ آپ کو قلندر جی سرکار کیوں کہتی ہیں۔ ایک دن میں نے دریافت کیا کہ ماں جی! آپ سرکار جی قبلہ کو قلندر کیوں کہتی ہیں؟ تو انہوں نے کہا کہ میری والدہ پر جنوں کا سایہ تھا۔ وہ جب آتے تو کہتے کہ تکیہ شریف والے خان صاحب اس

وقت کے قلندر ہیں۔ اس لیے میں بھی آپ کو قلندر جی کہہ کر مخاطب کرتی ہوں۔ آپ اکثر بوعلی قلندر کا یہ شعر پڑھا کرتے تھے:

قلندر بوعلی ہستم بنام دوست سرمستم
دل اندر عشق او بستم نمی دانم کجارفتم

ترجمہ: میں بوعلی قلندر ہوں، محبوب کے نام پر سرمست ہوں۔ میں نے اس کے عشق میں دل لگا لیا، خود مجھے نہیں معلوم کہ میں کہاں گیا۔

مریدوں کی ضعیف الاعتقادی اور فکر آخرت :

قبلہ سرکار جیؒ کبھی کسی بات پر غصے کا اظہار نہیں فرماتے تھے۔ لیکن جب کوئی جاہل مرید اپنی ضعیف الاعتقادی کی وجہ سے اسلام اور تصوف سے ایسی تعلیمات منسوب کرتا جو دین اسلام کی روح کے منافی ہوتیں تو آپ کو بہت ملال ہوتا۔ آپ ایسے جاہل پیروں اور مریدوں کو سخت ناپسند فرماتے تھے۔ بعض پیر اپنے مریدوں کو یہ یقین دلاتے ہیں کہ انھیں کسی بات کی پرواہ نہیں ہونی چاہیے کیوں کہ ان کے تمام مرید بغیر حساب بخش دیے جائیں گے۔ تصوف سے متعلقہ اس طرح کا گمان رکھنے والی شخصیات کو اکثر آپ کی ناپسندیدگی کا سامنا کرنا پڑتا۔ ایسی باتیں سن کر آپ کا چہرہ سرخ ہو جاتا اور فرماتے: ”اس طرح تو حضرت سیدنا غوث اعظمؒ نے فرمایا ہے یا پھر نائب رسول حضرت خواجہ غریب نوازؒ اپنے مریدوں کی اس انداز میں دستگیری فرما سکتے ہیں۔ کسی اور کی یہ مجال نہیں کہ وہ ایسا دعویٰ کرے۔ سرعام ایسی باتیں وہی لوگ کرتے ہیں جنہیں حقیقت کا علم نہیں ہوتا۔ اللہ تعالیٰ کی ذات تو ہر چیز سے بے نیاز ہے۔ اس کی بارگاہ میں اگر کوئی شے قبول ہے تو وہ عاجزی و انکساری ہے۔ ایسی باتیں درحقیقت اللہ والے نہیں کرتے۔ دنیاوی زندگی میں اگر کسی پیر کو سر میں درد ہو جائے تو وہ سب

کچھ بھول جاتا ہے۔ جبکہ آخرت میں اللہ تعالیٰ کے فضل و کرم اور آقائے دو جہاں ﷺ کی رحمت کے سوا کوئی کسی کا مددگار نہیں ہوگا۔“

اس حوالے سے آپ نے بیان فرمایا کہ ایک مرتبہ مجھے ایک مہلک مرض لاحق ہو گیا۔ دوسرے تیسرے ماہ جسم سے خون اس طرح نکل جاتا جیسے کسی نے کپڑا نچوڑ دیا ہو۔ اس وجہ سے مجھے بہت کمزوری محسوس ہوتی۔ اس بیماری کے دوران میں اگر صبح کے وقت وضو کرتا تو ظہر تک تکلیف رہتی۔ ایک دفعہ ماہ صفر میں مجھ پر بیماری کا شدید حملہ ہوا۔ اس مہینے کے آخری منگل کو حضرت خواجہ اولیس قرنیؒ کا ختم شریف تھا۔ مغرب کے وقت وضو کی ضرورت محسوس ہوئی۔ میں نے اس خوف سے کہ اگر تازہ وضو کیا تو تمام رات تکلیف میں گزرے گی، اللہ کے حضور التجا کی کہ اے باری تعالیٰ! تیرا گنہگار بندہ ہوں، اپنے حبیب پاک صاحب لولاک ﷺ کے صدقے اتنی ہمت اور توفیق عطا فرما کہ آرام و سکون سے نماز ادا کر سکوں۔ اسی رات خواب میں کیا دیکھتا ہوں کہ محشر برپا ہے۔ سورج کی تمازت کا یہ عالم ہے کہ بیان سے باہر ہے۔ مخلوق خدا چڑیا کے بچوں کی طرح پیاس سے منہ کھولے بلبلارہی ہے۔ نفسا نفسی کے عالم میں کوئی کسی کا پرسانِ حال نہیں۔ ایک شخص میری جانب آتا ہے، میرا ہاتھ پکڑ کر ایک طرف لے جاتا ہے اور کہتا ہے۔ آپ اتنے گھبرا گئے ہیں؟ دنیا کی تکلیف آخرت کی تکلیف کے مقابلے میں کوئی حیثیت نہیں رکھتی۔ دنیا میں ڈاکٹر اور حکیم علاج کے لیے، دوست احباب تیمارداری کے لیے اور رشتہ دار ہر طرح کی خاطر داری کے لیے موجود ہیں، جبکہ آخرت میں سوائے اعمال صالح اور اللہ کی رحمت کے کوئی پرسانِ حال نہ ہوگا۔

ایک مادر زاد ولی اللہ سے ملاقات:

قبلہ سرکار جی نے اجمیر شریف کے سفر کے بارے میں ایک واقعہ بیان کیا کہ اجمیر

شریف میں عرس کے موقع پر ایک مادر زاد ولی سے میری ملاقات ہوئی۔ ان کی عمر سولہ سترہ سال کے لگ بھگ تھی۔ ہر وقت ”میراں میراں“ پکارتے رہتے تھے۔ اس طرح وہ حضرت غوث اعظمؒ کو یاد کرتے تھے۔ وہاں دوران قیام، انھیں مجھ سے انس ہو گیا اور وہ میرے ساتھ ہی رہنے لگے۔ میرے دریافت کرنے پر انھوں نے بتایا کہ حضور شیخ عبدالقادر جیلانیؒ کے حکم کی تعمیل میں یہاں حاضر ہوں۔ بڑے مستجاب اللہ عابزرگ تھے۔ ایسے لوگوں کی زبان سے نکلی ہوئی بات کو اللہ کریم پورا کر دیتے ہیں۔ ایک دن سخت گرمی پڑ رہی تھی۔ ہر شخص پریشان اور مضطرب دکھائی دیتا تھا اور بارش کے لیے دعا گو تھا۔ جب ان سے بارش کے لیے دعا کی درخواست کی گئی تو انھوں نے نگاہ اٹھا کر آسمان کی طرف دیکھا اور زبان سے کچھ کلمات کہے۔ شام سے پہلے ہی مطلع ابر آلود ہو گیا، خوب بارش ہوئی اور موسم خوشگوار ہو گیا۔

قبلہ سرکار جی نے فرمایا کہ ایک دن ہم دونوں دربار سے باہر ایک جگہ بیٹھے تھے۔ ہم نے دیکھا کہ ایک ملنگ دس بارہ چیلوں کے ساتھ جس کے سگریٹ پی رہا ہے۔ اس نے ہمیں بھی دعوت دی کہ آؤ بابا سوٹا لگاؤ، تمہارے سب غم مٹ جائیں گے۔ لیکن ہم نے اس کی بات پر توجہ نہ دی۔ جب اس نے اصرار کیا تو میراں غوث پاکؒ کا فقیر جلال میں آ گیا اور ملنگوں پر برستے ہوئے کہا کہ تم لوگ خود تو گمراہ ہو ساتھ دوسروں کو بھی خراب کرتے ہو۔ بتاؤ! کیا مولا علیؑ اور غوث پاکؒ نے کبھی جس پی تھی یا کیا والٹی ہنڈ نے کبھی اسے منہ لگایا تھا؟ ان کی باتوں میں اتنا اثر تھا کہ مارے خوف کے سب ملنگوں نے چپ سادھ لی۔ یوں لگتا تھا کہ انھیں سانپ سونگھ گیا ہو۔ میں نے ملنگ سے پوچھا کہ اس قبیح فعل کا تمہارے پاس کوئی جواز ہے؟ اس نے کہا کہ میرے پیر صاحب پیتے تھے اس لیے میں ان کی سنت کے طور پر پیتا ہوں۔ میں نے کہا: سبحان اللہ! کیا پیر تھے اور کیا مرید! وہ شخص بھلا پیر کہلانے کا کس طرح

مستحق ٹھہرے گا جو خود صاحب شریعت علیہ الصلوٰۃ والسلام کی سنت کے خلاف عمل کر رہا ہو۔
 ہدایت کا راستہ اتباع سنت سے ہی ملتا ہے۔ خلاف سنت عمل سے گمراہی اور ضلالت کے سوا کیا
 حاصل ہوگا۔ ہادی عالم ؑ کی سنت کی پیروی صالحین کے نزدیک ہمیشہ مقدم رہی ہے۔
 صاحب ارشاد فقرا جن کے ذمے مخلوق خدا کی راہنمائی کا فریضہ ہوتا ہے، اس حد تک شریعت
 اور سنت مبارکہ کی پیروی کرتے ہیں کہ حضرت بایزید بسطامیؒ نے زندگی بھر صرف اس وجہ سے
 خر بوزہ نہیں کھایا کہ معلوم نہیں سرور عالم ؑ نے اسے کس طرح استعمال فرمایا تھا۔

کیفیت ہا خیزد از صہبائے عشق
 ہست ہم تقلید از اسمائے عشق

کامل بسطام در تقلید فرد
 اجتناب از خوردن خر بوزہ کرد

عاشقی؟ محکم شو از تقلید یار
 تا کمند تو شود یزداں شکار

ترجمہ: عشق کی شراب سے کئی کیفیتیں پیدا ہوتی ہیں۔ پیروی بھی عشق کے ناموں سے
 ایک نام ہے۔ حضرت بایزید بسطامیؒ پیروی رسول ؐ میں کامل و اکمل تھے۔ انہوں نے
 خر بوزہ کھانے سے اجتناب کیا۔ عاشق ہو تو محبوب کی پیروی میں پختہ تر ہو جاؤ تا کہ تمہاری
 کمند یزداں کو بھی شکار کرے۔

قتیل عشق خان جی:

أُولِيَاءِ تَحْتَ قَبَائِي لَا يَعْرِفُهُمْ غَيْرِي ۝

مولانا روم فرماتے ہیں:

صد ہزاراں بادشاہانِ مہاں
سرفرازانند ازاں سوئے جہاں
نام شاں از رشکِ حق پنہاں بماند
ہر گدائے نام شاں را نخواند

ترجمہ: طریقت کے لاکھوں بڑے بڑے بادشاہ جو اس عالم بالا سے سرفراز ہیں، ان کا نام رشکِ حق سے مخفی ہے۔ ہر درویش (اہل اللہ) ان کا نام ظاہر نہیں کر سکتا۔

قبلہ سرکارِ جی نے ظاہری طور پر مخلوق خدا کے سامنے خود کو عیاں ہونے دیا نہ ہی آپ کے باطنی درد و سوز کو کوئی سمجھ سکا۔ حضرت بابا جی محبت علی خان نے ایک دفعہ بابو محمد ایوب صاحب (ساکن - سرائے صالح) سے فرمایا: ”یہ لوگ کتنے کم نصیب ہیں کہ اللہ کی رحمت کا دریا ان کے پاس سے بہ رہا ہے اور وہ اس سے فیضیاب نہیں ہوتے“۔ پھر آپ نے فرمایا کہ مجھے روحانی طور پر بتایا گیا ہے کہ خواجہ محمد افضل خان قاتلِ عشق اور مظلوم ہیں۔ ان کا شمار صابریں میں ہوتا ہے لہذا ان کے سامنے کوئی بھی سخت لہجے میں بات نہ کرے۔ مجھے ان کے عجز و انکسار سے ڈر لگتا ہے کہ میری کسی بات سے ان کا دل خفا نہ ہو جائے۔

سنگِ آزارِ مزین بر دلِ اربابِ صفا
کامد آساں شکنِ اس شیشہ و مشکلِ پیوند

ایک عجیب خواب:

ایک دفعہ خواب میں آپ کو کسی اجنبی جگہ منتقل کیا گیا۔ یہ مقام زیر زمین واقع تھا۔ آپ نے وہاں اولیاء اللہ کا اجتماع دیکھا۔ جب آپ وہاں پہنچے تو نماز کا وقت تھا اور صفیں کھڑی ہو چکی تھیں۔ صرف آخری صف میں ایک آدمی کے لیے جگہ باقی تھی۔ آپ بھی ادائیگی

نماز کے لیے خالی جگہ پر کھڑے ہو گئے۔ نماز کے بعد امام صاحب نے نمازیوں سے مخاطب ہو کر فرمایا: ”وہ صاحب جو آخری صف میں شامل ہوئے ہیں، انہیں میں ہر جگہ دیکھتا ہوں۔ لیکن آج تک معلوم نہیں ہو سکا کہ وہ کون ہیں؟“ امام صاحب کے اس فرمان کے بعد تمام مقتدیوں نے مڑ کر دیکھا ہی تھا کہ آپ فوراً دروازے سے باہر نکل گئے اور امام صاحب بلند آواز سے پکارے ”دیکھو! وہ پھر غائب ہو گئے ہیں“۔

آزمائش کا سامنا:

قبلہ سرکارِ حجی بارہا دنیاوی آزمائشوں سے دوچار ہوئے۔ ایک مرتبہ دسمبر یا جنوری کے مہینے میں حضرت بابا فرید الدین گنج شکر کے عرس میں شرکت کے لیے آپ پاکستان شریف حاضر ہوئے۔ ان دنوں تنہا سفر کرنا پسند کرتے تھے۔ رات کو منعقد ہونے والی محفل سماع کے اختتام پر تھوڑی دیر آرام کی غرض سے ایک درخت کے نیچے کبیل بچھا کر لیٹ گئے۔ زمین ٹھنڈی تھی اور ہوا بھی خنک تھی۔ چنانچہ نماز فجر کے بعد سردی کی وجہ سے آپ کو تیز بخار ہو گیا۔ آپ نے جب محسوس کیا کہ طبیعت زیادہ بگڑ رہی ہے تو ہری پور واپسی کا قصد کیا۔ آپ ہری پور پہنچے تو صبح کی نماز کا وقت ہو چکا تھا۔ نماز کے لیے سٹیشن کے سامنے بنی ہوئی مسجد میں تشریف لے گئے۔ ٹھنڈے پانی سے وضو کرنے کی وجہ سے بخار میں مزید اضافہ ہو گیا۔ نماز سے فارغ ہو کر پیدل تکیہ شریف پہنچے۔ اب بخار نے شدت اختیار کر لی تھی۔ یہ کیفیت مسلسل اکیس دن رہی۔ اس دوران میں آپ نے کھانے میں کوئی چیز نہ لی۔ اس لیے کمزوری حد سے زیادہ ہو گئی۔ حضرت بابا محبت علی خان آپ کی بیماری کا سن کر تشریف لائے اور آپ کی صحت یابی کے لیے آستانہ عالیہ کے دوسرے درویشوں کے ساتھ مل کر تمام رات نوافل ادا

کیے۔ بائیسویں روز قبلہ سرکارِ جی نے آنکھ کھولی اور چائے کی ایک پیالی نوش فرمائی۔
 اس رات خواب میں عالم غیب سے آواز آئی کہ اتنے دن آپ نے کچھ نہیں کھایا یا پیا۔
 اگر چند روز مزید صبر کرتے تو لوگوں کو پتہ چل جاتا کہ کوئی اللہ کا بندہ یہاں موجود ہے۔
 درحقیقت قدرت کی طرف سے یہ ایک آزمائش تھی۔ اللہ کے فضل و کرم نے آپ کی دستگیری
 کی۔ آپ نے سرورِ عالم ﷺ کے وسیلے سے فی الفور جواب دیا کہ مجھے اس سے کیا غرض کہ
 لوگ مجھے جانیں یا نہ جانیں۔ اگر میرا اللہ مجھ سے راضی ہے تو مجھے بس یہی کافی ہے۔

آدابِ عشق، کیفیتِ جذب اور ذوقِ سماع:

منبع ولایت حضرت سیدنا علی کرم اللہ وجہہ الکریم کا قول ہے: **ثَبَاتُ النَّفْسِ
 بِالْغِذَاءِ وَثَبَاتُ الرُّوحِ بِالْغِنَاءِ**. یعنی نفس غذا کی وجہ سے زندہ ہے اور روح کی حیات
 راگ کے ساتھ ہے۔

صوفیا کرام کے مخصوص احوال و شعائر میں ایک کیفیت اللہ تعالیٰ سے محبت کی ہے:
وَالَّذِينَ آمَنُوا أَشَدُّ حُبًّا لِلَّهِ ○ نسبتِ عشق ایک ایسی روحانی کیفیت ہے کہ اللہ تعالیٰ جسے
 ایک مرتبہ بخش دیں وہ پلک جھپکنے میں سال ہا سال کی ریاضت و مجاہدے سے گزر جاتا ہے۔

طے شود جادۂ صد سالہ بہ آہے گا ہے

عشق کی اسی صلاحیت کو موضوع بناتے ہوئے علامہ اقبال فرماتے ہیں:

عشق کی اک جست نے طے کر دیا قصہ تمام

اس زمین و آسماں کو بے کراں سمجھا تھا میں

قبلہ سرکارِ جی کو بھی اللہ تعالیٰ نے یہ جذبہٴ عشق و محبت بدرجہ کمال عطا کر رکھا تھا۔

اسی وجہ سے آپ کی محفل میں بیٹھنے والوں پر عجز و انکسار اور سرور و انبساط کی ایک ایسی روحانی کیفیت طاری رہتی، جو احاطہ تحریر میں نہیں لائی جاسکتی۔ **الْعِشْقُ نَارٌ يُحْرِقُ مَاسِوَى اللّٰهِ** ۰ جہاں عشق کی آمد ہوتی ہے وہاں ماسوی کا وجود باقی نہیں رہتا۔ عاشق صادق ہر لمحہ فنا و بقا کے مراحل طے کرتا ہے۔

کشتگانِ خنجرِ تسلیمِ را

ہر زماں از غیبِ جانِ دیگر است

ترجمہ: تسلیم و رضا کے خنجر سے شہید ہونے والوں کو ہر لمحہ غیب سے نئی زندگی ملتی رہتی ہے۔

اور بالآخر بندہ اس مقام پر فائز ہو جاتا ہے، جس کی طرف محبوب الہی عطا کی

درج ذیل رباعی میں اشارہ کیا گیا ہے:

طالب تھا مگر صورتِ مطلوب رہا

یہ وصل کا انداز عطا خوب رہا

اللہ رے حیرت کی کرشمہ سازی

باقی نہ محب اور نہ محبوب رہا

اسی عشق کی وجہ سے حضرت صدیق اکبرؓ نے گھر کا تمام مال و اسباب لا کر آپ ﷺ

کے قدموں میں ڈھیر کر دیا۔

پروانے کو چراغ تو بلبل کو پھول بس

صدیقؓ کے لیے ہے خدا کا رسول بس

آتش عشق کو تیز تر کرنے کے لیے مشائخِ چشت سماع کی محفلوں کا انعقاد کیا

کرتے تھے۔ لیکن ان محافل میں حدود شرعی کا پورا لحاظ رکھا جاتا تھا۔ قبلہ سرکار جیؒ بھی آستانہ عالیہ میں محفل سماع کا اہتمام فرماتے تھے۔ محفل میں ہر شخص با وضو شریک ہوتا اور سر ڈھانپ کر بیٹھتا۔ خلاف شرع حرکت کی سختی سے ممانعت تھی۔ صوفیائے کرام کا عارفانہ کلام سن کر آپؒ پر غلبہ و حال کی کیفیت طاری ہو جاتی۔ لیکن اللہ تعالیٰ نے آپ کو اس قدر جذب و ضبط اور عالی ظرفی سے نوازا تھا کہ آپ کے جسم میں کبھی کوئی حرکت یا جنبش نہ ہوتی۔ البتہ چہرہ مبارک سے اس کیفیت کے آثار نمایاں ہوتے کہ اتار کی طرح سرخ ہو جاتا اور دائیں ہاتھ کی انگلیت شہادت حرکت میں آ جاتی۔ اس عالم میں حاضرین محفل پر بھی ایک وجدانی کیفیت طاری ہو جاتی تھی۔ بارہا ایسا بھی ہوا کہ تمام محفل پر گریہ طاری ہو گیا۔

بقول شاعر:

یارب! چہ چشمہ ایست محبت کہ من ازو

یک قطرہ آب خوردم و دریا گریستم

ترجمہ: یا اللہ! یہ محبت کیسا چشمہ ہے کہ میں نے اس سے ایک قطرہ پیا ہے اور سمندر جتنے آنسو بہا دیئے ہیں۔

یہ حضرت ہی کا فیضان نظر ہے کہ آج بھی تکیہ شریف کی محفل سماع میں صاحبان ذوق اور اہل علم کثیر تعداد میں شریک ہوتے ہیں۔ دراصل دین بذات خود عشق ہے اور یہ عشق ہی تہذیب و شائستگی کی بنیاد ہے۔ یہی عشق جذب کی کیفیت سے ہمکنار کرتا ہے اور عاشق صادق کو آداب و قیود کا پابند بھی رکھتا ہے۔ عجب نوع کی آزادی اور پابندی مکتب عشق کے دستور میں شامل ہے۔ بقول اقبال:

دین سراپا سوختن اندر طلب
 انتہائیش عشق و آغازش ادب
 زندگی را شرع و آئین است عشق
 اصل تہذیب است دین، دین است عشق
 دین بگیر از صحبت ارباب عشق

ترجمہ: طلب حق میں سراپا جلتے رہنے کا نام ہی دین ہے۔ ادب اس کا آغاز ہے اور عشق اس کی انتہا ہے۔ عشق ہی زندگی کی شریعت اور اس کا قانون ہے۔ تہذیب کی بنیاد دین پر ہے اور دین کی بنیاد عشق پر ہے۔

اقبال انھی ارباب عشق کے آستانوں پر حاضری کی تلقین کرتے ہیں:

کیما پیدا کن از مشت گلے
 بوسہ زن بر آستان کاٹے

ترجمہ: اگر مٹھی بھر مٹی سے کندن کا کام لینا چاہتے ہو تو کسی مرد کامل کے آستانے پر بوسہ دو۔

آپ سے نسبت کا طریقہ:

ملت عشق از ہمہ دین ہا جدا است
 عاشقان را مذہب و ملت خدا است

ترجمہ: عشق کی ملت تمام مذہبوں سے الگ تھلگ ہے۔ عاشقوں کا مذہب بھی خدا

ہے اور ان کی ملت بھی خدا ہے۔

آپ کے ارشادات سے یہ حقیقت روز روشن کی طرح عیاں ہے کہ آپ کو عشق

کی نعمت وہی طور پر عطا ہوئی تھی۔ حضرت سیدنا غوث اعظمؒ اور حضرت خواجہ غریب نوازؒ

سے بھی براہ راست روحانی فیوض عطا ہوئے تھے۔ لیکن آپ نے مروجہ دستور کے مطابق نہ تو کسی کو شجرہ عطا کیا اور نہ ہی خلافت سے نوازا۔ آپ فرماتے تھے کہ ”اصل بیعت و ارادت تو محبت پیر و مرشد ہے۔ علاوہ ازیں جتنے بھی قواعد مروج ہیں، وہ معین ہیں۔ ان کی پابندی کی جانی چاہیے۔ یہی صوفیائے کاملین کی سنت ہے۔ لیکن ان کے ترک سے بھی بیعت میں کوئی نقص واقع نہیں ہوتا۔ بیعت سے مراد شیخ کامل کو اپنی ذات کا اختیار دے دینا ہے۔ مرشد کامل وہ ہے جو تمہارے اندر اس طرح سما جائے کہ خود تمہارے لیے بھی اپنے اندر جگہ نہ رہے۔“

اوقات ہماں بود کہ با یار بسر شد

باقی ہمہ بے حاصلی و بے خردی بود

ترجمہ: لمحات وہی تھے جو محبوب کے ساتھ بسر ہو گئے۔ باقی سب لا حاصلی اور جہالت تھی۔

”اخبار لاخيار“ میں سلطان المشائخ حضرت خواجہ نظام الدین اولیا کا ملفوظ درج

ہے کہ اگر کوئی شخص کسی پیر سے کہے کہ میں آپ کا مرید ہوں تو وہ مرید ہو جاتا ہے۔ کیونکہ مرید

کا وہ فعل ارادت ہے، جس کا ہونا از بس ضروری ہے۔ ایسے ہی اگر کوئی پیر کسی سے کہے کہ تو

میرا مرید ہے، لیکن وہ شخص اس بات کو دل سے قبول نہ کرے تو وہ مرید نہیں ہو سکتا کیوں کہ وہ

ارادت نہیں رکھتا۔

محبت شیخ ہی اصل میں بیعت ہے:

حضرت وارث علی شاہ، مورث اعلیٰ سلسلہ چشتیہ وارثیہ فرماتے ہیں کہ ”اگر تمہیں

ہم سے محبت ہے تو بس تم ہمارے مرید ہو اور یہ محبت روز محشر بھی ختم نہیں ہوگی۔“ حضرت

وارث علی شاہ کی سوانح حیات میں درج ہے کہ آپ نے بعض لوگوں کو غائبانہ بیعت فرمایا

تھا۔ یعنی کس نے آپ کی خدمت میں عریضہ لکھ کر بیعت کی استدعا کی تو آپ نے فرمایا:
 ”اسے لکھ دو کہ اگر تجھے مجھ سے محبت ہے تو تو میرا مرید ہے۔“ بیعت کے لیے خلوص و ارادت
 اور محبت ہی سب سے اہم چیز ہے۔

”دعائے حزب البحر“ کے مصنف حضرت شیخ ابوالحسن شازلی، امام حسنؑ کی اولاد
 میں سے تھے۔ آپ کے حلقہ ارادت میں ہزار ہا علما و صوفیا داخل ہوئے۔ آپ فرمایا کرتے
 تھے کہ ہمارے ہاں شجرہ و سند کی کوئی ضرورت نہیں۔ ہمارے اصل مربی حضور نبی کریم ﷺ ہیں۔
 آپ کی سنت کے اتباع میں ہمیں یہ مقام حاصل ہوا ہے۔

قبلہ سرکار جی نے ابتدا میں کسی کو مرید نہیں کیا۔ اگر کوئی ارادہ ظاہر کرتا تو آپ
 بیعت کے لیے اسے حضرت پیر غلام محی الدین المعروف بابو جی (گولڑہ شریف) کی خدمت
 میں بھیج دیتے۔ لیکن آپ کے ساتھ بھی اس کی روحانی وابستگی قائم رہتی۔ ایک دفعہ خواب میں
 آپ کو حضرت پیر مہر علی شاہ گولڑوی کی زیارت ہوئی۔ ان کے ہاتھ میں ایک فہرست تھی جس
 میں پینتالیس افراد کے نام درج تھے۔ قبلہ پیر صاحب نے آپ سے فرمایا کہ یہ آپ کے بھیجے
 ہوئے آدمی ہیں، ان کی نسبت آپ کے ساتھ ہی رہے گی۔ اس کے بعد قبلہ سرکار جی نے کسی
 شخص کو بیعت کی غرض سے گولڑہ شریف نہیں بھیجا۔

قبلہ سرکار جی کے ارادت مندوں میں روز بروز اضافہ ہوتا گیا۔ آپ کے تمام
 عقیدت مند خود کو آپ کے دامن کرم سے وابستہ سمجھتے ہیں۔ اللہ تعالیٰ نے آپ کے ذریعے
 مخلوق خدا کو راہنمائی عطا کی۔ لیکن آپ نے اس فیض کو کبھی اپنی بڑائی یا عظمت کا حوالہ نہ
 بننے دیا۔ آپ اپنی تعریف بالکل پسند نہیں فرماتے تھے۔ کیونکہ آپ کے نزدیک ہر توفیق خدا

وند تعالیٰ کی عنایت کریمی کی مرہون ہے۔ آپ کے وصال کے بعد ایک مولوی صاحب نے آپ کے ایک ارادت مند جعفر خان صاحب (ساکن - الدڑہ غازی) سے دریافت کیا کہ آپ کہاں کے مرید ہیں؟ جعفر خان نے تکیہ شریف شاہ محمد سے اپنی وابستگی کا اظہار کیا۔ مولوی صاحب نے کہا کہ وہ تو باضابطہ بیعت نہیں کرتے۔ پھر انہوں نے بیعت کے متعلق ایسی باتیں کیں کہ جعفر خان صاحب متذبذب ہو گئے۔ لیکن جواباً صرف یہ کہا کہ مجھے کسی اور خانقاہ میں وہ روحانی سکون حاصل نہیں ہوا جو آستانہ عالیہ شاہ محمد میں ملا ہے۔ اس وجہ سے میں قبلہ سرکار جی کو اپنا پیر و مرشد تصور کرتا ہوں۔ جہاں تک ہاتھ میں ہاتھ دے کر بیعت ہونے کا سوال ہے تو میں جب بھی آستانہ عالیہ پر حاضر ہوا، آپ کے دست مبارک کو یہ سمجھ کر بوسہ دیا کہ آپ میرے پیر و مرشد ہیں۔ اس گفتگو کے چند دن بعد جعفر خان صاحب نے خواب میں دیکھا کہ وہ تکیہ شریف میں حاضر ہیں اور قبلہ سرکار جی بھی اس کوٹھڑی میں تشریف فرما ہیں جس میں عرس مبارک کے موقع پر قل شریف کا ختم ہوتا تھا۔ خان صاحب قدم بوسی کے لیے کوٹھڑی میں داخل ہوئے تو آپ انہیں دیکھ کر مسکرائے اور اس فقیر (محبوب احمد، المعروف بابو جی، خاک نشین آستانہ عالیہ ہذا) کو بلا کر فرمایا کہ علاقہ چھچھ سے تعلق رکھنے والا یہ میرا خاص آدمی ہے اس کا خیال رکھنا۔ جعفر خان کے مطابق اس خواب کے بعد مجھے انتہائی مسرت اور قلبی سکون حاصل ہوا اور میرے دل میں موجود خلش ختم ہو گئی۔

کرتا ہوں پس مرگ بھی حل مشکل عالم

بے بس ہوں پہ، ناخن کی طرح عقدہ کشا ہوں

ترک سکونت کا ارادہ اور مجذوب کی راہنمائی:

قبلہ سرکار جی باقاعدہ کسی خانقاہ کی تعمیر کا ارادہ نہیں رکھتے تھے، بلکہ وہ تو اپنی اقامت گاہ کو صرف ایک کچی کوٹھڑی تک محدود رکھنا چاہتے تھے۔ آپ نے موضع شاہ محمد سے دو ایک ویران جگہ کا انتخاب بھی اسی وجہ سے کیا تھا کہ کاروبار حیات سے مکمل فراغ حاصل کر کے زندگی کا بقیہ حصہ یاد الہی میں بسر کر سکیں۔ لیکن رفتہ رفتہ لوگوں میں آپ کی شہرت ہونے لگی تو تکیہ شریف میں ارادت مندوں کی حاضری کا سلسلہ زور و شور سے شروع ہو گیا۔ جس سے یکسوئی اور تخلیہ مفقود ہوتا جا رہا تھا۔ آہستہ آہستہ آپ کو ہجوم خلاق سے وحشت ہونے لگی۔ چنانچہ آپ نے ارادہ کر لیا کہ یہ جگہ فروخت کر کے چپکے سے کسی گمنام جگہ منتقل ہو جائیں۔ مگر کسی طرح یہ خبر حضرت بابا محبت علی خان تک پہنچ گئی۔ بابا جی سرکار آپ کے پاس تشریف لائے اور دریافت کیا کہ میری اطلاع کے مطابق آپ یہ جگہ فروخت کرنا چاہتے ہیں۔ آپ نے اثبات میں جواب دیا۔ حضرت بابا جی کی آنکھوں میں آنسو آ گئے اور فرمایا: ”منا! تم نے تمام جائیداد لٹا دی مگر میں نے کبھی تمہیں منع نہیں کیا۔ اب جو تھوڑی سی جگہ بچ رہی ہے تم اسے بھی فروخت کرنا چاہتے ہو۔ آخر تمہیں اس جگہ سے کیا پریشانی لاحق ہے؟ یہاں کوئی غریب مسکین آجائے تو اسے رات بسر کرنے کی سہولت میسر آ جاتی ہے اور پھر میرا بھی تمہارے سوا کوئی ٹھکانہ نہیں۔ اگر تم یہاں نہیں رہو گے تو میں کس کے پاس رہوں گا؟“ قبلہ سرکار جی نے اپنی زندگی میں بابا جی کے احکام سے کبھی روگردانی نہیں کی تھی۔ چنانچہ آپ نے ان کی خواہش کا احترام کرتے ہوئے تکیہ شریف کی جگہ فروخت کرنے کا ارادہ ترک کر دیا۔

بعض حالات کے پیش نظر کچھ عرصہ بعد آپ نے دوبارہ ترک سکونت کا ارادہ کر

لیا۔ اس دفعہ آپ نے اپنے پروگرام کے بارے میں کسی کو خبر تک نہ ہونے دی۔ اتفاق کچھ

اس طرح ہوا کہ آستانہ عالیہ میں گیا رہویں شریف کی محفل منعقد ہوئی۔ رات کو موضع گہر خان کے ایک اوباش شخص نے بندوق سے فائر کر کے اپنے آپ کو زخمی کر لیا۔ اس کے باپ کی گاؤں میں پرانی دشمنی چلی آرہی تھی۔ اس نے تھانے میں رپورٹ درج کرائی کہ میرے بیٹے کو تکیہ شریف سے وابستہ کسی شخص نے گولی ماری ہے۔ لیکن اللہ تعالیٰ کے فیصلے انسان کی سمجھ اور توقع سے باہر ہوتے ہیں۔ وہ شخص اپنی بد باطنی کی وجہ سے ذلیل و خوار ہوا اور اس پر خودکشی کا مقدمہ بھی قائم ہو گیا۔ انھی دنوں آپ کو خواب میں حضرت خواجہ معین الدین چشتیؒ کی زیارت ہوئی۔ حضرت خواجہ غریب نوازؒ نے فرمایا: ”یہاں کے لوگ مروت و محبت کی ابجد بھی نہیں جانتے۔ حسد و بغض اور بدنیتی ان کے خمیر کا جزوِ اعظم ہے۔ ان لوگوں میں آپ کا مزید رہنا مناسب نہیں۔ لہذا یہاں سے ہجرت کر کے کسی دوسری جگہ چلے جائیں“۔ یہ حکم ملتے ہی آپ بغیر کسی کو اطلاع دیے ہری پور سے روانہ ہو گئے اور گولڑہ شریف میں حضرت پیر مہر علی شاہؒ کے مزار پر دعا و فاتحہ کی غرض سے حاضری دی۔ مزار شریف پر حاضری کے بعد تھوڑی دیر آرام کے لیے مسجد میں تشریف لے گئے۔

یہ قیام پاکستان سے قبل کی بات ہے۔ اس زمانے میں درگاہ گولڑہ شریف میں زائرین کا اتنا ہجوم نہیں ہوتا تھا جتنا آج کل ہے۔ اس وقت مسجد خالی تھی۔ البتہ کونے میں ایک نابینا حافظ بیٹھے تھے، جو وضع قطع سے مجذوب لگ رہے تھے۔ آپؒ خاموشی سے حافظ صاحب سے ذرا ہٹ کر بیٹھ گئے۔ تھوڑی دیر تو خاموشی رہی۔ پھر وہ مجذوب خود کلامی کرتے ہوئے آپ کا نام لے کر کہنے لگے کہ خان جی کو نا سمجھ لوگوں نے تنگ کر رکھا ہے، اسی باعث اب وہ کسی دوسری جگہ ہجرت کرنا چاہتے ہیں وغیرہ وغیرہ۔ غرض انھوں نے آپ کی حیات مبارکہ سے متعلق بہت سے حقائق من و عن بیان کر دیے۔ پھر فرمانے لگے کہ بابا جی کو تار مل گیا ہے وہ

انہیں کسی دوسری جگہ نہیں جانے دیں گے۔ تھوڑی دیر خاموش رہنے کے بعد حافظ صاحب یہ کہتے ہوئے باہر نکل گئے کہ بابو جی صاحب کے محفل میں آنے کا وقت ہو چکا ہے۔

قبلہ سرکار جی نے مسجد سے باہر جا کر انہیں تلاش کیا لیکن ان کا کہیں نشان نہ ملا۔ مجذوب کی گفتگو سننے کے بعد آپ درگاہ شریف سے پیدل گولڑہ اسٹیشن آئے اور راولپنڈی جانے والی گاڑی کا انتظار کرنے لگے کہ راولپنڈی پہنچ کر کسی ایسی جگہ بسیرا کیا جائے جہاں کسی کو خبر نہ ہو۔ تھوڑی دیر بعد اسٹیشن سے یہ اعلان ہوا کہ گاڑی ایک گھنٹہ لیٹ ہے۔ ایک گھنٹہ گزرنے کے بعد دوبارہ اعلان ہوا کہ گاڑی فنی خرابی کی وجہ سے اڑھائی گھنٹے تاخیر سے آئے گی۔ گاڑی کی خرابی کی بظاہر کوئی وجہ دکھائی نہیں دے رہی تھی۔ یہ انگریزوں کا دور حکومت تھا۔ گاڑیاں نظام الاوقات کی پابندی کرتی تھیں۔ اچانک قبلہ سرکار جی کو دربار شریف کی مسجد والے مجذوب کی خود کلامی یاد آگئی۔ تب آپ سمجھ گئے کہ یہ تو بات ہی کچھ اور ہے۔ چنانچہ آپ نے فوراً ترک سکونت کا ارادہ ترک کر دیا۔ گولڑہ شریف اسٹیشن سے پیدل ترنول تشریف لائے اور وہاں سے بذریعہ بس واپس تکیہ شریف پہنچے۔ اس وقت تو آپ کو پتہ نہ چل سکا کہ نابینا حافظ صاحب نے جس بابا جی کو تار موصول ہونے کے بارے میں بتایا تھا، وہ کون تھے۔ لیکن بعد میں آپ پر منکشف ہوا کہ اس سے مراد حضرت غوث اعظمؒ کی ذات والاصفات تھی۔

خلوت گزینی :

حضرت داتا گنج بخشؒ فرماتے ہیں کہ درویش کا قلب ذات الہی کے علاوہ کسی اور سے وابستہ نہیں ہوتا۔ جب درویش کی محبت دنیا و مافیہا سے لاتعلق ہو جاتی ہے تو اسے اشیائے کائنات سے وحشت ہونے لگتی ہے اور یہ بہت بلند درجہ ہے۔

شش جہت اب تو تنگ ہے ہم پر

اُس سے ہوتے نہ ہم دو چار اے کاش

۱۹۷۴ء میں قبلہ سرکار جیؒ تکیہ شریف کو ایک سال کے لیے خیر آباد گہ کر آبادی سے تین چار کلومیٹر دور موضع مراد آباد کے ایک غار نما مکان، جسے مقامی زبان میں ”بھورا“ کہتے ہیں، میں مقیم ہو گئے۔ جس طرح پہاڑ تراش کر غاریں بنائی جاتی ہیں اس طرح ہری پور کے علاقے میں مٹی کے ٹیلے کھود کر غار نما کمرے تیار کیے جاتے ہیں۔ ان کمروں میں قیام کا فائدہ یہ ہے کہ انسان کا تعلق باہر کی دنیا سے مکمل طور پر منقطع ہو جاتا ہے۔ اس طرح خلوت میں دلجمعی اور یکسوئی کا حصول آسان ہو جاتا ہے۔ آپؐ وہاں موسم سرما کے تین چار ماہ ضرور قیام فرماتے۔ وہاں دن کو اکا دکا ملاقاتی حاضر ہوتا البتہ رات کو بالکل تخلیہ ہوتا۔ راقم الحروف کو وہاں بھی بطور خادم ہمہ وقتی حاضری کا شرف حاصل رہا۔

قبلہ سرکار جیؒ اکثر فرمایا کرتے تھے کہ اہل اللہ کی خلوت گزینی میں بڑی حکمتیں پوشیدہ ہیں۔ ایسا ہرگز نہیں کہ وہ مخلوق خدا کو حقیر و گنہگار سمجھ کر ان سے علیحدگی اختیار کرتے ہیں۔ بلکہ اصل بات یہ ہے کہ اس پُر فتن دور میں کوئی خدا کا بندہ ایسا نہیں کہ اللہ نے جو رزق اسے عطا کیا ہے، وہ اس پر راضی رہے اور آخرت کی فکر کرے، جو اصل حیات ہے۔ لوگ پیروں فقیروں کے پاس اس لیے جاتے ہیں کہ ان کی دعا سے وہ راتوں رات لکھ پتی بن جائیں۔ جو شخص اللہ کی رضا کی خاطر دنیا کو ٹھکرا چکا ہو، اسے دوسروں کی دنیا سے کیا غرض۔

آپؐ تاسف بھرے لہجے میں فرمایا کرتے تھے کہ پچاس سالہ عہد حیات میں مجھے ایک انسان بھی ایسا نہیں ملا جو محض حصول معرفت خداوندی کے لیے میرے پاس آیا ہو۔ لوگ کوئی نہ کوئی دنیاوی غرض لے کر یہاں آتے ہیں۔

آپؐ فرماتے تھے کہ جس قسم کی نفسانی خواہش میں مبتلا کوئی شخص ملنے آتا ہے، اسی

طرح کا اثر طبیعت پر ہوتا ہے۔ بقول مولانا روم:

از لقائے ہر کسے چیزے خوری

وز قران ہر کسے چیزے بری

ترجمہ: ہر کسی کی ملاقات سے تمہیں کچھ حاصل ہوتا ہے۔ ہر کسی سے مل کر تمہیں کوئی فائدہ ہوتا ہے۔

ایک دن آپ ”صبح سویرے محفل میں تشریف لائے تو فرمایا: آج رات خواب میں دیکھا کہ ایک بڑا بلبڑی کتا منہ کھولے میری طرف آرہا ہے۔ میں اس سے کراہت محسوس کر رہا ہوں اور چاہتا ہوں کہ وہ میری طرف نہ آئے۔ لگتا ہے آج کسی دنیا دار شخص سے ملاقات ہوگی۔ ابھی آپ یہ بات کر ہی رہے تھے کہ ایک فرعون طبع شخص دروازہ سے داخل ہوا۔ سلام کر کے محفل میں بیٹھ گیا۔ آپ نے اس کے ساتھ کوئی بات نہ کی۔ کچھ دیر بعد وہ بولا: بڑی پرسکون جگہ ہے۔ تب بھی آپ اس کی طرف متوجہ نہ ہوئے۔ مایوس ہو کر اس نے بس اتنا کہا کہ میرے لیے دعا ہی کر دیں اور اٹھ کر چلا گیا۔ ان دنوں وہ حکومت کے زیر عتاب تھا۔

خواب میں انتقال کی پیش گوئی:

وصال سے ایک سال قبل آپ نے ایک خواب بیان کرتے ہوئے ارشاد فرمایا: ”میں دیکھتا ہوں کہ میرا آخری وقت ہے۔ میری روح جسم عنصری سے پرواز کر گئی اور میری میت کے پاس کھڑی رو رہی ہے کہ میں نے اتنا عرصہ اس جسم خاکی میں گزارا ہے اور اب اس سے جدا ہو رہی ہوں۔ اس وقت میرے قریب کوئی نہیں تھا۔ بعد میں لوگ آئے اور میں انھیں دیکھتا رہا۔“ یہ خواب سن کر میں نے آپ سے عرض کیا کہ ہمارا اب کون سا ٹھکانہ ہے۔ ہم آپ

کے قدموں میں ہی رہیں گے۔ اللہ تعالیٰ آپ کا سایہ ہمارے سروں پر قائم رکھے۔ لیکن اللہ کی شان بے نیازی دیکھیں کہ آپ کا خواب حرف بہ حرف درست ثابت ہوا۔ جب آپ نے رحلت فرمائی، میں ہی صرف آپ کی خدمت میں موجود تھا۔ آپ کے انتقال سے کچھ دیر پہلے مجھ پر غنودگی طاری ہو گئی۔ حضرت محبوب الہی خواجہ نظام الدین اولیاء کے ملفوظات میں درج ہے کہ آپ نے کسی بزرگ کے بارے میں فرمایا کہ وہ انتقال کے وقت اکیلے تھے۔ اپنے اور غیروں میں سے کوئی بھی ان کے پاس موجود نہیں تھا۔ غرض وہ تھے اور حق تعالیٰ۔ یہ کیفیت بڑی عالی شان اور بلند مرتبہ ہوتی ہے۔

حیاتِ مستعار کے آخری ایام اور سفرِ آخرت:

الْمَوْتُ جَسْرٌ يُؤْصِلُ الْحَبِيبَ إِلَى الْحَبِيبِ ۝

ترجمہ: موت ایک پل ہے جو دوست کو دوست سے ملاتا ہے۔

۲۸- جنوری ۱۹۸۷ء بروز بدھ آدھی رات کو آپ نے بائیں بازو میں ہلکا سا درد

محسوس کیا۔ دوسرے دن تکلیف اتنی بڑھ گئی کہ سانس لینا بھی دشوار ہو گیا۔ ۳۰- جنوری کو

بروز جمعہ آپ کو ”بھورہ“ سے تکیہ شریف منتقل کیا گیا۔ آپ کے معالج حکیم عمر بن سعید تھے۔

ڈاکٹری دوا آپ نے کبھی استعمال نہیں کی تھی۔ بیماری کی شدت کی وجہ سے حکیم صاحب نے

آپ کو کوئی دوا وغیرہ نہ دی۔ آپ نے تقریباً دس دن سید زمان شاہ صاحب گیلانی (ساکن

سلطان پور- حویلیاں) کی تجویز کردہ ادویات استعمال کیں۔ لیکن مطلق افاقہ نہ ہوا۔ بلکہ

مرض میں شدت پیدا ہو گئی۔ آپ کی بگڑتی ہوئی صحت کی وجہ سے ڈاکٹر محبوب الرحمن نے آپ

کو ملٹری ہسپتال راولپنڈی منتقل کرنے کا مشورہ دیا لیکن آپ نے وہاں جانے سے انکار کر

دیا۔ سائیں فقر الدین کے مشورے اور سردار نصیر احمد (ساکن ڈبران- ایبٹ آباد) کے توسط

سے ڈاکٹر رونق زمان خان زادہ، ماہر امراض سینہ کو بلوایا گیا۔ ڈاکٹر صاحب نے ایک نسخہ تجویز کیا، جس سے آپ کی طبیعت میں بہتری کے آثار ظاہر ہوئے۔ دوسرے دن ڈاکٹر صاحب آپ کو دیکھنے ہری پور آئے۔ ان کے علاج سے آپ کی صحت روز بروز بہتر ہونے لگی۔ علاج کے دوران میں ڈاکٹر صاحب نے مشورہ دیا کہ اس دفعہ آپ روزے نہ رکھیں۔ لیکن آپ نے فرمایا کہ ”رمضان المبارک بڑا بابرکت مہینہ ہے، میں روزے نہ رکھ کر اس کی برکتوں سے محروم نہیں رہوں گا، کیا خبر آئندہ برس یہ ماہ مبارک نصیب ہو یا نہ ہو۔“ چنانچہ آپ نے بڑے اہتمام سے تمام روزے رکھے اور شدید بیماری کی حالت میں بھی شب بیداری کا معمول ترک نہ فرمایا۔ اسی دوران میں ماہر امراض قلب سے بھی آپ کا معائنہ کرایا گیا۔

عید الاضحیٰ کی صبح سے آپ کے بلغم میں خون آنے لگا۔ ڈاکٹر رونق زمان صاحب کی ہدایت پر آپ کو ایبٹ آباد میں ان کے گھر منتقل کر دیا گیا۔ ہفتہ عشرہ کے علاج کے باوجود آپ کی طبیعت سنبھل نہ سکی۔ ڈاکٹر نرگس مرحومہ نے، عبید اللہ صاحب درانی المعروف بابا جان کی عقیدت مند تھیں، آپ کی خدمت میں عرض کیا کہ میں آپ کو علاج کے لیے اپنے ساتھ راولپنڈی لے جانا چاہتی ہوں۔ چونکہ ڈاکٹر صاحب آپ سے بھی عقیدت رکھتی تھیں اس لیے آپ ان کے اصرار پر خاموش ہو گئے اور ان کی استدعا کے مطابق دو دن راولپنڈی میں ان کے گھر گزارے۔ تیسرے دن آپ نے فرمایا: ”مجھے ڈاکٹروں کے پاس کیوں گھماتے پھرتے ہو۔ میں تکیہ شریف واپس جانا چاہتا ہوں۔“ خوراک کافی دنوں سے متروک تھی۔ تھوڑا سا دودھ نوش فرماتے یا وقفے وقفے سے پانی کا تقاضا کرتے۔ ایک دن حالت استغراق میں فرمانے لگے کہ مجھے فریدی پیالے (بابا فرید الدین گنج شکر کی طرف اشارہ ہے) میں پانی دو۔ صابر پاک (سید علاؤ الدین علی احمد صابری) شہنشاہ ہیں، انہوں نے مجھ مسکین کو جلا کر رکھ کر دیا ہے۔ مشیت ایزدی کے سامنے انسان کی تمام تدبیریں دھری رہ جاتی ہیں۔

وہی ہوتا ہے جو اسے منظور ہوتا ہے۔ فَعَالٌ لِّمَا يُرِيدُ ۝

جب خویش و اقارب کو آپ کی ناسازی طبع کا علم ہوا تو وہ عیادت کے لیے حاضر ہونے لگے۔ لیکن آپ تین چار منٹ سے زیادہ کسی کو اپنے پاس نہ ٹھہراتے اور دعا دے کر رخصت فرما دیتے۔ ۶۔ ستمبر ۱۹۸۷ء کو حضرت بابا جی محبت علی خانؒ آپ کے کمرے میں تشریف لائے تو اس وقت آپ حالت استغراق میں تھے۔ ان کی آمد پر آپ نے آنکھیں کھولیں اور انھیں الوداعی نظروں سے دیکھا۔ پھر ہمیں حکم دیا کہ بابا جی سرکار گوان کے کمرے میں لے جائیں اور عرض کریں کہ آپ بار بار عیادت کی زحمت نہ فرمایا کریں۔ جب بابا جی سرکارؒ نے حال دریافت کیا تو آپ نے جواباً صرف ”اللہ“ فرمایا اور خاموش ہو گئے۔ بابا جی نے آپ کے لیے دعا فرمائی اور کافی دیر آپ کا ہاتھ اپنے ہاتھ میں تھامے رکھا۔

اسی دن ۱۰ بجے صبح صاحبزادہ طیب الرحمن مرحوم (اللہ ان کے درجات بلند فرمائے) چھوہر شریف سے تشریف لائے اور فرمایا کہ مجھے قبلہ سرکار جیؒ کی ناسازی طبع کے بارے میں مطلق خبر نہ تھی۔ آج رات خواب میں والد صاحب کی زیارت ہوئی۔ انھوں نے مجھے سرزنش کی کہ تم ابھی تک تکیہ شریف والے خان جی کی عیادت کے لیے نہیں گئے۔ کچھ دیر بعد قبلہ سرکار جیؒ نے صاحبزادہ صاحب موصوف کو دعا دے کر رخصت کر دیا۔ ۷۔ ستمبر کو عشاء کے بعد آپ پر پھر استغراقی کیفیت طاری ہو گئی۔ وقفے وقفے سے پانی طلب فرماتے تھے۔ راشد پرویز مرحوم (ساکن۔ پاٹک) میرے ہمراہ آپ کی خدمت میں حاضر تھا۔ رات دو بجے میں نے اسے آرام کے لیے باہر بھیج دیا۔ چار بجے آپ نے حکم دیا کہ مجھے اٹھاؤ اور پینے کے لیے پانی طلب فرمایا۔ میں نے بشیر احمد مرحوم کی مدد سے آپ کو سہارا دے کر بٹھا دیا۔ آپ نے بمشکل دو چار گھونٹ پانی پیا اور ہم نے حسب الحکم دوبارہ بستر پر لٹا دیا۔ تب آپ

نے آنکھیں بند کر لیں۔ میں دیوار کے ساتھ ٹیک لگا کر بیٹھ گیا۔ تھوڑی دیر بعد مجھ پر ایسی غنودگی طاری ہوئی کہ صبح کی نماز کے بعد راشد مرحوم نے بیدار کیا اور کہا ”بابو جی! ذرا سرکار جی قبلہ کی طرف دیکھیے۔“ میں یک دم اٹھا اور دیکھا تو چہرہ مبارک قبلہ رخ تھا۔ آنکھیں بند تھیں اور روح مبارک قفسِ عنصری سے پرواز کر چکی تھی۔ اس طرح آسمان ولایت کا یہ ماہ تاباں لگ بھگ ۱۷ سال دلوں کے تاریک گوشے اپنے نور ایمانی سے منور کرتا ہوا، ۸- ستمبر ۱۹۸۷ء بمطابق ۱۴- محرم الحرام ۱۴۰۸ھ بروز منگل روائے نیلگوں سے کہیں دور انسانی نگاہوں سے ہمیشہ کے لیے اوجھل ہو گیا۔ انا للہ وانا الیہ راجعون۔

فَسُبْحٰنَ الَّذِیْ بَیْدَہٗ مَلٰکُوتُ کُلِّ شَیْءٍ وَّ اِلَیْہِ تُرْجَعُوْنَ ۝

ترجمہ: پاک ہے وہ ذات جس کے ہاتھ میں ہر چیز کا اختیار ہے اور سب کو اسی کی طرف لوٹ کر جاتا ہے۔

مرگ صاحب دل جہان را کلفت است
شمع چوں خاموش گردد داغِ محفل می شود

(بیدل)

ترجمہ: کسی صاحب دل کی وفات دنیا کے لیے تکلیف کا باعث ہوتی ہے۔ جس طرح جب شمع بجھتی ہے تو پوری محفل کو تکلیف پہنچتی ہے۔

تمہارے بعد اندھیرا رہے گا محفل میں
بہت چراغِ جلائیں گے روشنی کے لیے

تجہیز و تکفین:

منگل کے دن ہی شام ۵ بجے نماز جنازہ کا اعلان کر دیا گیا۔ آپ کے جسد مبارک کو پہلا غسل دے کر چار پائی تکیہ شریف کے صحن میں شامیانے کے نیچے رکھ دی گئی۔ قرب و جوار میں آپ کے وصال کی خبر جنگل کی آگ کی طرح پھیل گئی۔ اردگرد کے دیہات سے ہزاروں مرد و زن پر و انوں کی طرح اُٹد آئے۔ آپ کی زندگی میں تکیہ شریف میں خواتین کا آنا ممنوع تھا۔ لیکن آپ کی آخری زیارت کے لیے کچھ حدود و قیود کے ساتھ خواتین کو اجازت دے دی گئی۔ ستمبر کا مہینہ تھا۔ بارش نہ ہونے کی وجہ سے گرمی زوروں پر تھی۔ لیکن ہر شخص اس قدر ملول و غمزہ تھا کہ اسے گرمی کا احساس نہیں ہو رہا تھا۔ خواتین آستانہ عالیہ میں ایک طرف سے داخل ہوئیں اور آپ کے چہرہ مبارک کی زیارت کر کے دوسری طرف سے نکل جاتیں۔ آستانہ عالیہ کے نزدیک ایک قطعہ زمین نماز جنازہ کے لیے تیار کیا گیا۔ تقریباً ساڑھے چار بجے آپ کے جسد مبارک کو آخری غسل دے کر تکیہ شریف سے اٹھایا گیا تو مخلوق خدا میں کہرام مچ گیا۔ لوگ چار پائی سے لپٹ لپٹ کر روتے تھے۔ ہر شخص کی خواہش تھی کہ وہ آپ کی چار پائی کو کندھا دے۔

پیر سید زمان شاہ صاحب گیلانی نے نماز جنازہ کی امامت کی۔ نماز جنازہ میں ہر مکتبہ فکر سے تعلق رکھنے والے علمائے کرام اور عام لوگوں نے شرکت کی۔ سجادہ نشین دربار بابا فضل الدین کلیائی بیماری کے باوجود نماز جنازہ میں شریک ہوئے۔ شام سات بجے کے قریب آپ کو سپرد خاک کر دیا گیا۔ حضرت صاحبزادہ طیب الرحمن صاحب قادری سجادہ نشین دربار عالیہ چھوہر شریف نے مزار مبارک پر چادر چڑھائی۔

صدق و اخلاص و صفا باقی نہ ماند

آں قدح بشکت و آں ساقی نہ ماند

ترجمہ: نہ سچائی رہی، نہ خلوص اور نہ ہی صفائے باطن۔ وہ جام ٹوٹ گیا اور وہ ساقی نہ رہا۔

جس دن آپ کی تدفین عمل میں آئی، اس دن تکیہ شریف کے درودیوار پر ایک

عجیب غم و یاس کی کیفیت چھائی ہوئی تھی۔ قرآن مجید میں ایک جگہ ارشاد ہے:

فَمَا بَكَتْ عَلَيْهِمُ السَّمَاءُ وَالْأَرْضُ وَمَا كَانُوا مُنظَرِينَ ۝

ترجمہ: اُن پر نہ تو آسمان و زمین روئے اور نہ انھیں مہلت دی گئی اس لیے کہ وہ ایماندار نہیں تھے۔

جب کہ حدیث پاک میں ہے کہ مومن کے مرنے پر زمین و آسمان چالیس دن تک

روتے ہیں۔ اس آیت کی تفسیر میں مولانا عبدالماجد دریابادی نے ”تفسیر ماجدی“ میں تحریر

فرمایا ہے کہ پہلے یہ حقیقت ذہن نشین کر لیجئے کہ کائنات کی کوئی بھی شے خواہ وہ بڑی ہو یا

چھوٹی، کسی نہ کسی درجے میں احساس و شعور رکھتی ہے۔ اس کے بعد یہ سمجھئے کہ آسمان و زمین

میں بھی ان کے مرتبہ کے لائق شعور ضرور موجود ہے۔ اسی سے وہ بندہ مومن کے مرتبے کا

ادراک کر کے اس کی وفات پر غمگین ہوتے ہیں۔

حکیم کائنات اور دانائے فطرت حضرت رسالت مآب ﷺ نے فرمایا کہ ”مومن

جب مرتا ہے تو آسمان کا وہ دروازہ، جس سے اس کے عمل کا صعود ہوتا تھا اور وہ دروازہ جس

سے اس کے رزق کا نزول ہوتا تھا، اس پر روتے ہیں۔“

حضرت علی کرم اللہ وجہہ الکریم کا فرمان ہے: ”جب مومن مرتا ہے تو زمین پر نماز

پڑھنے کی جگہ اور آسمان پر اس کے عمل صعود کی جگہ اس پر روتی ہے۔“

جنازہ پر ابابیل کا ہجوم:

ایک حیران کن واقعہ یہ پیش آیا کہ جب نماز جنازہ ادا کی جا رہی تھی تو ابابیل کا ایک بڑا جھنڈ جنازہ گاہ پر مسلسل منڈلاتا رہا۔ نماز کے بعد آپ کی چار پائی وہاں سے اٹھائی گئی تو وہ ابابیل آنا فنا غائب ہو گئیں۔ یہ منظر جنازہ گاہ میں موجود ہر شخص نے دیکھا۔ اسی رات بارانِ رحمت بھی ہوئی اور موسم خوشگوار ہو گیا۔

آپ کے وصال کے بعد ایصالِ ثواب کے لیے کئی روز تک قرآن خوانی کا اہتمام کیا جاتا رہا اور غربا و مساکین کو کھانا کھلایا جاتا رہا۔ آپ کا جاری کردہ غوثیہ معینیہ لنگر، اللہ کے فضل و کرم سے اب تک جاری و ساری ہے۔ آپ کا مزار مبارک بھی ان شاء اللہ روزِ حشر تک مرجعِ خاص و عام رہے گا۔

چراغی را کہ ایزد بر فرورد

ہر آں کہ توف کند ریش بسوزد

ترجمہ: جو چراغ اللہ نے روشن کیا ہو، کوئی بجھانے کے لیے پھونک مارے تو خود اس کی ڈاڑھی جل جاتی ہے۔

بعد از وصال خواب میں زیارت:

قرآن پاک میں اہل جنت پر اللہ رب العزت کی مہربانیوں اور نوازشوں کا بار بار ذکر کیا گیا ہے کہ انھیں وہاں سونے چاندی کے کنگن پہنائے جائیں گے اور وہ ریشمی تکیوں پر براجمان ہونگے۔ اللہ تعالیٰ کے کرم کی انتہا کون جان سکتا ہے۔

قبلہ سرکارِ جی کے وصال کے بعد دل اکثر غمزدہ رہتا تھا کہ ہم آپ کے سایہ شفقت

سے محروم ہو گئے ہیں۔ ایک دفعہ خواب میں دیکھتا ہوں کہ آپ محفل خانے والی پرانی نشست گاہ میں تشریف فرما ہیں اور کانوں میں سونے کے مندرے ڈالے ہوئے ہیں۔ میں بڑے ذوق و شوق کے ساتھ آپ کے ہاتھ چومتا ہوں اور عرض کرتا ہوں کہ آپ تو وفات پا گئے ہیں، وہ سامنے آپ کی قبر مبارک ہے۔ آپ مسکرا کر جواب دیتے ہیں: ہاں! تم ٹھیک کہتے ہو، وہاں اتنی دیر رہا ہوں جتنی دیر ڈاکٹر کسی مریض کو ٹینک لگا کر بے ہوش رکھتا ہے۔

اسی طرح حافظ غلام یسین صاحب (سرگودھا) کو، جو آپ کے خادمِ خاص رہے ہیں، ۱۹۹۲ء کے سیلاب کے دنوں میں آپ کی زیارت ہوئی۔ آپ نے انھیں ارشاد فرمایا: حافظ صاحب! اختر حسین سے کہنا کہ غریب و نادار لوگوں کو مفت دوا دیا کرے۔

(اختر حسین بگوی کا میڈیکل سٹور ہے اور اس کے ہاتھ میں اللہ نے بڑی شفا رکھی ہے۔)

کشف و کرامات
اور
رویائے صادقہ

[Faint, illegible handwritten text in Urdu]

[Faint, illegible handwritten text in Urdu]

خرم دل آنکے کہ معروف نہ شد
در جبہ و دزاعہ و در صوف نہ شد
سمیرغ صفت بعش پروازی کرد
در کنج خرابہ جہاں بوف نہ شد

ترجمہ: کتنا خوش بخت ہے وہ دل جو مشہور و معروف نہ ہوا۔ اس نے جبہ، عمامہ اور خرقہ نہ پہنا۔ وہ شخص سی مرغ کی طرح عرش کی طرف پرواز کر گیا، دنیا کے کھنڈرات کے کسی کونے میں اُلو نہ بنا۔

”فوائد الفواد“ میں نظام المشائخ حضرت نظام الدین اولیا محبوب الہی فرماتے ہیں کہ اللہ تعالیٰ نے اپنے اولیا پر کرامت کا چھپانا اس طرح فرض کیا ہے جس طرح انبیاء کرام پر معجزے کا ظاہر کرنا ضروری ٹھہرایا ہے۔ پس اگر کوئی شخص اپنی کرامت کا اظہار کرتا ہے تو وہ ایک فرض کو ترک کرتا ہے۔ سلوک کے سو درجے مقرر کیے گئے ہیں۔ ان میں ستر واں (۱۷) درجہ کشف و کرامت کا ہے۔ اگر سالک اس درجے میں رہ جائے تو باقی تر اسی درجوں تک کیسے پہنچے گا۔

حضرت بشر حافی فرماتے ہیں کہ جس شخص نے چاہا کہ وہ لوگوں میں مشہور ہو جائے، وہ رسوا ہوا۔ کسی عارف کا قول ہے کہ اگر تم اللہ کے ہاں قدر و منزلت چاہتے ہو تو لوگوں میں شہرت کا خیال ترک کر دو۔

اولیا کرام کے مختلف درجے ہیں۔ اس درجہ بندی میں غوث، قطب، ابدال، اخیار، نجا، اوتاد اور نقبا شامل ہیں۔ مذکورہ درجہ بندی کے علاوہ بھی اللہ تعالیٰ کے کچھ عشاق ایسے ہوتے ہیں جنہیں اللہ تعالیٰ سے صرف ”اُسی“ کے لیے محبت ہوتی ہے۔ اس میں کسی

بھی قسم کے تصنع یا بناوٹ کی آمیزش نہیں ہوتی۔ یہ عاشقانِ صادق اپنے صدق و خلوص کے صلے میں اللہ تعالیٰ سے کسی مادی و روحانی انعام کے طلب گار نہیں ہوتے۔ بلکہ ان کا مطلوب و مقصود صرف اللہ ہی ہوتا ہے۔ حضور سیدنا غوث اعظمؒ کے فرمان کے مطابق ان عشاق کا مقام اولیاء اللہ سے بلند ہوتا ہے۔ حضرت سرکارِ جی قبلہؒ اکثر فرمایا کرتے تھے:

”عشق ماہی دے وچ اساں کشف و کرامات والا چال نہیں سکھیا۔“

لیکن اپنی جگہ یہ بھی ایک اٹل حقیقت ہے کہ بعض انسان جنہیں اللہ تعالیٰ اپنی مخلوق کی ہدایت و فیض رسانی کا ذریعہ بناتا ہے۔ ریاضت و مجاہدہ کے ذریعے اپنی روح کو مجلّیٰ و مصفّیٰ کر لیتے ہیں۔ حدیث رسول ﷺ کی رو سے وہ ایسے بلند مرتبے پر فائز ہوتے ہیں کہ ان کا ہاتھ اللہ کا ہاتھ اور ان کی آنکھیں اللہ کی آنکھیں بن جاتی ہیں۔

زمین و آسمان کی وسعتیں ان کے سامنے سمٹ جاتی ہیں۔ ان کی دعائیں قبول اور ارادے پورے ہوتے ہیں اور اللہ جل مجدہؒ پکار کر فرماتے ہیں: هَذَا عَطَاؤُنَا فَامْنُنْ أَوْ اَمْسِكْ بِغَيْرِ حِسَابٍ ۝

لیکن اللہ کے یہ مخلص بندے تسلیم و رضا کے ایسے مقام پر فائز ہوتے ہیں کہ سب کچھ عطا ہونے کے باوجود بھی ان کی نظر میں اس کی کوئی وقعت و اہمیت نہیں ہوتی۔

یہی وجہ ہے کہ قبلہ سرکارِ جیؒ نے اپنی تمام زندگی اللہ تعالیٰ اور حضور نبی کریم ﷺ کے عشق میں گنّامی میں بسر کر دی۔ آپ نے اپنے آپ کو مخلوق خدا سے ہمیشہ پوشیدہ رکھا۔ ظاہری نمود و نمائش سے سخت متنفر رہے۔ کبھی آپ کی زبان سے یہ نہیں سنا گیا کہ میں فقیر ہوں یا صاحب تصرف۔ ہمیشہ یہی فرمایا کرتے کہ اللہ کے نیک بندوں سے پیار ہے اور اولیاء اللہ کا نام لیوا ہوں۔ انھی کے وسیلے سے اللہ تعالیٰ کی رحمت کا طلب گار ہوں۔ مگر مشک کو اگر دس

پردوں میں چھپا کر رکھا جائے تب بھی وہ اپنا آپ ظاہر کر دیتی ہے۔ اللہ تعالیٰ کے سچے اور
 سچے بندے کب پوشیدہ رہ سکتے ہیں۔ دستورِ خداوندی ہے کہ اپنے ولیوں اور دوستوں کو کسی نہ
 کسی بہانے مخلوق میں ظاہر و نمایاں کر دیا جاتا ہے۔ بقول شاعر:

نگاہیں کاملوں پر پڑ ہی جاتی ہیں زمانے کی

کہیں چھپتا ہے اکبر پھول پتوں میں نہاں ہو کر

آپ کی دعا و برکت سے مخلوقِ خدا نے بڑا فیض پایا۔ لا علاج و مایوس لوگوں کو
 اللہ تعالیٰ نے شفاء عطا فرمائی۔ جب کہ آسیب زدہ لوگ تکیہ شریف کی حدود میں داخل ہوتے
 ہی تندرست ہو جاتے۔ جنات آپ کے پاس حاضر ہونے سے گریز کرتے تھے۔ اس کی وجہ
 یہ بیان کرتے کہ ہمیں آپ کے سامنے جاتے ہوئے شرم آتی ہے۔ وہ اللہ کے سچے ولی ہیں۔
 پروفیسر محمد نواز صاحب (ساکن سرائے صالح) کو ابتدائے جوانی میں ایک جن کا
 سایہ ہو گیا۔ چونکہ بابو محمد یوسف مرحوم قبلہ سرکار جی کے دیرینہ عقیدت مند تھے۔ اس لیے وہ
 اپنے چچا زاد بھائی کو آپ کی خدمت میں لائے۔ جن نے نواز صاحب کو چھوڑ دیا اور آپ کا
 عقیدت مند بن گیا۔ وہ جن ہمیشہ دوسروں کو نصیحت کرتا تھا کہ آپ کی محفل میں باادب بیٹھا
 کریں۔ ایک دفعہ قبلہ سرکار جی نے اس سے، جب وہ نواز صاحب کے ساتھ آیا، دریافت
 فرمایا کہ تم لوگوں کو ناحق تنگ کرتے ہو اور وجہ یہ بتاتے ہو کہ انہوں نے تمہارے بچے مار دیے
 ہیں یا کوئی اور بہانہ کرنے لگتے ہو۔ ایسا کیوں کرتے ہو؟ اس نے عرض کیا کہ یہ سب ہمارے
 جھوٹے بہانے ہیں۔ دراصل ان لوگوں پر اللہ تعالیٰ کی ناراضگی ہوتی ہے۔ جس کی وجہ سے ہم
 ان پر مسلط ہو جاتے ہیں۔ ایسے سینکڑوں لوگ آپ کی توجہ سے فیضیاب ہوئے۔ یہ سلسلہ اب
 بھی جاری ہے اور ان شاء اللہ تا ابد جاری رہے گا۔ بقول عطا:

ڈھونڈو بھی تو کب ان کے نشاں ملتے ہیں
 اس دور میں کب سیف زباں ملتے ہیں
 ہے خوں کی جگہ عشق رگوں میں جن کی
 وہ طائر لاهوت کہاں ملتے ہیں

تکلیف شریف میں جنات کی حاضری :

حکیم بہادر مرحوم (ساکن شیخ البانڈی - ایبٹ آباد) کا آپ سے تعارف ایک
 جن کی وساطت سے ہوا۔ انہوں نے بتایا کہ میں گلیات کے کسی گاؤں میں ایک مریض
 دیکھنے گیا۔ اس کے پڑوس میں ایک عورت پر آسیب کا سایہ تھا۔ اتفاقاً اسی دن وہ جن بھی
 حاضر ہو گیا۔ مجھے پتہ چلا تو میں پڑوس کے گھر میں مریضہ کی عیادت کے لیے گیا۔ میں نے
 دیکھا کہ اہل خانہ اور جن کے درمیان بات چیت ہو رہی تھی۔ گھر والوں نے جن سے کہا
 کہ تم نے عہد شکنی کی ہے۔ جبکہ تم نے وعدہ کیا تھا کہ سال میں صرف ایک مرتبہ آؤ گے۔ جن
 نے جواب دیا، مجھے اعتراف ہے کہ یہ وعدہ خلافی ہے۔ دراصل میں اپنے ساتھیوں کے
 ہمراہ تکلیف شریف شاہ محمد میں حضرت خواجہ معین الدین چشتیؒ کے عرس پر آیا تھا۔ آج عرس ختم
 ہوا تو میرے ساتھی واپس اجمیر شریف چلے گئے اور میں آپ لوگوں کی طرف آ گیا۔ اب
 میں وعدہ کرتا ہوں کہ آئندہ کبھی وعدہ خلافی نہیں کروں گا۔ حکیم بہادر بابا کا بیان ہے کہ جن
 کی زبانی تکلیف شریف کے بارے میں سن کر مجھے وہاں جانے کا اشتیاق ہوا۔ چنانچہ
 میں حضرت سرکار جیؒ کی خدمت میں حاضر ہوا۔ چند گھنٹیاں آپ کی صحبت میں کیا بیٹھا کہ
 وہیں کا ہو کر رہ گیا۔

لا علاج مرض سے شفا:

موضع مراد آباد کے مستری رحمت دین کا بڑا بیٹا صفدر پیٹ کے کسی مرض میں مبتلا تھا۔ سول ہسپتال ایبٹ آباد میں اس کے یکے بعد دیگرے دو آپریشن ہوئے، جو ناکام ہو گئے۔ ڈاکٹروں نے دیکھا کہ اس کا زندہ رہنا محال ہے تو اسے ہسپتال سے فارغ کر دیا۔ کچھ عرصہ بعد جب اس کی حالت زیادہ خراب ہو گئی تو گھر والوں نے اسے پی۔ او۔ ایف ہسپتال واہ فیکٹری میں داخل کر دیا۔ جہاں اس کا تیسرا آپریشن ہوا اور وہ بھی ناکام ہو گیا۔ اب اس کی حالت یہ ہو گئی کہ جو خوراک اسے دی جاتی وہ آپریشن کے زخم سے باہر آ جاتی۔ اس حالت میں اسے گھر واپس لایا گیا۔

اس کا باپ اور بھائی قبلہ سرکار جی کی خدمت میں حاضر ہوئے اور عرض کیا کہ جو سرمایہ تھا وہ ہسپتال کی نذر ہو گیا اور اب تو صفدر کے بچنے کی امید بھی باقی نہیں رہی۔ اس کے چھوٹے چھوٹے بچے ہیں ان کا کیا بنے گا؟ آپ اللہ تعالیٰ کے حضور صفدر کی شفا یابی کے لیے دعا فرمائیں۔ آپ نے فرمایا: ”اللہ کی رحمت سے نا امید نہیں ہونا چاہیے۔ وہ چاہے تو سوکھی کھیتی بھی ہری ہو جاتی ہے۔“ پھر آپ نے مریض کے حق میں دعا فرمائی اور پانی دم کر کے دیا کہ اسے پلاتے رہیں۔ مزید کسی دوا کی ضرورت نہیں۔ اللہ تعالیٰ نے آپ کی زبان سے نکلے ہوئے الفاظ کو شرف قبولیت بخشا اور رفتہ رفتہ مریض کی صحت یابی کے آثار نمایاں ہونے لگے اور وہ چند ماہ میں بالکل تندرست ہو گیا۔

کینسر کا علاج:

ماما اشرف (ساکن - گہر خان) کے گھر سے حضور خواجہ غریب نواز اجمیری کے سالانہ عرس کے موقع پر ڈالی نکلتی تھی۔ وہ بھی آپ کے عقیدت مندوں میں شمار ہوتے تھے۔

ایک دفعہ ان کی ٹانگ پر ایک موذی پھوڑا نکل آیا۔ جس نے رفتہ رفتہ کینسر کی شکل اختیار کر لی۔ مشنری ہسپتال ٹیکسلا کے ڈاکٹروں نے مشورہ دیا کہ ٹانگ کا ٹی ڈی جائے ورنہ کینسر تمام جسم میں پھیل جائے گا۔ ماما اشرف کے گھر والے انھیں چار پائی پر ڈال کر تکیہ شریف لے آئے اور زار و قطار رونے لگے۔ مریض نے خود بھی قبلہ سرکار جی سے درخواست کی کہ میری صحت یابی کے لیے دعا فرمائیں ورنہ میری ٹانگ کا ٹی ڈی جائے گی اور میں معذور ہو جاؤں گا۔ قبلہ سرکار جی نے فرمایا کہ تم واویلا مت کرو۔ اللہ تعالیٰ قادر مطلق ہے، حقیقی شفا اسی کے ہاتھ میں ہے، حکیم اور ڈاکٹر تو محض وسیلہ ہیں۔ پھر آپ نے کچھ پڑھ کر ان کی ٹانگ پر اپنا ہاتھ پھیرا تو اللہ کے فضل و کرم سے ایک ماہ کے اندر ان کی ٹانگ بالکل ٹھیک ہو گئی۔ البتہ تھوڑا سا لنگڑاپن آ گیا۔ جب ماما اشرف دوبارہ ڈاکٹروں کے پاس معائنہ کے لیے گئے تو ڈاکٹر یہ دیکھ کر حیران رہ گئے کہ اس قدر موذی پھوڑا کس طرح ٹھیک ہو گیا۔ بقول اقبال:

ہاتھ ہے اللہ کا، بندہ مومن کا ہاتھ
غالب و کار آفریں، کار کشا، کار ساز

سلب مرض:

جب تک حضرت بابا جی محبت علی خان موضع کھیدو میں مقیم رہے، آپ موسم سرما میں دس بارہ دن کے لیے ان کے پاس ضرور تشریف لے جاتے۔ آپ کی موجودگی میں ایک مولوی صاحب موضع منگ سے ملاقات کے لیے حاضر ہوئے۔ مولوی صاحب تیسرے کے بخار میں مبتلا تھے۔ اس دن بخار کی باری تھی۔ آپ کی محفل میں بیٹھتے ہی مولوی صاحب کو کپکپی ہونے لگی اور اتنا شدید بخار چڑھا کہ ان کی ہڈیاں چنٹنے لگیں۔ قبلہ سرکار جی کو مولوی صاحب پر بڑا ترس آیا۔ آپ نے اپنا کبل اتار کر ان کے جسم پر ڈال دیا۔ اللہ تعالیٰ کی شان کریمی سے

تقریباً دس منٹ میں بخارا تر گیا۔ مولوی صاحب کے بقول اس واقعہ کو چالیس سال گزر گئے ہیں پھر مجھے کبھی تیسرے کا بخارا نہیں ہوا۔

ایک دفعہ موضع علی خانکی کی ایک عورت اپنے بچے کو لے کر حاضر خدمت ہوئی اور عرض کیا کہ خان جی! میرا بچہ بیمار ہے اس کی ناک اور منہ سے خون آتا ہے۔ ڈاکٹروں نے جواب دے دیا ہے کہ ہمارے پاس اس کا کوئی علاج نہیں۔ میں اسے آپ کی خدمت میں لائی ہوں، دعا فرمائیں کہ میرا بچہ ٹھیک ہو جائے۔ آپ نے اسے پانی دم کر کے دیا اور فرمایا کہ اسے اب پھر ڈاکٹر کے پاس لے جاؤ۔ اگلے دن وہ عورت دوبارہ آئی اور بتایا کہ بچے کے گلے میں جو تک تھی، جو نکل آئی ہے اور اب وہ بالکل ٹھیک ہو گیا ہے۔

اقبال خان اور چڑیل:

آبادی اور تعمیر و ترقی کے لحاظ سے ساٹھ سال پہلے کے اور موجودہ ہری پور میں زمین آسمان کا فرق دکھائی دیتا ہے۔ اس وقت ذرائع آمد و رفت کی حالت نہایت ناگفتہ بہ تھی۔ روزمرہ استعمال کی اشیاء بذریعہ ریل گاڑی دوسرے شہروں سے آتیں اور پھر انہیں بیل گاڑیوں پر اسٹیشن سے شہر پہنچایا جاتا۔ اس زمانے میں ہری پور اور ریلوے اسٹیشن کا درمیانی علاقہ بالکل ویران اور اجاڑ ہوا کرتا تھا۔ عصر کے بعد ڈر کے مارے کوئی اس راستے سے گزرنے کی جرات نہیں کرتا تھا۔ اس علاقے میں کئی حادثات پیش آچکے تھے اور چند آدمی تو جان سے بھی ہاتھ دھو بیٹھے تھے۔

ایک شام قبلہ سرکار جی کے خادم عجب گل مرحوم کے بھائی اقبال خان کی بیل گاڑی اسٹیشن کے سامنے سے تیزی سے گزری۔ ہوٹل پر بیٹھے ہوئے آدمیوں نے دوڑ کر

اسے روکا تو کیا دیکھتے ہیں کہ اقبال خان گاڑی میں بے ہوش پڑا ہے۔ بیل بھی سہمے سہمے ہیں۔ اقبال خان کو اس کے گھر پہنچایا گیا اور عجب سائیں کو اطلاع کر دی گئی۔ سائیں عجب گل جاتے جاتے قبلہ سرکار جی سے پانی دم کرا کے لے گیا۔ اس نے گھر پہنچ کر اقبال خان کے منہ پر پانی کے چھینٹے مارے تو وہ ہوش میں آ گیا۔ لیکن کچھ دیر بعد دوبارہ بے ہوش ہو گیا۔ سائیں عجب گل اسے اپنے ہمراہ تکیہ شریف لے آیا۔ یہاں آ کر اقبال خان دوسرے دن بالکل ٹھیک ہو گیا۔ اس نے بتایا کہ وہ بیل گاڑی لے کر شہر سے اسٹیشن جا رہا تھا تو اسے 'سو کہ' کے قریب ایک چڑیل دکھائی دی، جس کا قد آسمان سے باتیں کر رہا تھا اور اس کے دانت اور آنکھیں بہت ڈراونی تھیں۔ وہ اس کی طرف آرہی تھی۔ اسے دیکھتے ہی مارے خوف کے وہ بے ہوش ہو گیا۔ اب وہی چڑیل اسے تکیہ شریف کی چار دیواری سے باہر نظر آتی ہے۔ اس نے چڑیل کو یہ کہتے ہوئے بھی سنا کہ افسوس تم میرے وار سے بچ گئے۔ اس جگہ میرا زور نہیں چلتا ورنہ میں تمہیں زندہ نہ چھوڑتی۔ اس واقعہ کے ہفتہ عشرہ بعد وہیں ایک اور شخص اسی طرح خوف زدہ ہو کر مر گیا۔

طوائف سے جاں خلاصی:

سرائے صالح کا ایک نوجوان ایک طوائف کی محبت میں گرفتار ہو گیا۔ وہ ملازمت پیشہ تھا، تنخواہ میں جو کچھ ملتا طوائف کی نذر کر دیتا۔ اس کے والدین بہت پریشان تھے۔ انہوں نے اسے راہِ راست پر لانے کے لیے ہر حربہ استعمال کیا۔ لیکن اس کے کانوں پر جوں تک نہ رینگے۔ وہ جوان بھی اپنی اس کیفیت سے بیزار تھا۔ طوائف اس کے دل و دماغ پر اس طرح مسلط ہو گئی کہ اسے دیکھے بغیر اسے چین نہیں آتا تھا۔ اسے پتہ چلتا کہ کہیں اس طوائف کا گانا ہے تو وہ وہیں پہنچ جاتا اور جو کچھ پاس ہوتا نچھاور کر دیتا۔ اس کے ایک تھانیدار دوست نے جو

اولیاء اللہ سے عقیدت رکھتا تھا، مشورہ دیا کہ تم جس مصیبت میں گرفتار ہو اس کا علاج کسی عام پیر فقیر کے پاس نہیں ہے۔ البتہ اللہ کا ایک مقبول بندہ میرے علم میں ہے جس کی دعا اور توجہ سے تمہیں اس مصیبت سے چھٹکارا مل سکتا ہے۔ وہ جوان اپنے دوست کے بتائے ہوئے پتہ پر قبلہ سرکار جی کے پاس حاضر ہوا۔ لیکن زبان سے اپنا مدعا بیان نہ کر سکا۔ اس طرح اس نے بغیر لب کشائی کے چار پانچ مرتبہ آپ کی خدمت میں حاضری دی۔ آپ کے فیضِ صحبت و نظر سے ہی اس کے دل سے طوائف کا خیال محو ہو گیا۔ اس نے آپ کی خدمت میں عرض کی کہ وہ نوکری چھوڑ کر مستقلاً آپ کی خدمت میں رہنا چاہتا ہے۔ لیکن آپ نے اسے ملازمت کرتے رہنے کا حکم دیا اور فرمایا: ”تم اپنے والدین کی خدمت کرتے رہو کہ اسی میں سعادت دارین ہے۔“ بعد میں یوں ہوا کہ وہ طوائف اس جوان کے پیچھے آئی، مگر وہ چونکہ اسے اپنے دل سے نکال چکا تھا، اس لیے اسے کوئی اہمیت نہ دی اور وہ مایوس ہو کر واپس چلی گئی۔ لوگ حیران تھے کہ ایک وقت تھا جب یہ طوائف اس نو جوان سے بات کرنا بھی گوارا نہیں کرتی تھی اور آج اس کے پیچھے مارے مارے پھر رہی ہے اور وہ اسے کوئی اہمیت نہیں دیتا۔

تھانیدار کا عبرت ناک انجام:

صوفی فضل الرحمن مرحوم (ساکن - پانڈک) کا والد خانی زمان مرحوم آپ کا عقیدت مند تھا۔ وہ گورنمنٹ انٹرمیڈیٹ کالج ہری پور میں مالی تھا۔ کالج کے قریب باغ میں رات کو ایک شخص قتل کر دیا گیا۔ پولیس شک کی بنیاد پر خانی زمان کو پکڑ کر لے گئی۔ ہری پور کے بااثر لوگوں نے پولیس کو اس کی بے گناہی کے ثبوت پیش کیے، لیکن تھانیدار نے کسی کی نہ سنی اور دورانِ تفتیش خانی زمان کو سخت اذیتیں دیں۔

ایک رات سائیں گوہر الرحمن آپ کے پاؤں دبار ہا تھا کہ آپ اچانک اٹھ کر بیٹھ گئے اور فرمانے لگے مجھے خانی زمان کے چیخنے چلانے کی آواز سنائی دے رہی ہے، شاید وہ کسی مصیبت میں مبتلا ہے۔ دوسرے دن پتہ چلا کہ پولیس رات بھر اسے پانی میں کھڑا کر کے مارتی رہی۔ جنوری کا مہینہ تھا اور سخت سردی تھی۔ آپ ایک بے گناہ شخص پر پولیس کی زیادتیوں کی وجہ سے سخت پریشان تھے۔ آپ نے اس ظالم تھانیدار کے متعلق فرمایا: ”اللہ اسے ایسی سزا دے کہ وہ ہمیشہ کے لیے عبرت کا نشان بن جائے“۔ خدا کا کرنا ایسا ہوا کہ تھانیدار کا شہر کے ایک سرپھرے مفرور سے جھگڑا ہو گیا۔ تھانیدار نے اسے گرفتار کرنا چاہا تو اس نے تھانیدار کو ڈنڈے مار مار کر لہو لہان کر دیا۔ تھانیدار نے اس بے عزتی کی وجہ سے ہری پور سے اپنا تبادلہ کروالیا۔ اس طرح خانی زمان کو اللہ تعالیٰ نے اس کے مظالم سے نجات دلائی۔

کھانے میں برکت:

جس طرح انبیاء علیہم السلام کو معجزے عطا ہوئے۔ اسی طرح اولیاء اللہ کو کرامات سے نوازا گیا۔ حضرت ابو طلحہؓ نے ایک دن سرکارِ دو جہاں ﷺ کو اپنے گھر کھانے کی دعوت دی۔ سرکارِ دو عالم ﷺ صحابہ کرام کو، جو اس وقت آپ کی خدمت میں حاضر تھے ہمراہ لے گئے۔ کھانا بہت کم افراد کے لیے تیار کیا گیا تھا۔ زیادہ مہمان دیکھ کر صاحب خانہ پریشان ہوئے تو ان کی زوجہ محترمہ نے تسلی دی کہ سرورِ عالم ﷺ کا وجود سراپا خیر و برکت ہے۔ آپ کی موجودگی میں کوئی چیز کیسے کم ہو سکتی ہے؟ چنانچہ حضور علیہ الصلوٰۃ والسلام نے روٹیوں کے ٹکڑے کر کے ان پر گھی کا گپہ نچوڑ دیا اور کچھ دعائیہ کلمات فرمائے۔ پھر آپ نے حکم دیا کہ دس دس افراد مل کر کھانا کھائیں۔ تمام حاضرین نے سیر ہو کر کھایا اور کافی مقدار میں

کھانا بچ بھی گیا۔

قبلہ سرکار جی کی حیات مبارکہ میں بھی ایک دفعہ ایسی ہی صورتِ حال پیش آئی۔ گیارہویں شریف کا ختم تھا۔ صرف تیرہ کلو چاول پکائے گئے تھے۔ اتفاقاً قوالوں کی دو پارٹیاں آگئیں اور قرب و جوار سے ڈیڑھ سو کے قریب لوگ بھی جمع ہو گئے۔ ان دنوں سرکار جی قبلہ خود لنگر تقسیم فرمایا کرتے تھے۔ لنگر کے انچارج نے عرض کی کہ مہمان زیادہ آگئے ہیں جبکہ لنگر تھوڑا ہے۔ لہذا مزید بندوبست کرنا پڑے گا۔ آپ نے اس کی بات سن کر صرف اتنا فرمایا کہ لوگوں کو کھلانے کے لیے ترتیب سے بٹھا دو۔ پھر اپنے ہاتھ سے لنگر تقسیم فرمایا۔ تمام حاضرین کو جب کھانا دیا جا چکا تو دیگ کی چادر اٹھا کر دیکھا گیا۔ معلوم ہوا کہ ابھی دیگ میں مزید کچھ افراد کے لیے کھانا موجود ہے۔

ڈھلتے ہیں تجلی میں عطا ان کے بدن
اسرار کی صورت میں وہی جلوہ فلکن
جو کشتیٰ تسلیم و رضا ہیں ان کی
ہو کیوں نہ ہر اک سانس چراغِ ایمن

آپ کی دعا سے بارانِ رحمت:

آپ کے انتقال سے چند سال قبل موسمِ گرما میں دو تین ماہ تک کوئی بارش نہ ہوئی۔ بہت سے کنویں بالکل خشک ہو گئے اور جو باقی بچے ان میں بھی پانی کی سطح خطرناک حد تک نیچے چلی گئی۔ پانی کی دستیابی اب تقریباً ناممکن ہوتی جا رہی تھی۔ ہری پور کے قرب و جوار میں ہر روز مختلف مقامات پر نمازِ استسقاء ادا کی جاتی، لیکن بارش نہ ہوتی۔ ایک دن آپ حجہ سے باہر تشریف فرما تھے کہ ملک محمد اسلم مرحوم (ساکن - گہر خان) اور حاجی فضل داد

مرحوم (ساکن - مراد آباد) حاضر خدمت ہوئے اور عرض کی کہ ہماری بد اعمالیوں کی وجہ سے عرصہ دراز سے بارش نہیں ہوئی۔ فصلوں کا جو حال ہونا تھا سو ہوا، اب مویشیوں کی بھی ہلاکت کا ڈر ہے۔ گرمی کی شدت سے بچے بہت پریشان ہیں۔ ہری پور کے تمام سکول بند کر دیئے گئے ہیں۔ اگر آپ اجازت فرمائیں تو تکیہ شریف میں بارش کے لیے نمازِ استسقاء ادا کی جائے۔ ہمیں یقین ہے کہ خداوند کریم آپ کی دعا کے طفیل بارانِ رحمت نازل فرمائیں گے۔ آپ نے اجازت مرحمت فرمادی۔ قرب و جوار کے دیہات میں، تکیہ شریف میں نمازِ استسقاء کے لیے اعلان کرایا گیا۔ بعض لوگوں نے اس اعلان کا مذاق اڑایا کہ جگہ جگہ مخلوق خدا نمازیں پڑھ رہی ہے لیکن بارش نہیں ہوئی، تکیہ شریف میں نماز ادا کرنے سے بارش کیونکر ہوگی؟ بہر حال نماز میں آپ کے عقیدت مندوں اور شہر کے لوگوں نے کثیر تعداد میں شرکت کی۔ سید تصدق حسین شاہ صاحب (ساکن - مومن) نے امامت کرائی۔ قبلہ سرکار جی نے دعا فرمائی اور لنگر تقسیم کیا۔ اللہ تعالیٰ نے اپنے مقبول بندے کی التجا کی لاج رکھ لی اور شام تک مطلع ابر آلود ہو گیا۔ رات بھر خوب بارش ہوئی اور مذاق اڑانے والوں کو سوائے ندامت کے کچھ ہاتھ نہ آیا۔

مقدمہ قتل کا ملزم بری:

آپ کے ایک عقیدت مند فضل الہی بھیا (ساکن - گہر خان) کے جواں سال بیٹے محبوب الہی کو، جو کالج میں زیر تعلیم تھا گاؤں کے ایک شخص نے بغیر کسی وجہ کے قتل کر دیا۔ اپنے بیٹے کے غم میں تھوڑا ہی عرصہ بعد فضل الہی بھی چل بسا۔ مرحوم کا بڑا بیٹا الطاف الہی بھی قبلہ سرکار جی کا ارادت مند تھا۔ کچھ عرصہ بعد قاتل کے والد کو گاؤں میں پرانی دشمنی کی وجہ سے کسی نے قتل کر دیا۔ فیلڈ مارشل ایوب خان کا دور حکومت تھا۔ اس دور

میں ایسے اندھے قتل کے مقدمات، جن میں قاتل کا سراغ نہ مل سکتا، جرگے کے سپرد کر دیئے جاتے تھے۔ جرگے والے لمبی تفتیش سے بچنے کے لیے عام طور پر ان لوگوں کو ہی مجرم قرار دیتے جن سے ان دنوں مقتول کی دشمنی چل رہی ہوتی تھی۔ مقتول کے ورثا نے ابتدائی رپورٹ الطاف الہی اور دوسرے دو آدمیوں کے خلاف درج کرائی۔ جب کہ قتل ان لوگوں نے نہیں کیا تھا۔

الطاف الہی گرفتاری سے قبل آپ سے ملاقات کے لیے تکیہ شریف حاضر ہوا اور قبلہ سرکار جی کی خدمت میں اپنے ساتھ ہونے والی نا انصافی اور قتل کے جھوٹے الزام کے بارے میں عرض کیا۔ اس نے انتہائی مایوسی کے عالم میں قبلہ سرکار جی سے ملاقات کو زندگی کی آخری ملاقات قرار دیا۔ کیونکہ وہ جانتا تھا کہ مقدمہ اگر جرگے کے سپرد ہو گیا تو جرگہ اسے کبھی معاف نہیں کرے گا۔ الطاف الہی کی بے بسی اور بے گناہی دیکھ کر آپ کو بڑا ترس آیا۔ کیونکہ کچھ عرصہ پیشتر اس کا نوجوان بھائی قتل ہوا تھا اور والد بھی اسی صدمے میں وفات پا چکا تھا۔ اب اسے بھی جھوٹے مقدمے میں پھنسا دیا گیا۔ قبلہ سرکار جی نے دعا کے لیے ہاتھ اٹھائے اور فرمایا: ”گھبراؤ نہیں، اللہ پر بھروسہ رکھو۔ چند دن کی بات ہے، ان شاء اللہ تم گھر واپس آ جاؤ گے۔“ اللہ رب العزت نے آپ کی زبان سے نکلے ہوئے الفاظ کو پذیرائی عطا کرتے ہوئے ایسے حالات پیدا فرما دیئے کہ چند ہفتوں میں الطاف الہی کی ضمانت ہو گئی اور مقدمہ جرگے کے سپرد ہو گیا۔

جنوری کے پہلے ہفتے میں آپ حضرت بابا فضل الدین کلیائی کے عرس میں شرکت کے لیے کلیام شریف تشریف لے گئے۔ الطاف الہی بھی آپ کے ہمراہ تھا۔ ایک دن صبح ناشتے کے بعد آپ نے اس سے مخاطب ہو کر فرمایا: ”میں نے تمہارے لیے حضرت بابا جی (حضرت

بابا فضل دین کے دربار میں دعا کی تھی۔ آج نصف شب کے قریب عالم غیب سے مجھے آواز سنائی دی کہ ”الطاف الہی بری“ اللہ رب العزت علام الغیوب ہے۔ وہی جانتا ہے کہ اس کی مشیت میں کیا ہے۔ کچھ عرصہ بعد جرگے نے فیصلہ سنایا تو اللہ کے فضل و کرم سے الطاف الہی سمیت سب لوگ بری ہو گئے۔ اس فیصلے پر گاؤں والے حیران تھے کیونکہ یہ پہلا مقدمہ قتل تھا جس کا فیصلہ خلاف توقع ہوا۔

تمہارے منہ سے جو نکلی وہ بات ہو کے رہی
 جو ہونے والی تھی آخر وہ بات ہو کے رہی
 کہا جو شب کو کہ دن ہے تو دن نکل آیا
 کہا جو دن کو کہ شب ہے تو رات ہو کے رہی

بقول مولانا روم:

گفتہ او گفتہ اللہ بود
 گرچہ از حلقوم عبد اللہ بود

خواص خان اور فتوح کی فراوانی:

خواص خان مرحوم ایک درویش صفت انسان تھا۔ سلسلہ نقشبندیہ میں آستانہ عالیہ رجو عیہ شریف کا مرید تھا۔ اس کے دل میں ایک تڑپ تھی۔ وہ حصول مقصد کی خاطر جہاں بھی کسی اللہ کے بندے کا پتہ چلتا، پہنچ جاتا۔ لیکن گوہر مقصود تھا کہ ہاتھ نہ لگتا۔ بقول کسے ”جو سندنہ پائندہ“ جو ڈھونڈتا ہے وہ آخر پا ہی لیتا ہے۔ اس نے اس دوران میں تکیہ شریف کے بارے میں سنا تو آپ کی خدمت میں حاضر ہوا۔ آپ کی صحبت اور توجہ کی برکت سے اللہ تعالیٰ نے

اسے ذوق و شوق کی وہ دولت عطا کی جو اسے کسی اور جگہ سے حاصل نہ ہو سکی۔ خواص خان کیفیت جذب میں اکثر قرب و جوار کے دیہات میں گھومتا رہتا تھا۔ وہ رات مسجد میں گزارتا۔ اذان اس عقیدت اور شوق سے دیتا کہ اس کی پرسوز آواز سننے کے لیے لوگ منتظر رہتے۔ اس نے ایک دن آپ سے حضرت داتا گنج بخشؒ کے مزار پر حاضری کے لیے اجازت طلب کی۔ آپ نے زاد سفر کے طور پر اسے پانچ روپے عطا فرمائے۔ ان دنوں لاہور کا کرایہ پانچ روپے ہوا کرتا تھا۔ بقول خواص خان مرحوم کہ جب میں اڈے پر گیا تو ایک اجنبی شخص آیا اور میری جیب میں کچھ رقم ڈال کر چلتا بنا۔ اس کے بعد راستے میں مجھے جو شخص بھی ملتا، کچھ نہ کچھ دے جاتا۔ میں لاہور سے واپس آیا تو وہ پانچ روپے، جو آپ نے عنایت کیے تھے میرے پاس موجود تھے۔ ایک دن نادانستہ مجھ سے وہ پانچ روپے خرچ ہو گئے۔ اس کے بعد فتوح کا سلسلہ ختم ہو گیا۔

خواص خان نے بیان کیا کہ ایک مرتبہ رجب المرجب کا چاند نظر آیا تو میں اپنے گھر سے بہت دور تھا۔ میں نے خواب میں دیکھا کہ تکیہ شریف کے راستے میں لوگوں کا بڑا ہجوم ہے۔ سب لوگ کسی اہم شخصیت کے انتظار میں ہیں۔ تھوڑی دیر بعد آسمان سے ایک پالکی زمین کی طرف آتی دکھائی دی۔ لوگ اس کی طرف دوڑے۔ میں نے کسی سے دریافت کیا کہ لوگ پالکی کی طرف کیوں دوڑ رہے ہیں، اس پالکی میں کون ہے؟ ایک شخص نے جواب دیا تمہیں معلوم نہیں آج تکیہ شریف میں سلطان الہند خواجہ معین الدین چشتی اجمیریؒ کا عرس ہے، جس میں شرکت کے لیے خواجہ غریب نوازؒ بذات خود تشریف لارہے ہیں۔ چنانچہ میں نماز فجر ادا کر کے تکیہ شریف شاہ محمد کی طرف چل پڑا۔ وہاں پہنچا تو واقعی حضرت خواجہ غریب نوازؒ کا عرس منایا جا رہا تھا اور آخری ختمِ قتل جاری تھا۔

خیر اللہ خان اور سید گل پیر کی بددعا:

خیر اللہ خان آپ کا درباری قوال تھا۔ اس کی طبیعت میں بلا کا غصہ تھا۔ اکثر کسی نہ کسی سے اس کا جھگڑا ہو جاتا۔ قبلہ سرکار جی اسے منع فرماتے تھے کہ وہ کسی کا دل نہ دکھایا کرے، ورنہ کبھی نقصان اٹھائے گا۔ ایک دفعہ وہ میراں موج دریا کی اولاد میں سے ایک صاحب حضرت سید گل پیر سے جھگڑ پڑا۔ پیر صاحب نے اس سے فرمائش کی کہ میرے ایک مرید کی شادی ہے، تمہیں وہاں جا کر قوالی کا اہتمام کرنا ہوگا۔ لیکن خیر اللہ خان نے معذرت کی۔ شاہ صاحب نے بہت اصرار کیا لیکن وہ نہ مانا۔ شاہ صاحب جلال میں آگئے اور فرمایا کہ اگر میں سید کا بیٹا ہوں تو تم آئندہ کبھی قوالی نہ کر سکو گے۔ شاہ صاحب سیف زباں بزرگ تھے۔ لوگ ان کی بددعا سے ڈرتے تھے۔ خیر اللہ خان تکیہ شریف واپس آ گیا۔ اس نے اس بارے میں قبلہ سرکار جی سے کوئی بات نہ کی۔ چند دن گزرے کہ اس کے گلے میں ایک گلی نمودار ہوئی، جس کی وجہ سے وہ بہت پریشان ہو گیا۔ تب اس نے تمام رواد آپ کے گوش گزار کر دی۔ ساتھ ہی اس حقیقت کا اعتراف بھی کیا کہ وہ شاہ صاحب کی حکم عدولی کر کے غلطی کا مرتکب ہوا ہے۔ آپ یہ واقعہ سن کر اس سے بڑے خفا ہوئے اور فرمایا کہ تم نے بڑی زیادتی کی ہے۔ مستجاب الدعاء ہونے کی وجہ سے شاہ صاحب کی بددعا کا اثر لازمی تھا۔ خیر اللہ خان رحم کا طلب گار ہوا اور زار و قطار رونے لگا۔ آپ کو اس پر ترس آ گیا۔ اسے دم فرمایا اور گلے میں ڈالنے کے لیے تعویذ بھی دیا۔ گلی آہستہ آہستہ گلے سے چل کر گردن میں آ گئی اور کچھ عرصہ بعد پھٹ گئی۔ جب سید گل پیر صاحب کو معلوم ہوا تو انہوں نے آپ کی خدمت میں سلام کہلا بھیجا اور معذرت کی کہ مجھے علم نہیں تھا کہ یہ قوال آپ کے آستان سے وابستہ ہے۔ اگر اسے آپ کا سہارا میسر نہ ہوتا تو یہ کسی صورت جانبر نہ ہو سکتا۔

اسی طرح ایک مرتبہ خیر اللہ خان دہمتوڑ (ایبٹ آباد) والے شاہ صاحب سے لڑ پڑا اور بیمار ہو گیا۔ اس پر دوا وغیرہ کا مطلق اثر نہیں ہوتا تھا۔ نقاہت روز بروز بڑھتی جا رہی تھی۔ ایک رات وہ خواب میں شاہ صاحب سے جھگڑتے ہوئے بڑبڑانے لگا۔ قبلہ سرکار جی اس کے قریب ہی تشریف فرما تھے۔ آپ نے اس کی گفتگو سن لی۔ جب وہ بیدار ہوا تو اس سے دریافت کیا کہ تم نیند میں کس سے باتیں کر رہے تھے؟ اس نے عرض کی کہ چند دن پہلے میری دہمتوڑ والے شاہ صاحب سے لڑائی ہو گئی تھی۔ شاہ صاحب خواب میں آئے اور فرمانے لگے کہ ایک ہفتہ باقی ہے اب بھی آ کر معافی مانگ لو، ورنہ اسی طرح سوکھ سوکھ کر مر جاؤ گے۔ آپ کو خیر اللہ خان کی یہ حرکت سخت ناگوار گزری اور فرمایا کہ تمہیں شرم آنی چاہیے۔ تم کیوں ہر ایک سے لڑتے پھرتے ہو؟ پھر پانی دم کر کے اسے پینے کے لیے دیا۔ ہفتہ عشرہ کے بعد اللہ کے فضل و کرم سے وہ بالکل ٹھیک ہو گیا۔ ادھر شاہ صاحب کو بھی اطلاع ہو گئی۔ انہوں نے گل پیر شاہ صاحب کی طرح یہ کہہ کر آپ سے معذرت کر لی کہ میرے علم میں نہیں تھا کہ خیر اللہ خان آپ کے آستان سے وابستہ ہے۔

حسین کریمینؑ کی زیارت:

قبلہ سرکار جی نے فرمایا کہ ایک مرتبہ میں نے خواب میں دیکھا کہ میدان حشر میں لوگوں کے اعمال کا حساب ہو رہا تھا۔ منصف حقیقی کے احکام کے مطابق ہر ایک کو اس کے اعمال کی جزا و سزا کا سامنا کرنا پڑ رہا تھا۔ لوگ ادھر ادھر بھاگ رہے تھے اور کسی واقف و آشنا کا سہارا تلاش کر رہے تھے۔ اس ہجوم میں دو خوبصورت جوان بھی کھڑے تھے۔ مخلوق خدا ان کے گرد جمع تھی۔ ان کے چہرے اس قدر نورانی تھے کہ نظر بھر کے دیکھا

نہیں جا رہا تھا۔ وہ ایک ٹکٹ نما پرچی جس کو عنایت فرماتے، اس کا بیڑا پار ہو جاتا۔ مجھے دو فرشتے پکڑ کر ایک طرف لے جا رہے تھے کہ ان شہزادوں کی مجھ پر نظر پڑ گئی۔ وہ فرشتوں کی اس حرکت پر برہم ہوئے اور ان کی گرفت سے مجھے آزاد کرادیا۔ پھر فرشتوں سے مخاطب ہو کر فرمایا کہ تم ہمارے آدمیوں کو نہیں پہچانتے۔ فرشتوں نے معذرت کی کہ ہم سے بھول ہو گئی۔

آپ نے فرمایا کہ اس وقت میرے ہمراہ اور بھی بہت سے آدمی تھے جو میرے پیچھے پیچھے آرہے تھے۔ وہ ان شہزادوں سے کہتے کہ جناب ہم بھی ان کے ساتھ ہیں۔ مگر میں نے انکار میں سر ہلا دیا۔ جب شہزادوں نے مجھ سے دریافت کیا کہ کیا آپ خوف کی وجہ سے ایسا کہہ رہے ہیں؟ تو میں نے جواب دیا: جی ہاں! وہ میری اس کیفیت پر مسکرا دیے اور تسلی دیتے ہوئے فرمایا: گھبرائیے نہیں۔

قبلہ سرکار جی نے فرمایا کہ میری دانست میں وہ دونوں شہزادے جو اتان جنت کے سردار حضرت امام حسنؑ اور حضرت امام حسینؑ تھے۔ حضور نبی کریم ﷺ حسین کریمینؑ کے بارے میں فرماتے ہیں:

الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ ۝

ترجمہ: امام حسنؑ اور امام حسینؑ جو اتان جنت کے سردار ہیں۔

اس طرح ایک اور مقام پر ارشاد فرمایا:

”اے اللہ میں ان دونوں سے محبت کرتا ہوں، پس تو بھی ان سے محبت کر اور جو

ان سے محبت رکھتا ہے اس سے بھی محبت کر۔“

آپ ﷺ سے کسی نے پوچھا کہ آپ ﷺ کو اہل بیت میں سب سے زیادہ کون پسند

ہے؟ آپ نے ارشاد فرمایا: حسنؑ اور حسینؑ۔

سرکارِ بغداد کی دستگیری:

فرزند نبیؐ ، فاطمہ را نورالعین

لختِ جگر شہنشاہِ بدر و حنین

دلہا پابوسِ قطبِ ربانی را

سلطانِ الاولیاء ، غوثِ الثقلین

ترجمہ: حضورِ رسول کریم ﷺ کے فرزند، حضرت فاطمہؑ کی آنکھوں کے نور۔ بدر و حنین کے شہنشاہ کے لختِ جگر۔ دل اس قطبِ ربانی کے قدم چومتے ہیں۔ وہ اولیاء کے سلطان، دونوں جہاں کے غوث (شیخ عبدالقادر جیلانیؒ) ہیں۔

اللہ تعالیٰ کس طرح ملائکہ اور اولیاء اللہ کی ارواح کے ذریعے مخلوقِ خدا اور بالخصوص ان حضرات کی، جنہیں دوسروں کی راہنمائی کے لیے منتخب کیا جاتا ہے، دستگیری فرماتے ہیں۔ عقل اس کا جواب دینے سے قاصر ہے۔ کیونکہ یہ وہ علم ہے جس کا ہم حواسِ ظاہری سے احاطہ نہیں کر سکتے۔ عقل کے پاس اس کا بھی جواب نہیں کہ صدیوں کے زمانی بعد کے باوجود حضرت شیخ عبدالقادر جیلانیؒ کیونکر اب بھی اپنے مریدوں کی دیکھ بھال فرماتے ہیں۔ درحقیقت یہ راز وہی سمجھ سکتے ہیں جو کسی کے ہو جاتے ہیں یا کسی کو اپنا لیتے ہیں۔ حضرت سیدنا غوثِ اعظمؒ فرماتے ہیں:

نَظَرْتُ إِلَى بِلَادِ اللَّهِ جَمْعًا

كَخَرِّ دَلِيلَةٍ عَلَى حُكْمِ التَّصَالِي

ترجمہ: میں روئے زمین کے تمام شہروں کو ہمیشہ رائی کے دانہ کی طرح دیکھتا ہوں۔

قبلہ سرکار جی کے بچپن کا واقعہ ہے کہ آپ اپنے ہم عمر دوستوں کے ساتھ دریائے دوڑ کی ایک نہر میں نہا رہے تھے، جس کا پانی ایک سرنگ میں سے ہو کر آتا تھا۔ یہ نہر گاؤں کے قریب سے گزرتی تھی۔ ایک جگہ پانی زیادہ گہرا تھا۔ آپ گہرے پانی میں ڈوبنے لگے۔ آپ کے ساتھیوں نے گاؤں میں یہ اطلاع دی کہ آپ پانی میں ڈوب گئے ہیں۔ لوگ دوڑ کر وہاں پہنچے تو یہ دیکھ کر حیران رہ گئے کہ آپ نہر کے کنارے بے ہوش پڑے ہیں۔ وہاں سے اٹھا کر آپ کو گھر لایا گیا۔ دوسرے دن ہوش آیا۔ لیکن یہ معمہ حل نہ ہو سکا کہ آپ کو پانی سے باہر کس نے نکالا تھا۔ آپ فرماتے تھے کہ جب میں تکیہ شریف میں منتقل ہوا تو حضرت غوث اعظمؒ نے خواب میں فرمایا: ”ہم تو بچپن سے ہی تمہاری نگہبانی کر رہے ہیں۔ تمہیں وہ وقت یاد نہیں جب تم پانی میں ڈوب گئے تھے، تمہیں پانی سے باہر ہم نے ہی تو نکالا تھا۔“

خواجہ غریب نوازؒ کی غریب نوازیاں:

ایک دفعہ قبلہ سرکار جی حضرت شیخ معین الدین اجمیریؒ کے مزار پر حاضری کے لیے اجمیر شریف گئے۔ خواب میں حضور خواجہ غریب نواز اجمیریؒ نے ارشاد فرمایا کہ تمہیں اجمیر شریف آنے کی تکلیف اٹھانا پڑتی ہے لہذا پاکپتن شریف میں حضرت بابا فرید الدین گنج شکرؒ کے مزار پر حاضری دے لیا کریں۔ اس کے بعد آپ کا یہ معمول رہا کہ حضرت گنج شکرؒ کے عرس مبارک کی تقریبات میں ضرور شرکت کرتے تھے۔ قیام پاکستان سے قبل ایک مرتبہ پاکپتن شریف حاضر ہوئے تو حضرت گنج شکرؒ نے حکم دیا کہ پیران کلیر کے مزار پر بھی حاضری دیں۔ آپ نے حضرت سے خواب ہی میں دریافت کیا کہ پیران کلیر کون بزرگ ہیں؟ اس سے پہلے آپ پیران کلیر سے متعارف نہیں تھے۔ حضرت گنج شکرؒ نے فرمایا: وہ میرے خلیفہ اور

بھانجے علاؤ الدین علی احمد صابر ہیں۔

حضرت بابا فرید الدین گنج شکر کے حکم کے مطابق آپ نے حضرت علی احمد صابر کے در اقدس پر حاضری دی اور صابری فیض پایا۔ اس خصوصی نسبت کی وجہ سے آپ حضرت فضل الدین چشتی صابری کے عرس میں کلیام شریف بھی حاضری دیا کرتے تھے۔ زندگی کے آخری ایام میں آپ علاج کی غرض سے ایبٹ آباد مقیم تھے۔ ایک روز حالتِ جذب میں فرمانے لگے: ”صابر پاک شہنشاہ ہیں، انہوں نے مجھ مسکین کو جلا کر رکھ دیا ہے۔“

کدام سوختہ جاں دست زد بدامانت

کہ از لباس تو بوئے کباب می آید

ترجمہ: کس دل جلے نے تمہارے دامن کو ہاتھ لگایا ہے کہ تمہارے لباس سے کباب کی بو آ رہی ہے۔

تسخیر نفس:

قبلہ سرکار جی نے ارشاد فرمایا کہ تکیہ شریف کی سکونت کے ابتدائی دنوں میں مجھے خواب میں بہت سے لوگ گندگی کے ڈھیر پر بیٹھے نظر آئے۔ سبھی لوگ ایک دوسرے سے خوش گپیوں میں مصروف ہیں اور وہ مجھے بھی اپنی طرف بلا تے ہیں، لیکن میں ان سے دور بھاگتا ہوں۔ میں نے دیکھا کہ ایک کتا مجھ سے چمٹنے کی کوشش کرتا ہے۔ میں اسے پکڑ کر دور پھینک دیتا ہوں۔ لیکن وہ پھر مجھ سے الجھ جاتا ہے۔ آخر تنگ آ کر میں اسے پاؤں تلے روند ڈالتا ہوں۔ وہ دوبارہ زندہ ہو جاتا ہے۔ دو تین مرتبہ اسی طرح ہوا۔ جب اسے دال گلتی نظر نہ آئی تو زبانِ حال سے بولا کہ میں درحقیقت تمہارا نفس ہوں۔ جس طرح تم مجھے مار رہے ہو اس طرح میں کبھی نہیں مرتا۔ میری حقیقی موت ناجائز خواہشات کو مار دینے میں ہے۔

دیوزادہ نفس را علاج نیست
از عشق بسوز تادیو مسخر گردد

ترجمہ: ابلیس کے شکار نفس کا اور کوئی علاج نہیں ہے۔ اسے عشق کی آگ میں جلا دو تا کہ ابلیس مسخر ہو جائے۔

جس دور میں حضرت بابا محبت علی خان موضع کھیدو میں رہائش پذیر تھے، قبلہ سرکار جی موسم سرما میں ہفتہ عشرہ کے لیے آپ کے ہاں قیام کیا کرتے تھے۔ ہری پور سے بذریعہ بس روانگی ہوتی اور سات کلو میٹر کا سفر پیدل بھی کرنا پڑتا۔ ایک مرتبہ اسی طرح کھیدو جانے کا پروگرام بنا۔ وقت مقررہ پر بوٹا نامی ایک عقیدت مند، جو کسی خان کا ڈرائیور تھا، موٹر کار لے کر حاضر ہوا تا کہ آپ کو بابا جی کی خدمت میں چھوڑ آئے۔ یہ غالباً ۶۰-۱۹۵۹ء کی بات ہے۔ ان دنوں ہری پور میں صرف دو تین امرا کے پاس موٹر گاڑیاں تھیں۔ آپ کار میں سوار ہو کر کھیدو کی طرف روانہ ہوئے اور ہری پور کی سبزی منڈی میں الطاف الہی کے پاس ر کے تاکہ کچھ سبزی وغیرہ ساتھ لے لیں۔ آپ نے فرمایا کہ مجھے موٹر گاڑی میں سوار دیکھ کر ادھر ادھر سے دکاندار اور دوسرے لوگ دوڑے آئے۔ انھیں دیکھ کر میں سمجھ گیا کہ اصل معاملہ کیا ہے؟ چنانچہ کھیدو سے واپس آ کر ایک دن تکیہ شریف سے اکیلا ہی ہری پور کی طرف نکل گیا اور الطاف الہی کی منڈی میں جا کر بیٹھ گیا۔ وہی جگہ تھی اور وہی لوگ۔ لیکن آج کوئی میری ملاقات کے لیے نہ آیا۔ میں نے اپنے نفس کو مخاطب کرتے ہوئے کہا: ”آج دیکھ اپنی اصل قدر و قیمت۔ اس دن تو بہت خوش ہوا ہوگا کہ لوگ استقبال کو دوڑے چلے آ رہے ہیں اور ہاتھ پاؤں چومے جا رہے ہیں۔ جب کہ آج موٹر گاڑی نہ ہونے کی وجہ سے کوئی تیرے استقبال کو نہیں آیا۔“

آپ نے فرمایا کہ ”موجودہ دور میں لوگ درویشوں کی قدر و منزلت بھی ان کی

دنیاوی حیثیت دیکھ کر کرتے ہیں۔ اگر دس بیس آدمی ان کے گرد حلقہ بنائے ہوئے ہوں اور گاڑی بھی موجود ہو تو عموماً یہ سمجھا جاتا ہے کہ اس بزرگ کا مرتبہ بہت بلند ہے۔ حالانکہ فقر و درویشی، عجز و انکساری اور ذلتِ نفس سے عبارت ہے۔“

کبھی ہوئی نہ جہاں میں حکومتِ عشاق
سبب یہ ہے کہ محبت زمانہ ساز نہیں

روحانی علاج گاہ:

جذب و سلوک کے ابتدائی سالوں میں سخت ریاضت و مجاہدے کی وجہ سے آپ کو ایک ایسی بیماری لاحق ہو گئی جس کی وجہ سے نماز کی ادائیگی میں دقت محسوس ہوتی تھی۔ جو نہی نماز کے لیے قیام فرماتے، چکرا کر گرتے اور گھنٹوں بے سدھ پڑے رہتے۔ اس دوران میں آپ کو کوئی آدمی دکھائی دیتا تو تکلیف دو چند ہو جاتی۔ افاقہ بہت دیر بعد ہوتا۔ یہ بیماری آپ کے لیے انتہائی پریشان کن تھی۔ کیونکہ اس کی وجہ سے عبادت و ریاضت میں خلل پڑتا تھا۔

انھی دنوں ایک رات نیم خوابی میں آپ کو کسی روحانی ہسپتال میں منتقل کیا گیا۔ عالم غیب سے آواز سنائی دی کہ یہ حضرت محبوب الہی خواجہ نظام الدین اولیاء کا ہسپتال ہے۔ ٹرکی ٹوپیاں پہنے دو ڈاکٹر دیر تک آپ کا معائنہ کرتے رہے۔ اس دوران میں وہ آپس میں کوئی مشورہ بھی کر رہے تھے۔ ان کی باتوں سے اندازہ ہو رہا تھا کہ سخت ریاضت و مجاہدہ کے اثرات آپ کے دل و دماغ پر مرتب ہوئے ہیں۔ دونوں ڈاکٹروں نے شکایت کی کہ مریض کو بہت دیر سے پہنچایا گیا ہے۔ اب دل کا علاج تو مشکل ہے البتہ دماغ کا کچھ علاج

کیا جاسکتا ہے۔ اس کے بعد ایک ڈاکٹر نے آپ کے سر کو تھاما اور دوسرے نے دوا بھر کر سرنج کی سوئی آپ کی پیشانی کے ایک سرے سے گھما کر دوسری طرف نکال دی۔ اس عمل سے نیم خوابی کی کیفیت ختم ہو گئی اور آپ کی آنکھ کھل گئی۔ بیداری کے بعد آپ کو انجکشن کے ذریعے پیشانی میں داخل کی جانے والی دوا کی ٹھنڈک محسوس ہو رہی تھی۔ اس روحانی علاج کے بعد یہ بیماری ہمیشہ کے لیے ختم ہو گئی۔ اب نماز، تلاوت قرآن کریم اور دوسرے اوراد و وظائف ادا کرنے میں دقت محسوس نہیں ہوتی تھی، لیکن کوئی دوسری کتاب باسانی نہیں پڑھ سکتے تھے۔ حضرت خواجہ نظام الدین محبوب الہی کے روحانی ہسپتال میں کیے جانے والے علاج سے آپ کو بفضل خداوندی دوبارہ عبادت و ریاضت جاری رکھنے پر قدرت حاصل ہو گئی۔ علامہ اقبال نے حضرت محبوب الہی کے بلند مرتبہ و مقام کو یوں بیان کیا ہے:

ستارے عشق کے تیری کشش سے ہیں قائم
نظام مہر کی صورت نظام ہے تیرا

حضرت بابو جی گولڑوی کے بارے میں اظہار عقیدت:

حضرت پیر غلام محی الدین گولڑوی المعروف بابو جی کے انتقال کے چھ ماہ بعد ایک دن آپ نے فرمایا کہ آج رات حضرت بابو جی خواب میں آئے۔ انہوں نے شکوہ کیا کہ دنیا میں میری مصروفیات اتنی زیادہ تھیں کہ مجھے آپ کا علم نہ ہو سکا، جب کہ آپ کو میرے متعلق آگا ہی تھی۔ اگر میرے جنازے میں نہیں آسکے تھے تو کم از کم فاتحہ کے لیے ہی تشریف لے آتے۔

اس خواب کے بعد آپ جلد ہی پیر صاحب کے مزار پر حاضر ہوئے۔ آپ فرماتے

تھے کہ حضرت بابو جی سچے عاشق رسول ﷺ تھے۔ میں نے ایک دفعہ خواب میں دیکھا کہ قبلہ

بابو جی اور میں مدینہ منورہ میں روضہ رسول ﷺ کے اندر کھڑے ہیں۔ آسمان سے روضہ انور تک ایک تیز روشنی اتر رہی ہے۔ عالم غیب سے یہ آواز سنائی دی کہ یہ اللہ کا راز ہے جسے کوئی نہیں سمجھ سکتا۔

ادب گاہیست زیر آسماں از عرش نازک تر
نفس گم کردہ می آید جنید و بایزید ایں جا

خواب میں نازگاہ بابا جسگراں والے کی زیارت:

نواب صاحب لستاں در بند کے قریب جسگراں نامی ایک گاؤں ہے۔ قیام پاکستان سے قبل وہاں رحمت اللہ نام کے ایک بزرگ گزرے ہیں۔ انھیں ”نازگاہ بابا جسگراں والے“ کے نام سے بھی یاد کیا جاتا تھا۔ ان کا انتقال ۱۹۳۳ء میں ہوا۔ ان کا شہرہ دور دراز کے علاقوں تک تھا۔ لوگ پیادہ پا طویل سفر طے کر کے ان کی زیارت کے لیے حاضر ہوتے۔ ان کی زبان سے نکلا ہوا کوئی لفظ خطا نہ جاتا۔ روشن ضمیر ایسے تھے کہ میلوں دور سے آنے والے کا پتہ بتا دیتے۔ تارک الدنیا اس طرح کہ دن بھر جو نذر نیاز آتی شام تک غریبوں، مسکینوں میں تقسیم فرما دیتے، دوسرے دن کے لیے کچھ بچا کر نہ رکھتے۔ اس میں سے عزیزوں اور رشتہ داروں کو بھی کچھ نہ دیتے۔

ایک مرتبہ سرکار جی نے خواب میں ان کی زیارت کی۔ انھوں نے گلہ کیا کہ آپ مجھے ملنے نہیں آتے۔ آپ نے عرض کیا کہ بابا جی آپ گالیاں دیتے ہیں اور مارتے بھی ہیں۔ کیا میں گالیاں کھانے آپ کے پاس آؤں؟ نازگاہ بابا فرمانے لگے: کیا میں پاگل ہوں؟ وہ لوگ جنہیں میں مارتا ہوں، درحقیقت انسانی شکل میں درندے ہوتے ہیں۔ اگر میں انہیں نہ

ماروں تو کیا وہ مجھے یہاں رہنے دیں گے؟ اس خواب کے کچھ عرصہ بعد نانگا بابا کا انتقال ہو گیا۔ قبلہ سرکار جی فرماتے تھے کہ حضرت بابا جی جسگراں والے مقبولان بارگاہ میں سے تھے اور علاقے کے باطنی امور کی نگرانی انھی کے ذمہ تھی۔

الولی (در بند) کا ایک لڑکا علی بہادر قیام پاکستان سے پہلے ہری پور میں پٹوار ٹریننگ سکول میں کورس کر رہا تھا۔ ایک روز کسی واقف کار کے ساتھ قبلہ سرکار جی کی خدمت میں حاضر ہوا۔ اسے آپ سے عقیدت ہو گئی اور وہ قلبی طور پر یہیں کا ہو کر رہ گیا۔ وہ روزانہ چھٹی کے وقت تکیہ شریف آتا اور جب تک آپ کو دیکھ نہ لیتا اسے چین نہ آتا۔ ایک دن اسے نجانے کیا سوچھی، اس نے پٹوار سے متعلقہ کتابیں زمین پر دے ماریں اور یہ کہہ کر کہ حرام کھانے کے لیے یہ مصیبت کیوں اٹھاؤں، اس نے ٹریننگ سکول جانا چھوڑ دیا۔ اس کے والد کو اطلاع ملی تو وہ آپ کے پاس آیا اور شکایت کی کہ یہاں ”کچھ“ کھانے پینے کی وجہ سے علی بہادر حواس کھو بیٹھا ہے اور اس نے ٹریننگ لینا چھوڑ دی ہے۔ وہ اسے ساتھ لے کر موہڑہ شریف کے ایک خلیفہ بغدادیہ (انک) والے پیر صاحب کے پاس گیا۔ لیکن علی بہادر پر کوئی اثر نہ ہوا۔ پھر اُسے گھوڑے پر بٹھا کر جسگراں والے بابا جی کی خدمت میں لے جایا گیا۔ بابا جی نے علی بہادر کے باپ کو دور سے دیکھتے ہی گالیاں دینا شروع کر دیں اور فرمایا: ”اسے میرے پاس کیوں لائے ہو؟ اسے کوئی نشہ آور چیز نہیں کھلائی گئی۔ اسے تم جہاں سے لائے ہو وہیں واپس لے جاؤ۔ اس کی شفا وہیں مقدر ہے، در بدر پھر تباہے سود ہوگا۔“ بابا جی کی باتیں سن کر علی بہادر کے باپ کی آنکھیں کھل گئیں۔ اسے اندازہ ہوا کہ وہ حضرت قبلہ سرکار جی سے اپنے بیٹے کے متعلق شکوہ کر کے گستاخی کا مرتکب ہوا ہے۔ وہ اسے لے کر دوبارہ آپ کی خدمت میں حاضر ہوا۔ پاؤں پکڑ کر معافی مانگی اور عرض کی کہ میں سمجھا تھا کہ میرا بیٹا

تک یہ شریف میں رہنے کی وجہ سے منشیات کا عادی ہو گیا ہے۔ قبلہ سرکار جی نے فرمایا: تمہیں چاہیے تھا کہ حقیقت حال اپنے بیٹے سے ہی پوچھ لیتے۔ اب اسے اپنے ساتھ لے جاؤ اور اس کی شادی کر دو۔ یہ ان شاء اللہ ٹھیک ہو جائے گا۔ آپ کے حکم کے مطابق علی بہادر کی شادی کر دی گئی۔ قیام پاکستان سے قبل وہ بمبئی میں ملازم تھا۔ پھر اس کی کوئی خبر نہیں ملی۔

دارا و سکندر سے وہ مرد فقیر اولیٰ
ہو جس کی فقیری میں بوئے اسد اللہی

حضرت پیر مہر علی شاہ گولڑویؒ کی نصیحت:

قبلہ سرکار جی نے ایک مرتبہ فرمایا کہ ”مجذوب مجھے ابتدا سے ہی اچھے لگتے تھے۔ اس پسندیدگی کی وجہ میرے نزدیک صرف یہی تھی کہ وہ عشق و محبت میں اس قدر بے خود و سرمست ہوتے ہیں کہ کسی دوسری طرف ان کا دھیان ہی نہیں جاتا۔ اس پر خطر راہ پر چلتے ہوئے انہیں اپنی جان کی بھی پروا نہیں ہوتی۔“

قبلہ سرکار جی کی ملاقات قبلہ پیر مہر علی شاہ گولڑویؒ سے ان کی حیات میں تو نہ ہو سکی، البتہ آپ نے ان کے پہلے عرس پر ان کے مزار پر حاضری دی۔ ان ہی دنوں خواب میں پیر صاحب گولڑویؒ کی زیارت ہوئی۔ انہوں نے فرمایا: ”آپ کو مجذوبوں کے طریقے میں کشش محسوس ہوتی ہے لیکن اس حقیقت کو بھی یاد رکھیے کہ صاحب شریعت علیہ الصلوٰۃ والسلام اس انداز کو پسند نہیں فرماتے۔ کیونکہ آپ ﷺ کے نزدیک سب سے افضل طریقہ وہی ہے جس میں سالک تکلیفیں اور صعوبتیں برداشت کرتا ہوا، راہ سلوک کے مدارج و منازل طے کر کے منزل مراد (رضائے الہی) تک پہنچے اور امتِ مصطفویٰ علیہ التحیۃ والثناء کو فائدہ پہنچاتا رہے۔“

قبلہ سرکار جی نے فرمایا کہ خواب میں کی گئی تلقین کو پیش نظر رکھتے ہوئے میں نے مجاذیب سے رغبت کا سلسلہ ترک کر دیا۔

مولانا سکندر علی مرحوم کا خواب:

مولانا سکندر علی مرحوم نہ صرف آپ کے استاد تھے بلکہ آپ کے والد گرامی کے قریبی دوست بھی تھے۔ ان کا تعلق موضع شاہ محمد سے تھا۔ آپ ان کا بڑا احترام کرتے تھے۔ جب کبھی مولانا صاحب کا آپ سے آنا سامنا ہوتا تو فرماتے ”افضل تم نے کیا حال بنا رکھا ہے۔ اپنی جائیداد اور گھر بار سنبھالو اور نماز پڑھو۔ بس یہی فقیری ہے۔ معلوم نہیں تمہیں کسی نے کیا کر دیا ہے۔“ آپ ان کی گفتگو احترام سے سنتے لیکن کوئی جواب نہ دیتے تھے۔ چونکہ مولانا مرحوم کو صوفیا سے سوائے زن تھا اس لیے وہ نجی محفلوں میں بھی یہی کہتے تھے کہ انہوں نے لوگوں کو گمراہ کرنے کے لیے ویسے ہی ڈھونگ چا رکھا ہے۔

ایک دن علی الصبح مولانا نے ایک آدمی آپ کی خدمت میں بھیج کر درخواست کی کہ میرے لیے دعا فرمائیں میرا خاتمہ بالخیر ہو۔ ساتھ ہی معذرت بھی کی کہ بوڑھا ہو گیا ہوں چل پھر نہیں سکتا ورنہ خود حاضر خدمت ہوتا۔ قبلہ سرکار جی اس صورت حال پر حیران ہوئے۔ آپ نے پیغام لانے والے شخص سے دریافت کیا کہ استاد جی کو کیسے یہ خیال آ گیا ہے؟ اس نے عرض کی کہ مولانا کہتے ہیں کہ میرے دل میں صوفیا کی قدر و منزلت بالکل نہیں تھی، بلکہ میں تو خان صاحب کے بارے میں بھی اچھا گمان نہیں رکھتا تھا۔ آج رات میں نے خواب میں دیکھا کہ جامع مسجد دہلی میں علما و صوفیا کا ایک بڑا اجتماع ہے جس میں جناب افضل خان صاحب بخاری شریف کا درس دے رہے ہیں۔ اس لیے انہوں نے مجھے آپ کی خدمت میں بھیجا ہے۔

مولانا سکندر علی مرحوم کے بارے میں قبلہ سرکار جی فرماتے تھے کہ ایک دفعہ

میں اجمیر شریف حاضر ہوا تو حضور خواجہ غریب نوازؒ کے دربار میں مولانا کے پوتے مولانا محمود الرحمن سے ملاقات ہو گئی۔ انہوں نے بتایا کہ مولانا یہاں جامعہ عثمانیہ معینیہ میں درسِ حدیث دینے آئے ہوئے ہیں۔ مولانا محمود الرحمن کے اصرار کے باوجود میں نے ان کے ساتھ مولانا کے پاس جانے سے پس و پیش کیا۔ میں جانتا تھا کہ مولانا اپنی عادت کے مطابق کوئی بھی ناگوار بات کہہ سکتے ہیں۔ شاید محمود الرحمن صاحب میری اس کیفیت کو سمجھ گئے۔ انہوں نے بتایا کہ مولانا اب بالکل تبدیل ہو چکے ہیں۔ چنانچہ جب میں ان سے ملنے گیا تو اس بات کی تصدیق ہو گئی کہ ان میں غیر معمولی تبدیلی آچکی تھی۔ وہ بڑے تپاک سے ملے۔ محمود الرحمن صاحب سے کہا کہ انہیں تمام زیارتیں کراؤ اور خاص طور پر خواجہ غریب نوازؒ کے چلے پر بھی لے جانا۔ پھر محمود الرحمن صاحب کے بارے میں بتایا کہ محمود تو ہر وقت قوالیاں سنتا رہتا ہے۔ میں نے عرض کیا: ”استاد جی! آپ کے نزدیک تو یہ سب کچھ بدعت تھا؟“ انہوں نے جواب دیا: ”اللہ تعالیٰ کی حکمتیں انسان کے ذہن میں نہیں آسکتیں۔ میں جب یہاں حاضر ہوا تو مجھ پر منکشف ہوا کہ اولیا اللہ بعد از مرگ بھی زندہ ہوتے ہیں اور خواجہ غریب نوازؒ صرف زندہ ہی نہیں بلکہ ظاہری زندگی سے بھی زیادہ تصرف رکھتے ہیں۔“

محمود الرحمن صاحب نے بتایا کہ مولانا کا معمول تھا کہ رات کو دیر تک مطالعہ فرماتے۔ دیر سے سونے کی وجہ سے صبح کی نماز اکثر قضا ہو جاتی۔ اجمیر شریف کے لوگ حضرت خواجہ غریب نوازؒ کے روضے کا بڑا احترام کرتے تھے۔ اباجی جان بوجھ کر سوتے وقت پاؤں مزار شریف کی طرف کرتے اور کہتے کہ یہ تو مر کر مٹی ہو گئے ہیں۔ جاہل ارادت مندوں نے عقیدت کا ڈھونگ چا رکھا ہے۔ حقیقت میں کچھ بھی نہیں۔ اباجی نے ایک رات سحری کے وقت پانی منگوا کر وضو کیا اور نماز تہجد ادا کی۔ انہیں خواب میں خواجہ غریب نوازؒ کی زیارت

ہوئی۔ بڑا نورانی چہرہ تھا۔ فرماتے تھے کہ اتنے بڑے عالم ہو کر غفلت کی نیند سوتے ہو۔
مجھے تمہارے علم کا لحاظ ہے ورنہ تمہیں پتہ چل جاتا کہ اللہ کا ولی زندہ ہوتا ہے یا مردہ۔
ہر گز نمیرد آنکہ دلش زندہ بخد بعشق
ثبت است بر جریدہ عالم دوام ما

سیاسی لیڈروں کی ہوس پرستی:

قیام پاکستان سے دو تین سال قبل قبلہ سرکار جی نے خواب میں دیکھا کہ ایک میدان میں مخلوق خدا کا جم غفیر ہے۔ حد نگاہ تک انسان ہی انسان نظر آتے ہیں۔ دو بھینسے آپس میں لڑ رہے ہیں۔ دونوں دور سے دوڑ کر ایک دوسرے کی طرف آتے ہیں۔ جب آپس میں ٹکراتے ہیں تو انسانوں کی ایک بڑی تعداد ان کے پاؤں تلے کچلی جاتی ہے۔ جس کے نتیجے میں بہت سی ہلاکتیں ہوتی ہیں۔

آپ نے فرمایا کہ درحقیقت بھینسوں کی وہ جنگ ہندوؤں اور مسلمانوں کے دو قومی نظریے کی جنگ تھی جس کی وجہ سے تقسیم کے وقت ہزاروں انسانوں کا خون پانی کی طرح بہا یا گیا۔

اسی طرح قیام پاکستان کے بعد آپ نے خواب میں دیکھا کہ بھیڑیے زندہ بکریوں کی کھالیں اتار رہے ہیں۔ درحقیقت وہ خود غرض مسلمان لیڈر ہیں، جو بھیڑیوں کی طرح غریب عوام کا خون چوس رہے ہیں۔ لیکن حرص و آرزو سے ان کا جی نہیں بھرتا۔

اس خطرناک ریاستی استبداد اور حرص و ہوس کے دور میں ایک حدیث پاک کا مطالعہ مفید رہے گا جس کا مفہوم یہ ہے کہ ”اگر دو بھوکے بھیڑیے کسی ریوڑ میں چھوڑ دیئے جائیں تو وہ اسے اتنا نقصان نہیں پہنچاتے، جتنا دولت کی ہوس انسان کے دین کو پہنچاتی ہے۔“

ایثار و قربانی کا اجر:

وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ ۝

مندرجہ بالا آیت کریمہ کے موضوع کو پیش نظر رکھتے ہوئے قبلہ سرکار جی نے واقعہ بیان فرمایا کہ ایک دفعہ میں حضرت شاہ عبداللطیف قادری قلندری المعروف حضرت بری امام (مدفن - نور پور شاہاں، اسلام آباد) کے عرس میں حاضر تھا۔ رات کو جب محفلِ سماع ختم ہوئی تو آرام کے لیے مجھے ایک قبر کے قریب جگہ ملی۔ جہاں میں کبیل بچھا کر لیٹ گیا۔ جلد ہی نیند نے آیا۔ میں نے دیکھا کہ صاحب مزار ایک بڑا سا عصا ہاتھ میں پکڑے ہوئے ہیں اور مجھ سے مخاطب ہو کر کہتے ہیں: ”سب سے بڑی عبادت ایثار و قربانی ہے۔ بشرطیکہ اللہ رب العزت اس کی توفیق عطا فرمائے۔“

قبلہ سرکار جی نے فرمایا کہ صبح میں نے ایک واقف حال سے دریافت کیا کہ یہ قبر کس کی ہے؟ اس نے بتایا کہ یہ اس گجر گوالہ کی قبر ہے جو حضرت بری امام کو اپنی بھینسوں کا دودھ پیش کرتا تھا۔ لیکن جب ایک ایک کر کے اس کی تمام بھینسیں مر گئیں، تب بھی اس کی عقیدت و محبت میں کوئی فرق نہ آیا۔ اس کا یہ عمل بری امام کو بہت پسند تھا۔

ہر چہ داری صرف کن در راہ او

ترجمہ: تو جو کچھ رکھتا ہے، اسے اللہ کی راہ میں خرچ کر دے۔

اس لیے اللہ کا فرمان ہے:

لَنْ تَنَالُوا الْبِرَّ حَتَّىٰ تُنْفِقُوا ۝

ترجمہ: ہرگز تم نیکی نہیں پاسکتے جب تک تم وہ خرچ نہ کرو جس سے تمہیں محبت ہے۔

کشمیری نمبردار کا خواب:

قبلہ سرکار جی نے مذکورہ موضوع سے مطابقت رکھنے والا ایک اور واقعہ ذکر فرمایا کہ کشمیر کے ایک مولوی صاحب نے دورانِ گفتگو بتایا کہ ایک دفعہ ان کے گاؤں میں ایک عجیب واقعہ رونما ہوا۔ گاؤں کے نمبردار نے لوگوں کو اکٹھا کیا اور بتایا کہ میں تین دن سے مسلسل خواب میں دیکھ رہا ہوں کہ دریا کے کنارے جو صاحب مزار ہیں، وہ مجھے فرما رہے ہیں کہ دریا کا پانی میری قبر کے قریب آ گیا ہے، اس لیے مجھے یہاں سے کسی دوسری جگہ منتقل کیا جائے۔ گاؤں والوں نے بہ یک زبان اس خدمت کو خوش نصیبی کی علامت قرار دیا۔ اتفاقاً راتے سے ایک دن مزار مبارک کو شوق کیا گیا اور جب صاحب مزار کے جسدِ مبارک پر نظر پڑی تو لوگ حیران رہ گئے۔ کیونکہ ان کی میت بالکل تر و تازہ تھی۔ یوں گمان گزرتا تھا جیسے انھیں کچھ دیر پہلے دفن کیا گیا ہے۔ ان کا نورانی چہرہ دیکھ کر یہ محسوس نہیں ہوتا تھا کہ یہ صدیوں پرانے شخص کی میت ہے۔ حیران کن بات یہ تھی کہ انھوں نے دائیں ہاتھ سے اپنی ڈاڑھی پکڑی ہوئی تھی۔ جسدِ مبارک کو احترام و عقیدت کے ساتھ نسبتاً محفوظ مقام پر دفن کر دیا گیا۔ ہر شخص میت کی تازگی اور چہرے کی نورانیت سے بہت متاثر تھا اور ڈاڑھی پر ہاتھ والے معمر کی حقیقت جاننا چاہتا تھا۔ نمبردار نے ان کی روح پر فتوح کے ایصالِ ثواب کے لیے ختم قرآن کا اہتمام کیا اور ان بزرگوں سے استدعا کی کہ وہ اس معمر سے پردہ اٹھائیں۔

چند دن بعد وہ بزرگ دوبارہ نمبردار کو خواب میں دکھائی دیئے۔ انھوں نے بیان کیا کہ میری زندگی میں ایک دفعہ سخت قحط پڑا۔ لوگ غلہ کی تلاش میں مارے مارے پھرنے لگے۔ مجھے بھی تین دن بعد ایک روٹی دستیاب ہوئی۔ کھانے کو بیٹھا ہی تھا کہ سائل کی آواز سنائی دی۔ وہ بھی کئی

دن سے فاتے سے تھا۔ میں نے آدھی روٹی اسے دے دی اور آدھی خود کھالی۔ موت کے بعد اس فقیر کو روٹی دینے کا جو اجر اللہ رب العزت کی طرف سے مجھے عطا ہوا، میں اس پر حیران و ششدر رہ گیا اور اس حسرت میں میرا ہاتھ بے ساختہ ڈاڑھی پر پڑا کہ اگر میں صبر کرتا اور پوری روٹی اُسے دے دیتا تو میرے حق میں کتنا اچھا ہوتا۔

مولانا روم فرماتے ہیں:

گفت پیغمبر کہ حق فرمودہ است
 من نہ گنجم ہیچ در بالا و پست
 در زمین و آسمان و عرش نیز
 من نہ گنجم ایس یقین داں اے عزیز!
 در دل مومن بگنجم اے عجب
 گر مرا جوئی دراں دلہا طلب

ترجمہ: نبی کریم ﷺ نے فرمایا ہے کہ اللہ تعالیٰ نے ارشاد فرمایا کہ میں اونچائی نیچائی میں نہیں سماتا۔ اے عزیز! یہ یقین جانو کہ میں زمین، آسمان اور عرش میں بھی نہیں سماتا۔ کتنی عجیب بات ہے کہ مومن کے دل میں سما جاتا ہوں۔ اگر مجھے ڈھونڈنا چاہتے ہو تو دلوں میں ڈھونڈو۔

خانقاہوں پر محکمہ اوقاف کا قبضہ:

فیلڈ مارشل ایوب خان کے دور حکومت میں محکمہ اوقاف نے ملک کی بڑی بڑی خانقاہوں اور مزارات پر قبضہ کر لیا۔ جس کے خلاف ملک کے طول و عرض میں مختلف خانقاہوں کے سجادہ نشینوں اور متولیوں نے بڑا احتجاج کیا۔ ظاہر ہے اس کارروائی سے خانقاہوں سے تعلق

رکھنے والا ہر شخص متاثر ہوا۔ قبلہ سرکار جیؒ بھی اس حکومتی اقدام کی وجہ سے فکر مند تھے۔ آپ پر حکومتی کارروائی کا انکشاف ایک خواب کے ذریعے ہوا۔

آپ نے بیان فرمایا کہ خواب میں میں حضرت داتا گنج بخشؒ کے مزار پر حاضر ہوں۔ ایک وسیع و عریض میدان میں حد نظر تک لوگ جمع ہیں۔ ایک جانب قبلہ بابو جیؒ گولڑوی اپنے چند رفقا کے ہمراہ کسی کے انتظار میں کھڑے ہیں۔ میں نے ایک شخص سے دریافت کیا کہ یہ سب لوگ کیوں جمع ہیں؟ حضرت بابو جیؒ کس کے منتظر ہیں؟ اس نے بتایا کہ درگاہوں اور خانقاہوں پر منتظمین اور محافظوں سے ایسی نازیبا حرکات سرزد ہوئی ہیں کہ حضرت داتا گنج بخشؒ اور حضرت بابا فرید الدین گنج شکرؒ نے ناراض ہو کر عالم روحانیت میں ان مقامات مقدسہ کا انتظام محکمہ اوقاف کے سپرد کر دیا ہے۔ چونکہ گولڑہ شریف کی خانقاہ بھی اوقاف کے سپرد کی جا رہی ہے اس لیے پیر صاحب گولڑہ شریف بھی یہاں حاضر ہیں۔ انھوں نے درخواست کی ہے کہ ہماری درگاہ کا نظام صحیح طریقے سے چل رہا ہے اس لیے اسے واگزار کیا جائے۔ آج اس سلسلے میں حضرت داتا گنج بخشؒ اور حضرت گنج شکرؒ یہاں تشریف لائیں گے اور گولڑہ شریف کی خانقاہ کے متعلق فیصلہ سنائیں گے۔ چند دن بعد پتہ چلا کہ محکمہ اوقاف، عدالت میں مقدمہ ہار گیا ہے اور فیصلہ پیر صاحب گولڑویؒ کے حق میں ہو گیا ہے۔

ایک مرتبہ آپ کو خواب میں حضرت بری امامؒ کی زیارت ہوئی کہ ایک پالکی میں سوار آسمان سے اپنی خانقاہ میں اتر رہے ہیں۔ مجاور منہ کے بل زمین پر پڑے رو رہے ہیں اور عرض کر رہے ہیں کہ ہمیں یہ درگاہ واپس دلانی جائے۔ دریافت کرنے پر پتہ چلا کہ حضرت بری امامؒ بھی اپنی درگاہ پر ہونے والی غیر شرعی حرکات کی وجہ سے ناراض ہو کر مدینہ منورہ چلے گئے تھے۔ البتہ محکمہ اوقاف کے قبضے کے بعد آپ کو دوبارہ نور پور شاہاں (اسلام آباد) بھیج دیا گیا کہ اپنے ارادت

مندوں کو روحانی فیض عطا کریں۔

نعرہ ”حق ہو“ کی تاثیر :

قبلہ سرکار جی نے فرمایا کہ جب میں گاؤں چھوڑ کر تکیہ شریف منتقل ہوا تو اکثر رات کے وقت موضع شاہ محمد سے ملحقہ مضافات کے فقرا اور درویش روحانی طور پر مجھے تنگ کرنے کی کوشش کرتے تھے۔ بظاہر اس پر خاش کی کوئی وجہ سمجھ میں نہیں آتی تھی۔ ایک رات میں نے خواب میں دیکھا کہ بہت سے مشائخ، جن کا ہمارے علاقے میں کافی اثر و رسوخ ہے اور مشہور و معروف روحانی سلسلوں سے تعلق رکھتے ہیں، اکٹھے ہو کر مجھ سے مطالبہ کر رہے ہیں کہ تم تکیہ شریف چھوڑ کر کہیں اور چلے جاؤ، کیونکہ یہ جگہ ہماری ولایت میں ہے۔ میں نے انھیں عرض کیا کہ ”یہ جگہ تو میرے آباؤ اجداد کی ہے کسی نے مجھے ہبہ نہیں کی اور نہ ہی مجھے پیری مریدی کا شوق ہے کہ میں لوگوں سے نذر نیاز وصول کروں۔ مجھے حضرت شیخ عبدالقادر جیلانی نے یہاں بٹھایا ہے، میں ان کی اجازت و ایما کے بغیر یہ جگہ نہیں چھوڑ سکتا۔“

ایک دفعہ ایک نقشبندی پیر صاحب امتحان کی غرض سے شاہ محمد آئے۔ انھوں نے سن رکھا تھا کہ شاہ محمد کا ایک خان فقیر ہو گیا ہے۔ پہلے وہ گاؤں پہنچے۔ آپ کے بارے میں لوگوں سے پوچھ گچھ کی۔ انھوں نے بتایا کہ وہ تو پاگل اور دیوانہ ہو گئے ہیں اور جائیداد فروخت کر کے لوگوں کو کھلا رہے ہیں۔ اگر ان سے ملنا ہے تو گاؤں سے باہر ایک تکیہ ہے وہاں چلے جاؤ۔ پیر صاحب آپ کے پاس آگئے۔ انھیں دیکھ کر آپ نے فرمایا کہ آپ تو پڑھے لکھے اور دانا آدمی ہیں، ایک پاگل اور دیوانے کے پاس کیا لینے آئے ہیں؟ پیر صاحب نے جواب دیا کہ ہم تو یہ بات نہیں کہتے البتہ آپ کے گاؤں والے ایسا کہتے ہیں۔ وہ آپ کے پاس زیادہ دیر نہ بیٹھ سکے اور اجازت لے کر چلے گئے۔

ایک رات قبلہ سرکار جی ” نے خواب میں دیکھا کہ وہ پیر صاحب اپنے دو تین خلفا کے ساتھ کہیں بیٹھے ہیں اور کچھ پڑھ کر آپ کی طرف پھونک رہے ہیں۔ ان کے دم سے آپ کو اپنا جسم جھلتا ہوا محسوس ہوا۔ غصے اور جلال کی کیفیت میں آپ نے ”حق ہو“ کا نعرہ بلند کیا تو پیر صاحب کا دم بے اثر ہو گیا۔ چند دن بعد ان کے بارے میں معلوم ہوا کہ انھوں نے گیارہویں شریف کا اہتمام کرنا چھوڑ دیا ہے اور دنیا داری کے چکروں میں پڑ گئے ہیں۔

ایک مجذوب کا اعتراف عظمت:

پاکستان کے معرض وجود میں آنے سے پہلے ہری پور میں ایک مجذوب کا بڑا جہ چا تھا۔ رات کو شدید سردی میں وہ دریائے دوڑ کے کنارے پڑا رہتا اور دن کو شہر کا چکر لگاتا تھا۔ وہ بالکل برہنہ رہتا۔ کبھی کسی سے کوئی چیز طلب کرتا نہ کسی کی دی ہوئی چیز قبول کرتا۔ کوئی فقیر بھی اس کے سامنے نہ ٹھہرتا تھا۔ اگر اس کا جی چاہتا تو ہوٹل سے چائے پی لیتا ورنہ فاقے سے رہتا۔

ایک دن ہری پور کے چند آزاد مناش جوان اسے آزمانے تکیہ شریف لائے۔ وہ دیکھنا چاہتے تھے کہ آستانہ عالیہ کے بارے میں وہ کیا تاثرات رکھتا ہے۔ جونہی وہ مجذوب تکیہ شریف کی حدود میں داخل ہوا اس نے فوراً اپنے ہمراہیوں سے چادر لے کر ستر ڈھانپ لیا۔ سرکار جی قبلہ اس وقت محفل میں تشریف فرما تھے۔ آتے ہی بڑے ادب و احترام سے محفل میں بیٹھ گیا۔

آپ نے فرمایا کہ وہ مجذوب کسی جلالی اسم کا ورد کر رہا تھا، جس کی تپش سے میرا جسم یوں گرم ہو گیا جیسے ۱۰۲ درجے کا بخار ہو۔ سائیں گوہر الرحمن نے اس سے چائے کے لیے پوچھا تو اس نے کہا کہ میں چائے بھی پیوں گا اور کھانا بھی کھاؤں گا۔ تب اس

نے مزے سے کھانا کھایا اور چائے کی ایک بھری چینک بھی پی لی۔ ساتھ آنے والے جوانوں نے اس سے پوچھا کہ اگر ہم تمہیں از خود کوئی چیز دیں تو تم نہیں کھاتے اور یہاں خود مانگ کر کھا رہے ہو؟ مجذوب نے جواب دیا کہ تم لوگ چائے کی ایک پیالی کے عوض پچاس مرادیں مانگتے ہو، جبکہ یہ خدائی لنگر ہے، یہاں کھلا کر معاوضہ طلب نہیں کیا جاتا۔ جب انہوں نے تکیہ شریف کے بارے میں اس کے تاثرات پوچھنا چاہے تو اس نے سختی سے ڈانٹ دیا اور کہا خاموش رہو، یہ ادب کی جگہ ہے۔ تب اس نے اشارے کنائے میں قبلہ سرکار جی کے روحانی مقام کے بارے میں چند باتیں کیں اور پھر آپ سے اجازت لے کر رخصت ہو گیا۔

تکیہ والے خان صاحب کے سپاہی:

ہری پور میں ایک اور مجذوب بھی رہتا تھا۔ وہ ہر وقت ہاتھ میں ایک پیالہ پکڑے رکھتا، جس کی وجہ سے لوگ اسے ”پیالے والا مجذوب“ کہتے تھے۔ سخت جلالی مزاج رکھتا تھا۔ وہ مجذوب دوسرے فقیروں کو بہت تنگ کرتا اور کسی کو شہر میں ٹھہرنے نہیں دیتا تھا۔ ایک رات قبلہ سرکار جی نے خواب میں دیکھا کہ وہ ہاتھ میں ڈنڈا لیے دوسرے مجذوبوں کے پیچھے لگا ہوا ہے۔ اور وہ بیچارے خوفزدہ ہو کر اس کے آگے آگے بھاگ رہے ہیں۔ آپ نے اسے منع کیا کہ انہیں تنگ نہ کرے تو وہ شدید غصے میں آ گیا۔ قریب تھا کہ وہ آپ پر بھی حملہ آور ہوتا۔ آپ نے ”حق فرید“ کا نعرہ لگایا تو وہ مجذوب خوف زدہ ہو گیا اور اس پر کپکپی طاری ہو گئی۔ دوسرے دن وہ شہر چھوڑ کر چلا گیا۔

اسی طرح ہری پور کے ایک اور مجذوب ”بانی بابا“ فرمایا کرتے تھے کہ ہم تکیہ والے

خان صاحب کے سپاہی ہیں۔

زیارت حرمین شریفین:

۱۹۶۷ء کا ذکر ہے کہ ایک دن صبح کے وقت آپؐ محفل میں تشریف فرما تھے۔ حاجی محمد دین صاحب تلو کر آپؐ کی ریش مبارک کا خط بنانے کے لیے حاضر ہوئے۔ انہوں نے عرض کیا: ”حضور! میرا ارادہ ہے کہ اس دفعہ والدہ صاحبہ کے ہمراہ حج پر جانے کے لیے درخواست جمع کراؤں۔ اگر آپ قبول فرمائیں تو آپ کی درخواست بھی ساتھ جمع کرا دی جائے۔“ اس دور میں ہر ضلع سے حجاج کرام کا کوٹہ مقرر تھا۔ آپؐ نے فرمایا: ”ہم درویشوں پر حج فرض نہیں ہے کیونکہ درویش صاحب نصاب نہیں ہوتا۔ باقی رہا اللہ اور اس کے رسول ﷺ کے گھر کی زیارت، یہ بڑی خوش نصیبی کی بات ہے۔ لیکن میں اکیلا نہیں جاؤں گا (راقم الحروف کی طرف اشارہ کرتے ہوئے فرمایا) میرے ساتھ محبوب بھی ہے۔“ حاجی صاحب نے حامی بھری۔ ایبٹ آباد ضلعی دفتر میں پانچ افراد (قبلہ سرکار جی، حاجی محمد دین، ان کی والدہ، مائی ہاجرہ اور راقم الحروف) کی درخواستیں جمع کرا دی گئیں۔ اللہ تعالیٰ کے فضل و کرم سے قرعہ اندازی میں سب کے نام آگئے۔ اس طرح ۱۹۶۷ء میں حج کی سعادت حاصل ہو گئی۔ ان دنوں پاکستان کی معیشت مضبوط تھی۔ پاکستانی دو روپے کا ایک سعودی ریال ہوا کرتا تھا۔ حج کے لیے صرف ۱۳ یا ۱۴ سو روپے جمع کرانے پڑتے تھے۔

حضرت بابا فضل الدین کلیامیؒ کے عرس پر حاضری:

حضرت مخدوم علاؤ الدین علی احمد صابرؒ سے حضرت سرکار جی قبلہ گور و حانی طور پر صابری فیض عطا ہوا تھا۔ تقسیم ہند سے قبل آپ نے دو دفعہ حضرت مخدومؒ کے مزار اقدس پر

کلیر شریف حاضری دی۔ لیکن تقسیم کے بعد آپ وہاں حاضر نہ ہو سکے البتہ اسی نسبت سے ہر سال جنوری میں آپ حضرت بابا فضل الدین چشتی صابریؒ کے سالانہ عرس پر کلیام شریف (مندرہ- روات) حاضری دیتے۔ ۱۹۶۳ء تک عرس کی تقریبات میں باقاعدگی سے شامل ہوتے رہے۔ جب پہلی مرتبہ حاضر ہوئے تو وہاں کسی سے شناسائی نہیں تھی۔ حضرت بابا کلیامیؒ نے ازراہ شفقت خواب میں فرمایا کہ آپ پہلی دفعہ یہاں تشریف لائے ہیں اس لیے سائیں میرا بخشش کے پاس اپنا آدمی بھیج دیں تاکہ وہ آپ کو لنگر اور رہائش کی سہولت بہم پہنچائے۔

آپ فرماتے ہیں کہ بابا کلیامیؒ کے مزاج پر جلالی صفات کا غلبہ تھا۔ میں پہلی مرتبہ ان کے مزار پر حاضر ہوا تو ان کی روحانی توجہ سے جنوری کی ٹھٹھرا دینے والی سردی کے باوجود پسینے میں شرابور ہو گیا۔ باباجی نے ریاضت و مجاہدہ کی حد کر دی تھی۔ ان کے اندر آتش عشق نے ایسا سوز پیدا کر دیا تھا کہ جس پر نگاہ ڈالتے جلا کر رکھ کر دیتے۔ باباجیؒ فرمایا کرتے تھے کہ اکثر لوگوں نے فقر و درویشی کے نام پر دکانداری کر رکھی ہے۔ جب قبر میں اتارا جائے گا تب پتہ چلے گا کہ مالک مانتا بھی ہے یا نہیں۔

حضرت مجدد الف ثانیؒ کے مزار پر حاضری :

قیام پاکستان سے چند سال قبل جب آپ حصول فیض و برکت کے لیے اجمیر شریف اور دہلی کے اولیاء کرام کے مزارات پر حاضر ہوئے تو واپسی پر حضرت مجدد الف ثانیؒ کے مرقد انور پر سرہند شریف بھی حاضری دی۔ آپ فرماتے تھے کہ سردیوں کا موسم تھا۔ میں عصر کے بعد دربار پر حاضر ہوا۔ اُن دنوں جذب کی کیفیت طاری تھی۔ ظاہری حالت مجذوبانہ تھی۔ ارادہ تھا کہ رات مجدد صاحب کے مزار پر گزاروں لیکن خانقاہ کا مجاور سخت مزاج آدمی تھا۔ میرے ساتھ

خواہ مخواہ الجھ پڑا۔ اس نے کہا: ”یہاں سے چلے جاؤ، تم لوگ ویسے ہی پھرتے رہتے ہو۔“ مجھے بھی غصہ آ گیا۔ اس سے تلخ کلامی کے بعد میں نے مجدد صاحب کے مزار پر شکوہ کیا کہ آپ نے ایسے خشک مزاج لوگ رکھے ہوئے ہیں، جو زائرین کو پریشان کرتے ہیں۔ میں واپس جانے لگا، مسجد کے سامنے حجرے میں ایک مولوی صاحب دو تین طالب علموں کے ساتھ بیٹھے تھے۔ انہوں نے خانقاہ کے خادم اور میرے درمیان ہونے والی گفتگو سن لی تھی۔ ایک طالب علم بھیج کر مجھے بلوایا اور کہا آپ مسافر معلوم ہوتے ہیں، اس وقت آپ کو گاڑی نہیں ملے گی، رات ہمارے ہاں بسر کریں صبح چلے جانا۔ بڑے خوش اخلاق تھے۔ ہماری خوب خاطر مدارات کی۔ خادم کے رویے پر معذرت بھی کی کہ وہ خشک مزاج آدمی ہے اور اسے بات کرنے کی تمیز نہیں، آپ محسوس نہ کریں۔ وہ رات میں نے مولوی صاحب کے حجرے میں گزاری۔ سحری کے وقت نیم خوابی کی کیفیت میں مجدد صاحب نے بیدار کیا اور فرمایا: ”تہجد کا وقت ہو گیا ہے، انھیں نماز ادا کریں۔“ پھر فرمایا: ”آپ ویسے ہی ناراض ہو گئے ہیں میں نے تو آپ کو کچھ نہیں کہا۔“

تسخیر جنات کا انجام:

کوہستان کے ایک سید زادہ درویش اکثر آپ کی خدمت میں آتے اور ہفتہ عشرہ قیام کرتے تھے۔ ایک دفعہ وہ آپ کی محفل میں موجود تھے۔ ایک شخص نے عرض کی کہ میری بیٹی کے ساتھ جن ہیں جو بہت تنگ کرتے ہیں۔ بہت سے عاملوں کے پاس جا چکا ہوں، لیکن وہ پیچھا نہیں چھوڑتے۔ آپ نے فرمایا: ہمیں عمل وغیرہ تو نہیں آتا، یہ تعویذ لے جاؤ۔ پانی بھی دم کر کے دیا کہ جن آئے تو مریضہ کو پانی پلانا اور چھینٹے بھی مارنا، اللہ فضل کرے گا۔

اس مناسبت سے سید درویش نے ایک واقعہ سنایا کہ مجھے جنات کو قابو میں لانے کا

جنون کی حد تک شوق تھا۔ جہاں پتہ چلتا کوئی عامل ہے، وہاں پہنچ جاتا۔ لیکن کوئی بھی مجھے جنات مسخر کرنے کا عمل نہ بتاتا۔ ایک پیر صاحب کا شہرہ سنا کہ وہ علاقہ غیر میں رہتے ہیں اور ان کے پاس ایسا عمل ہے کہ آسیب زدہ آدمی ان کے پاس جاتا ہے تو جن وغیرہ کا سایہ اس سے دور ہو جاتا ہے۔ بڑی تلاش اور تگ و دو کے بعد میں وہاں پہنچا۔ جب میں نے پیر صاحب سے اپنا مدعا بیان کیا تو انہوں نے صاف انکار کر دیا کہ میں کسی کو یہ اذن نہیں دیتا۔ آخر ایک دن میں نے بہت اصرار کیا اور کہا کہ میں آل رسول ہوں، مجھے بے حد شوق ہے، حضور نبی کریم ﷺ کے طفیل مجھے یہ عمل سکھا دیں۔ سید کا نام سن کر وہ راضی ہو گئے اور کہا میں تمہیں اپنے پاس رکھ کر چلے کر اؤں گا۔ البتہ اکتالیس دن تنہائی میں رہنا پڑے گا۔ اس دوران میں تمہیں بہت ڈرایا جائے گا، لیکن گھبرانا نہیں، تمہارا کچھ نہیں بگڑے گا۔

چنانچہ جب چالیس دن پورے ہو گئے تو دو دن میرے سامنے آگئے اور کہا کہ ہم آپ کے تابع فرمان ہیں، جو حکم دیں بجالائیں گے۔ اپنا مدعا پا کر مجھے بہت خوشی ہوئی۔ وہ ہر وقت میرے ساتھ رہتے۔ میں انہیں پیسے دیتا کہ کشمیر سے سیب لادو تو وہ لادیتے۔ اکثر اس طرح ہوتا کہ وہ لوگوں کے گھروں سے کھانے پینے کی چیزیں چرالاتے۔ میں بُرا بھلا کہتا تو وہ جواب دیتے کہ آپ نے ہمیں قید کر رکھا ہے، ہمیں کھانے کے لیے کچھ دیں یا ہمیں کسی کے ساتھ لگ جانے کی اجازت دیں۔ جب تک حکم نہیں دیں گے اسے نہیں چھوڑیں گے۔ میں نے کہا مخلوق خدا کو تنگ کرنا تو بہت بری بات ہے۔

کچھ عرصہ بعد میرا پیر صاحب کی ملاقات کے لیے جانا ہوا۔ میں ابھی ان کے پاس ہی ٹھہرا ہوا تھا کہ ان کا انتقال ہو گیا۔ لوگ تجہیز و تکفین کے بعد گھروں کو چلے گئے۔ میں پیر صاحب کی قبر پر تھوڑی دیر کے لیے رک گیا۔ کیا دیکھتا ہوں کہ دو تین جن لکڑیاں اٹھائے ہوئے

آئے اور ان کی قبر پر رکھ کر آگ لگا دی۔ مجھے بڑا غصہ آیا اور انھیں اس نازیبا حرکت سے منع کیا۔ وہ کہنے لگے شاہ جی! پیر صاحب نے زندگی میں تو اللہ کے کلام کے ذریعے ہمیں قید کیے رکھا۔ اب ہم آزاد ہیں۔ اب ان سے اسی طرح بدلہ لیں گے۔ یہ منظر دیکھ کر میں نے توبہ کی اور جو جن میرے زیر تسلط تھے، انھیں آزاد کر دیا۔ نوٹ: (جس شخص کے زیر اثر جن ہوں اسے دوسرے جن بھی نظر آتے ہیں۔)

تکیہ شریف میں سانپوں کی کثرت:

جب آپؐ نے آستانہ عالیہ کی موجودہ جگہ پر سکونت اختیار کی تو یہاں دوسرے حشرات الارض کے ساتھ سانپ بھی کثرت سے پائے جاتے تھے۔ گرمیوں میں حجرے کے اندر اور باہر روزانہ کوئی نہ کوئی سانپ نظر آ جاتا۔ اکثر ایسا ہوتا کہ آپؐ کے بستر کے نیچے سے سانپ نکل آتا یا رات کو نماز کے لیے قیام کرتے تو کوئی نہ کوئی سانپ سامنے آ جاتا۔ لیکن اللہ کے فضل و کرم سے پچاس سال کے طویل عرصے میں سانپوں نے کسی کو نقصان نہیں پہنچایا۔ ایک دفعہ ایسا ہوا کہ خیر اللہ خان قوال آپ کے محفل خانہ والے حجرے میں سویا ہوا تھا کہ دوز ہریلے سانپ اس کی چھاتی پر چڑھ کر آپس میں لڑنے لگے، لیکن اسے خبر تک نہ ہوئی۔ اسی طرح ایک زہریلا سانپ (سنگوڑ) آپ کے سر ہانے کے نیچے ساری رات کنڈلی مارے بیٹھا رہا۔ صبح آپ نے بتایا کہ یہاں سانپ ہے، ذرا دیکھو تو، اسے مار دو۔

آپؐ کے انتقال کے بعد سانپ تکیہ شریف چھوڑ گئے اور پھر کبھی ادھر کا رخ نہ کیا۔ جس کی ظاہری وجہ تو معلوم نہیں ہو سکی، باطن میں کیا راز تھا؟ اللہ ہی بہتر جانتا ہے۔

تکلیہ شریف کے درویش

سائیں گوہر الرحمن مرحوم:

سائیں گوہر الرحمن مرحوم، قبلہ سرکار جی کے دامن کرم سے وابستہ وہ خوش نصیب درویش تھا جو بعد از مرگ آستانہ عالیہ میں دفن ہوا۔ وہ ایک بیوہ ماں کا اکلوتا بیٹا تھا۔ موضع گھماواں کا رہنے والا تھا، جو ایک پہاڑی گاؤں ہے۔ اس کی ماں آپ کے گاؤں شاہ محمد میں محنت مزدوری کر کے گزر بسر کرتی تھی۔ گوہر الرحمن گاؤں میں آپ کی خدمت میں پھول لے کر حاضر ہوتا تھا۔ جب آپ نے تکیہ شریف میں سکونت اختیار کی تو وہاں بھی پھولوں کا نذرانہ پیش کرتا رہا۔ اس وقت اس کی عمر کوئی دس بارہ سال تھی۔ ان دنوں وہ اکثر بیمار رہتا تھا۔

اس کی والدہ نے آپ کی خدمت میں عرض کی کہ اسے اپنے پاس رکھ لیں، وہ آپ کی خدمت کیا کرے گا۔ آپ نے اسے قبول فرمایا اور اس نے تمام عمر آپ کی خدمت میں گزار دی۔ پہلا درویش سائیں گوہر الرحمن ہی تھا جس نے تکیہ شریف میں مستقل سکونت اختیار کی۔ لنگر کا انتظام اسی کے سپرد تھا۔ وہ عمر بھر مجرد رہا۔ آپ نے اس کی ماں کو اجازت دے رکھی تھی کہ اس کی کہیں شادی کر دی جائے لیکن شائد یہ اس کے مقدر میں نہیں تھا۔ قبلہ سرکار جی کے انتقال کے بعد ۱۸- جنوری ۱۹۹۵ء کو سائیں گوہر الرحمن نے وفات پائی۔

سالانہ عرس مبارک، چھٹی شریف اور گیارہویں شریف کے علاوہ آستانہ عالیہ کے کسی بھی ختم شریف میں لنگر وغیرہ کی پکائی کا انتظام محمد اسلم اور نعیم اسلم کے ذمے ہوتا ہے اور وہ تقریباً ۵۰ سال سے بغیر کسی دنیاوی غرض کے یہ خدمت سرانجام دے رہے ہیں۔

سائیں عجب گل المعروف طالب اجمیری:

سائیں عجب گل موضع درویش کا رہنے والا تھا۔ اس کا تعلق پٹھان قوم سے تھا۔

بڑا خوبصورت اور قد آور جوان تھا۔ اپنے نام کے ساتھ طالب اجمیری لکھا کرتا تھا۔ زیادہ وقت کلیام شریف میں حضرت بابا کلیامی کے دربار میں گزارتا۔ البتہ کبھی کبھار تکیہ شریف بھی حاضر ہوتا۔ بڑا جفاکش اور بے غرض انسان تھا۔ کسی قسم کا لالچ یا دنیاوی غرض نہ رکھتا تھا۔ کلیام شریف میں سخت گرمی میں روزہ دار ہونے کے باوجود سارا دن کام کرتا رہتا۔ کلیام شریف کے قریب موضع چلہاری میں ایک روشن ضمیر درویش تھے، جنھیں ”مولوی صاحب“ کہا جاتا تھا۔ ایک دن سائیں عجب گل ان کی خدمت میں حاضر ہوا تو انھوں نے فرمایا کہ ”بابا فضل الدین“ کو تمہارے کام کاج کی ضرورت نہیں، وہ تو فنا فی اللہ تھے۔ تم اس طرح کام کرتے کرتے ختم ہو جاؤ گے۔ تم خواجہ محمد افضل خان کے پاس چلے جاؤ۔“ سائیں عجب گل نے وضاحت چاہی تو مولوی صاحب برہم ہو گئے اور فرمایا کہ ”میں نے جو کہنا تھا کہ دیا، اب تم یہاں سے چلے جاؤ۔“ اس سے قبل وہ تکیہ شریف آتا تھا تو چند دن گزار کر چلا جاتا۔ لیکن اب کی بار آیا تو یہیں کا ہو کر رہ گیا اور پھر یہ آستان اس سے کبھی نہ چھوٹ سکا۔ اس کی عمر نے وفانہ کی اور وہ آپ کی حیات مبارکہ میں بائیس رمضان ۱۹۶۰ء کو حیات مستعار کے تیس سال گزار کر راہی ملک عدم ہوا۔ البتہ جتنا عرصہ تکیہ شریف میں رہا اس نے بڑے خلوص و محبت سے آپ کی خدمت کی۔

حیف در چشم زدن صحبت یار آخر شد

روئے گل سیر ندیدیم و بہار آخر شد

ترجمہ: افسوس کہ پلک جھپکتے ہی محبوب کی صحبت ختم ہو گئی، ہم جی بھر کر پھول کا چہرہ بھی نہ دیکھ پائے کہ بہار ختم ہو گئی۔

سائیں عجب گل اس حوالے سے بہت خوش نصیب تھا کہ قبلہ سرکار جی ہر سال

۲۲- رمضان المبارک کو اس کے ایصالِ ثواب کے لیے ختم شریف کا اہتمام فرماتے تھے۔

آپ نے ایک دفعہ فرمایا: ”جب میں نے پہلی مرتبہ ختم قرآن کا اہتمام کیا تو رات کو خواب میں دیکھا کہ سائیں عجب گل بہت خوش ہے، میرے پاؤں دبا رہا ہے اور گہ رہا ہے کہ میں اس لائق نہیں تھا۔ آپ نے کمال مہربانی سے میرے لیے ختم قرآن کا اہتمام فرمایا، جس کا مجھے بہت اجر ملا۔“

سائیں حیات محمد:

تکیہ شریف کی آبادی کے ابتدائی دنوں میں یہاں دو کچے حجرے تعمیر کیے گئے۔ ان میں سے ایک میں آپ کا قیام ہوتا تھا اور دوسرے میں سائیں گوہر الرحمٰن یا کوئی مہمان آجاتا تو رات بسر کر لیتا۔ موضع گہر خان کا سائیں حیات محمد اس قصبے کا پہلا شخص تھا جو آپ کے پاس آیا۔ وہ دن بھر آپ کی خدمت میں رہتا اور رات کو گھر چلا جاتا۔ ایک مرتبہ گرمیوں کے موسم میں وہ ساتھ والے حجرے میں سویا ہوا تھا کہ گھبرا کر اٹھ بیٹھا اور زور زور سے توبہ استغفار کرنے لگا۔ قبلہ سرکار جی نے اس سے پوچھا: تمہیں کیا ہو گیا ہے؟ وہ آپ کے قدموں میں سر رکھ کر رونے لگا اور عرض کی کہ مجھ سے غلطی ہو گئی، براہ کرم مجھے معاف فرمادیں۔ میں نے سنا تھا کہ موضع شاہ محمد کے خان صاحب دیوانے ہو گئے ہیں اور جائیداد فروخت کر رہے ہیں۔ میں غریب آدمی تھا اور مقروض بھی، اس لالچ میں یہاں آیا کہ میں بھی کچھ حاصل کر لوں۔ لیکن آج خواب میں میں نے دیکھا کہ دو بزرگ، جنہوں نے ہاتھوں میں نیزے پکڑے ہوئے ہیں، شدید غصے میں مجھ سے مخاطب ہیں کہ تم ہوس پرست اور بد طینت انسان ہو، خود ہی یہاں سے نکل جاؤ ورنہ ہم تمہیں مار دیں گے۔

قبلہ سرکار جی حیات محمد کا خواب سن کر مسکرا دیے اور فرمایا: ”تم بھی صحیح سمجھتے تھے اور وہ لوگ بھی ٹھیک ہی کہتے ہیں کیونکہ مال و جائیداد اللہ کے نام پر وقف کر دینے والے کو دنیا دار لوگ

پاگل ہی سمجھتے ہیں۔“

پھر آپ نے حیات محمد کو ایک قطعہ زمین عطا فرمایا کہ وہ اس میں سبزی وغیرہ کاشت کر کے اپنا قرض اتار سکے۔ تکیہ شریف سے ملحق امرود کا باغ حیات محمد کے ہاتھوں ہی لگا ہوا ہے۔ کچھ عرصہ بعد حیات محمد اپنا گاؤں چھوڑ کر مستقلاً تکیہ شریف میں رہائش پذیر ہو گیا اور یہیں وفات پائی۔

ملا بابا خادمِ خانقاہ:

ملا بابا کا اصل نام عبدالجبار خان تھا۔ حضرت پیر صاحب موہڑہ شریف کا مرید تھا۔ اس نے جوانی میں شادی کی تھی لیکن جلد ہی بیوی وفات پا گئی۔ موضع گہر خان کا رہنے والا تھا۔ تکیہ شریف میں لنگر کے ایندھن کا بندوبست کرتا اور روٹی بھی پکاتا تھا۔ ملا بابا کی قبر آستانہ عالیہ کی حدود کے اندر ہے۔

سائیں کرم دین لانگری:

سائیں کرم دین پاکپتن شریف میں حضرت بابا گنج شکر کے لنگر کا منتظم تھا۔ وہ پیٹ کی ایک مہلک بیماری میں مبتلا تھا۔ بہت علاج کے باوجود اسے افاقہ نہ ہوا۔ حضرت گنج شکر نے اسے خواب میں حکم دیا کہ تم ہری پور میں حضرت خواجہ محمد افضل خان چشتی قادری کی خدمت میں حاضری دو۔ اذن سفر ملتے ہی اس نے خواجہ دیوان صاحب سے اجازت طلب کی۔ آپ نے فرمایا: ”تم ایسی بیماری میں مبتلا ہو کہ تمہیں ہر پانچ منٹ بعد رفع حاجت کے لیے جانا پڑتا ہے، اتنا طویل سفر کس طرح طے کرو گے؟“

سائیں کرم دین نے عرض کی: ”حضور! بابا جی کا حکم ہے، وہی اس کا بندوبست

فرمادیں گے۔ چنانچہ دیوان صاحب نے اجازت دے دی۔ اس نے پاکپتن شریف سے ہری پور تک طویل سفر طے کیا۔ راستے میں اسے کوئی تکلیف نہ ہوئی۔ لیکن ہری پور پہنچتے ہی وہ دوبارہ بیمار ہو گیا اور چند دن بعد یہیں وفات پائی۔ سنا ہے کہ عالم نزع میں اس نے قریب کھڑے لوگوں سے کہا کہ مجھے اٹھاؤ، وہ دیکھو حضور گنج شکر تشریف لارہے ہیں۔ اسی کیفیت میں اس کی روح قفسِ عنصری سے پرواز کر گئی۔

پیر محمد داؤد شاہ فریدی:

پیر محمد داؤد فریدی المعروف پیر بابا، حضرت بابا فرید الدین گنج شکر کی اولاد میں سے تھے۔ ہری پور سے دس بارہ کلومیٹر کی مسافت پر موضع نور دی میں رہائش پذیر تھے۔ پیری مریدی آباؤ اجداد سے ورثے میں ملی تھی۔ البتہ دولتِ درد کی تلاش میں انہوں نے بڑی تگ و دو کی۔ جوانی میں فوج سے پنشن پانے کے بعد پیر صاحب موہڑہ شریف کے خلیفہ شاہ صاحب توری شریف، حال مقیم سید آباد نزد نو اں شہرا بیٹ آباد، کے مرید ہوئے۔ اپنے مرشد کی بڑی خدمت کرتے تھے۔ سردیوں میں ٹھنڈیانی کے جنگل میں پیر صاحب کی خدمت میں رہتے۔

بقول پیر بابا، جس دن ہمیں آلو کے ساتھ نمک کھانے کو مل جاتا، اس دن ہماری عید ہوتی۔ اتنی مشکلات کے باوجود گوہر مقصود ہاتھ نہ آیا۔ ایک روز اپنے پیر صاحب سے چلہ کی اجازت طلب کی تو انہوں نے فرمایا: ”میرے پاس تمہارا علاج نہیں ہے۔ پاکپتن شریف چلے جاؤ اور راہنمائی حاصل کرو۔“ پیر بابا کسی جاننے والے کے ساتھ حضرت بابا محبت علی خان کی خدمت میں حاضر ہوئے۔ بابا جی نے فرمایا کہ ”آپ پڑھے لکھے دانا آدمی معلوم ہوتے ہیں اس لیے خان صاحب کے پاس تکیہ شریف چلے جائیں۔ وہ عربی، فارسی جانتے ہیں وہی آپ

کی راہنمائی کر سکیں گے۔ میں تو یہاں مسافر ہوں، اپنا گھر بار بھی نہیں رکھتا۔“ داؤد شاہ صاحب قبلہ سرکار جی کی خدمت میں حاضر ہوئے۔ حضرت بابا گنج شکر کی اولاد ہونے کے ناطے آپ نے بڑی شفقت فرمائی۔ آپ کی توجہ خاص سے پیر بابا کو اللہ تعالیٰ نے ایسا ذوق و شوق عطا فرمایا کہ شاید سینکڑوں چلے کرنے سے بھی میسر نہ آتا۔

پس از سی سال این معنی محقق شد بہ خاقانی

کہ یک دم با خدا بودن بہ از ملک سلیمانی

ترجمہ: تیس برس کے بعد خاقانی پر یہ راز کھلا کہ یادِ خدا کا ایک لمحہ بھی ملک سلیمان سے بہتر ہے۔ پیر بابا ایک صاحبِ درد انسان تھے۔ محفلِ سماع میں اکثر ان پر وجد کی کیفیت طاری ہو جاتی۔ ایک دن انھوں نے قبلہ سرکار جی سے گیارہویں شریف کا ختم دلوانے کی اجازت طلب کی۔ آپ نے فرمایا: ”پیر بابا! ہمیں آج کل کی رسمی پیری مریدی نہیں آتی، ہم تو صرف اتنا جانتے ہیں کہ محبتِ محض اللہ کی رضا کی خاطر ہونی چاہیے۔ یہی سب سے بڑا کمال ہے۔ یہ وہ دولت ہے کہ اللہ جسے چاہے عطا فرمادے۔“ پھر آپ نے نصیحت فرمائی کہ ”آپ اللہ کی رضا کے لیے ان بزرگوں کی دُعا و فاتحہ کا اہتمام کرنا چاہتے ہیں تو کبھی کسی سے کوئی چیز طلب نہ کرنا۔ اگر کوئی بغیر مانگے کچھ دے تو انکار بھی نہ کرنا۔ آپ کے ہر کام میں لٹہیت ہونی چاہیے۔ میں بھی آپ کے حق میں دعا کروں گا۔“ اس کے بعد پیر بابا ہمیشہ بڑی گیارہویں شریف اور خواجہ غریب نواز اجمیری کے عرس کا باقاعدہ اہتمام کرتے اور عید الاضحیٰ کے دوسرے دن حضرت بابا گنج شکر کا ختم دلواتے تھے۔ قبلہ سرکار جی کے انتقال کے بعد ۱۶۔ محرم الحرام کو آپ کا عرس بھی مناتے۔ ان کی دعا سے آسب زدہ لوگ شفا یاب ہو جاتے تھے۔

انھوں نے ۶۔ ربیع الثانی ۱۲۱۶ھ کو رحلت فرمائی۔ رب کریم انھیں اپنے جوارِ رحمت

میں جگہ عطا فرمائے آمین۔ ان کے دو صاحبزادے اور پانچ صاحبزادیاں ہیں۔ ان کے چہلم کے موقع پر دونوں صاحبزادوں فرید اللہ شاہ اور شاہ افضل مسعود کی دستار بندی ہوئی۔ چھوٹے صاحبزادے شاہ افضل مسعود اب سجادہ نشینی کے فرائض سرانجام دے رہے ہیں۔ وہ عقیدت مندوں کی خدمت میں ہمہ تن مصروف رہتے ہیں۔ ۷۔ ربیع الثانی کو پیر بابا کا سالانہ عرس منایا جاتا ہے۔

ہر کہ خدمت کرد، اُو مخدوم شد

ان کا اصل نام محمد داؤد شاہ تھا۔ ایک دن قبلہ سرکار جی نے پیار سے ”پیر بابا“

کہہ کر پکارا، تب سے ان کا یہ نام زبان زد عوام ہو گیا۔

سید تصدق حسین شاہ:

نگاہِ مردِ مومن سے بدل جاتی ہیں تقدیریں

سید تصدق حسین شاہ موضع مومن (ہری پور) سے تعلق رکھتے ہیں۔ وہ بیان کرتے

ہیں کہ میں اہل تشیع کا ذاکر تھا اور محرم الحرام کی مجالس میں بحیثیت واعظ شرکت کرتا تھا۔ گاؤں

میں میرے ایک دوست اورنگ زیب خان مرحوم قبلہ سرکار جی کا ذکر بڑی عقیدت سے کرتے

تھے۔ وہ بلا ناغہ آپ کی خدمت میں حاضر ہوتے۔ ایک دن وہ مجھے بھی اپنے ساتھ تکیہ شریف

لے گئے۔ سردیوں کا موسم تھا۔ آپ باہر دھوپ میں چٹائی پر تشریف فرما تھے۔ میں مصافحہ کر کے

آپ کے سامنے بیٹھ گیا۔ اورنگ زیب نے میرا تعارف کرایا کہ یہ شاہ صاحب میرے دوست

ہیں۔ اس دوران میں آپ میری طرف متوجہ ہوئے تو آپ کے چہرہ مبارک کو دیکھتے ہی مجھ پر

رقت طاری ہو گئی۔ بڑی مشکل سے دیر بعد اپنے آپ پر قابو پایا۔

اس دن آپ نے میرے ساتھ گفتگو کی اور نہ مجھے کچھ عرض کرنے کی جسارت

ہوئی۔ دوسرے دن مجھ سے نہ رہا گیا۔ میں اکیلا آپ کی خدمت میں حاضر ہوا۔ خدا جانے وہ کیا اثر تھا کہ آپ کے چہرے پر نظر پڑتے ہی پھر مجھ پر رقت طاری ہو گئی۔ تھوڑی دیر بعد آپ نے میرا اور میرے والد کا نام پوچھا۔ میں نے عرض کیا کہ ہم بخاری سید ہیں اور میرا نام تصدق حسین شاہ ہے۔ تھوڑی دیر خاموش رہنے کے بعد آپ نے بڑے پیار سے پوچھا: شاہ جی آپ کلمہ کس طرح پڑھتے ہیں؟ میں نے جس طرح اہل تشیع پڑھتے ہیں پڑھ کر سنا دیا۔ آپ کے چہرے پر ہلکی سی مسکراہٹ تھی۔ فرمایا: ”شاہ صاحب! پنجتن پاک کے ہم بھی ادنیٰ غلام ہیں، لیکن کلمہ شریف میں تو صرف توحید و رسالت کا اقرار ہے۔“ بس اتنی سی بات نے یکسر میرے دل کی دنیا بدل ڈالی اور شیعہ عقائد میرے دل سے محو ہو گئے۔ میرے دل میں یہ یقین پختہ ہو گیا کہ اللہ والے جس راستے پر گامزن ہیں وہی صراطِ مستقیم ہے۔ وہ دن اور آج کا دن، پچاس سال بیت گئے ہیں اسی آستانہ عالیہ سے وابستہ ہوں۔ اللہ تعالیٰ سے دعا ہے:

اَنْتَ وَلِيَّ فِي الدُّنْيَا وَالْآخِرَةِ ۝ تَوْفِيْئِيْ مُسْلِمًا وَّالْحَقِيْنِيْ بِالصَّالِحِيْنَ ۝

فقط نگاہ سے ہوتا ہے فیصلہ دل کا

نہ ہو نگاہ میں شوخی تو دلبری کیا ہے

تکلیف شریف سے وابستہ قوال

مبارک علی، نیاز علی قوال:

یوں تو پنجاب کے اکثر نامور قوال آستانہ عالیہ شاہ محمد میں آپ کی خدمت میں حاضری دیتے تھے لیکن فیصل آباد کے مبارک علی اور نیاز علی کو آپ کے درباری قوال ہونے کا شرف حاصل تھا۔ یہ قوال آپ کی حیات مبارکہ میں عرس شریف کے موقع پر باقاعدگی سے حاضری دیتے رہے اور اب بھی ان کی حاضری کا سلسلہ جاری ہے۔

خیر اللہ خان قوال:

خیر اللہ خان مرحوم بھی قوال تھا جو آستانہ عالیہ میں ہر جمعرات، چھٹی شریف اور گیارہویں شریف کے مواقع پر بڑی عقیدت سے عارفانہ کلام پیش کیا کرتا تھا۔ وہ خود بھی شاعر تھا اور ”الفت“ تخلص کرتا تھا۔ حسن ابدال کے قریب خدمت برہان کارہنے والا تھا۔ قیام پاکستان سے پہلے اپنا گاؤں چھوڑ کر ہری پور چلا آیا۔ جب تک شادی نہ ہوئی وہ تکیہ شریف میں ہی قیام پذیر رہا۔ البتہ شادی کے بعد موضع پانڈک منتقل ہو گیا۔ وہ ترین خاندان سے تعلق رکھتا تھا۔ ۱۹۴۰ء میں اس نے میٹرک کا امتحان پاس کیا۔ دوسرے شعرا کا اردو، فارسی اور ہندی کلام بڑی روانی سے سناتا تھا۔ قرآن کریم کی تلاوت سے اسے ایسا شغف تھا کہ ہفتے میں دو مرتبہ قرآن پاک ضرور ختم کرتا۔ رمضان المبارک میں ساری رات تلاوت کلام پاک میں گزارتا۔ اس کی اولاد میں انور خان نامی ایک بیٹا ہے۔ خیر اللہ خان نے ۱۰۔ رمضان المبارک ۱۹۹۲ء کو وفات پائی اور آستانہ عالیہ کے احاطہ میں دفن ہوا۔

ملفوظات

قبلہ سرکارِ جی تقویٰ کے اس بلند مقام پر فائز تھے کہ تمام عمر کسی کی غیبت نہیں کی۔ شفیق و مہربان ایسے کہ کسی خادم کو اس کی غلطی پر کبھی سرزنش نہیں کی۔ ایک دن میں نے عرض کیا قبلہ! نا سمجھی کی وجہ سے اگر ہم سے کوئی ایسا کام سرزد ہو جائے جو طبع مبارک پر گراں گزرے تو ہمیں مطلع فرما دیا کریں۔ آپ نے فرمایا: ”خطا پکڑنا اور حکم چلانا مولویوں اور حاکموں کا کام ہے۔ درویش جب اپنے کسی ارادت مند میں کوئی عیب یا نقص دیکھتا ہے تو اس کے لیے اللہ کے حضور دُعا کرتا ہے کہ الہی! کوتاہی فکر و عمل کو اس کے دل سے محو فرما دے اور اسے اپنی پناہ میں رکھ۔ کیونکہ انسانی جبلت کا تقاضا ہے کہ نفس کو جس کام سے روکا جائے وہ اسی کی طرف دوڑتا ہے۔“

ایک دفعہ ایک مولوی صاحب نے آپ سے سوال کیا کہ حضرت! ارشاد فرمائیں کہ سب سے بڑھ کر ایسی کون سی نیکی ہے جو عند اللہ مقبول ہو اور سب سے بڑھ کر کون سی ایسی بُرائی ہے جو باعثِ عتاب ہو؟ آپ نے فرمایا: ”مولوی صاحب! علم کی باریکیوں سے میں واقف نہیں البتہ میرے نزدیک سب سے بڑی نیکی عاجزی و انکساری ہے اور سب سے بڑھ کر بُرائی غرور و تکبر ہے۔ چاہے وہ علم و عمل، حسب و نسب، مال و دولت یا عبادت پر ہو۔“

اپنے خادم بشیر احمد مرحوم کو مخاطب کرتے ہوئے فرمایا: ”انسان کی حماقت و جہالت اس سے بڑھ کر کیا ہوگی کہ زندگی بھر تو وہ مال و دولت اکٹھی کرنے میں لگا رہتا ہے، لیکن مرتا ہے تو اس کے بدن کے کپڑے بھی اتار لیے جاتے ہیں۔“

آپ نے فرمایا: ”جو تعلق و محبت اللہ کے لیے ہو، اس کا مرتبہ تمام اعمال سے بڑھ کر ہے۔ درویش مخلوق خدا سے محض اللہ کے لیے محبت کرتا ہے۔ اُسے لوگوں سے کسی طرح

کے صلہ و ستائش کی توقع نہیں ہوتی۔“

آپؐ سے تعلق رکھنے والوں کو اللہ تعالیٰ نے آپؐ کی دعا و برکت سے دینی و دنیاوی فوائد سے مالا مال فرمایا لیکن آپؐ نے کبھی کسی پر ظاہر نہ ہونے دیا کہ یہ سب آپؐ کی دعا و شفقت کا نتیجہ ہے۔

آپؐ فرماتے تھے: ”انسان جب اللہ کی رضا کے لیے کوئی عمل کرتا ہے تو اسے لوگوں پر کیوں ظاہر کرے اور انھیں اپنا احسان مند بنائے۔“

آپؐ کا فرمان تھا: ”تم اپنے کسی مسلمان بھائی سے کوئی نیکی کرو یا اس کے حق میں دعا کرو تو کبھی اس کا ذکر اس کے رُوبرو نہ کرو۔ اس طرح تم اپنی نیکی کا احسان تو اسے جتلاؤ گے اور وہ تمہارا ممنون بھی ہو جائے گا، لیکن ریا کاری کی وجہ سے عند اللہ وہ نیکی ضائع ہو جائے گی۔“



منظومات

بِسْمِ اللّٰهِ الرَّحْمٰنِ الرَّحِیْمِ

شجرہ شریف

اے خدا وندا! تو ذاتِ کبریا کے واسطے
 من عَرَفَ کی رمز کھول مجھ پر بہرِ مُرْتَضٰی
 خواجہ حسن بصریؒ کا نام لاتا ہوں شفیع
 فضل کر مجھ پر طفیلِ خواجہ ابوالفیض فضیلؒ
 حضرت خواجہ حذیفہؒ کے واسطے تک رحم کر
 خواجہ ممشادؒ کی خاطر میرا دل شاد کر
 خواجہ ابدال احمد بو محمد مقتدا
 خواجہ مودود حقؒ اور خواجہ حاجی شریفؒ
 والئی ہندوستان خواجہ معین الدین حسنؒ
 مجھ کو تیرے فضل سے حاصل ہو تسلیم و رضا
 کام کر شیریں طفیلِ خواجہ گنج شکرؒ
 ہو مجھے دیدار دنیا میں رسول پاک ﷺ
 دل کو روشن کر طفیلِ خواجہ مخدوم جہاںؒ

رحم کر مجھ پر محمد مصطفیٰ ﷺ کے واسطے
 مشکلیں حل کر میری شہِ مُشکل کُشا کے واسطے
 بخش عبدالواحد اہل بقا کے واسطے
 حضرت ابراہیم بلخیؒ بادشاہ کے واسطے
 اور ہبیرۃ البصریؒ صاحب ہدیٰ کے واسطے
 شیخ ابو اسحاق قطب چشتیا کے واسطے
 خواجہ بو یوسف صاحب صفا کے واسطے
 خواجہ عثمان ہارون مقتدا کے واسطے
 نائب حضرت رسولؐ کبریا کے واسطے
 خواجہ قطب الدین قطب اتقیاء کے واسطے
 شہ فرید الدین زہد الانبیاء کے واسطے
 شہ نظام الدین محبوب اولیاء کے واسطے
 شہ نصیر الدین چراغِ دہلیا کے واسطے

کر عطا اپنی محبت اور دے کامل خلوص
 دور کر ظلمت سراچ الدین دنیا کے لیے
 حضرت محمود راجن سرور دنیا و دیں
 شیخ حسن اور خواجہ شیخ محمد کے طفیل
 مشکلیں حل کر طفیل شہ کلیم اللہ ولی
 دین و دنیا کا وسیلہ پیر عالم فخر دیں
 حضرت شاہ سلیمان دو جہاں کے دستگیر
 ہادی دین نبی محبوب رب العالمین
 قرب کی دولت عطا کر صدقہ حضرت حنیف
 بخش دے اپنی محبت اور قطع کر دے ماسوا
 شہ کمال الدین کمال اصفیاء کے واسطے
 اور علم الحق والدین علم الہدیٰ کے واسطے
 اور جمال الدین جمن پیشوا کے واسطے
 حضرت یحییٰ مدنی مقتدا کے واسطے
 اور نظام الدین مقبول خدا کے واسطے
 خواجہ نور محمد رہنما کے واسطے
 قبلہ حاجات اور کعبہ مدعا کے واسطے
 خواجہ شاہ اللہ بخش بحر صفا کے واسطے
 خواجہ محمد افضل مرشد راہ بقا کے واسطے
 حرمت پیران شجرہ چشتیا کے واسطے

قطعه تارتخ وصال

امام العارفين، برهان العاشقين، سلطان التارکين، سراج السالکين، زبدة الواصلين،
صاحب صدق و صفا، گوهر بحر وفا، زینت الاصفیاء حضرت خواجہ محمد افضل خان چشتی قادری نور اللہ مرقدہ
تارتخ ولادت: ۱۹۱۶ء تارتخ وصال: ۱۴- محرم الحرام ۱۴۰۸ھ، سن بکرمی ۲۳- بھادوں
بروز منگل بمطابق ۸- ستمبر ۱۹۸۷ء

کرد رحلت سوئے جنت عالی جناب	رحمت حق بر مزارش بے حساب
آہ! رفتہ پیشوائے عارفاں	شد وجودش شمع بزمِ چشتیاں
صابر و شاکر امام زاہداں	در حیاتش عشق پیرے شد جواں
آن کریم و صاحب سوزِ نہاں	غم گسار و چارہ بے چارگاں
در صدق و صفا، زہد و تقویٰ بے نظیر	فخر اہل معرفت آں روشن ضمیر
خوش بیاں و خوش ادا و خوش خصال	یک نگاہ او جواب ہر سوال
چوں ز سرِّ لا الہ آگاہ شد	در نظر جملہ متاعش کاہ شد
جانشین خواجہ ہندالوی	ہم غلام سید غوث جلی
در شریعت دستگیر سالکاں	در طریقت شد امیر کارواں
شد نگہباں عزت امّ الکتاب	از نگاہش خانہ باطل خراب
در جمال معنوی تابندہ بود	مثل خورشید جہاں رخشندہ بود
در جوانی فقر کرد است اختیار	زین سبب گشتہ حبیب کردگار

در ہمہ اوصاف گشتہ بے نظیر
 تاحیات او دور شد از قیل و قال
 جانشین گشت آں صاحب وقار
 یا الہی ! سینہ اش پُر نور دار
 جملہ احباب عقیدت خوش خصال
 تربت او می شود خلد بریں
 یا الہی ! عفو کن تقصیر ما
 سال رحلت نہ صد و ہم یک ہزار
 بود شب سہ شنبہ، ہم وقت سحر
 سال ہجری چار صد ہم یک ہزار

صاحب عرفاں و ہم روشن ضمیر
 زانکہ او بود ست از اصحابِ قال
 اسم او محبوب شد در روزگار
 از بلائے دین و دنیا دُور دار
 سوئے جنت می روند بے قیل و قال
 از طفیل سرور دنیا و دین
 از طفیل خواجه افضل پیر ما
 در ہمیں ہشتاد و ^{۱۹۸۷} ہفت آخر شمار
 روح جاناں کرد آں ساعت سفر
 در ہمیں تو ہشت ^{۱۳۰۸} دیگر کن شمار

باز پرسیدم از دل تاریخ او
 شد نہاں ”مغفور یزدانی“ ^{۱۳۰۸} ہجو

نتیجہ فکر:

ابوالوفا مفتی محمد سیف الرحمن قادری برکاتی

خلف الرشید

حضرت علامہ قاضی محمد عبدالسبحان مرحوم

رباعیات

در حضور خواجہ محمد افضل خان رحمۃ اللہ علیہ

ہے شعلہ عرفاں میں ترے جوش و خروش
ہے سوزِ نہانی ترا پیغامِ خموش
ہے مژدہٴ اسرارِ بقا تیری ضیا
تو انجمنِ چشت کی ہے شمعِ سروش

ظاہر ہے ہر اک رنگ میں تاثیرِ نبیؐ
سرتا بہ قدم کیوں نہ ہو تنویرِ نبیؐ
صورت مرے خواجہٴ افضلؒ کی عطا
ہے پر تو آئینہٴ تصویرِ نبیؐ

منکوں پہ ہوئے جاتے ہیں احسانِ کرم
اللہ کی آتی ہے نظرِ شانِ کرم
جاری ہے درِ خواجہٴ افضلؒ پہ عطا
بغداد کی سرکارؒ کا فیضانِ کرم

جلوؤں سے ترے چشت کے منظر ہیں حسین
تو پیار کی نکبت کا نہ کیونکر ہو امیں
تو حب محمد ﷺ کے ہے گلزار کا پھول
پھیلی ہے مہک تیری بہ اندازِ معینؒ

منقبت در حضور خواجہ محمد افضل خان قادری چشتیؒ

حرمتِ دیں کے نگہبان ہیں خواجہ افضلؒ

میرا کعبہ ، میرا ایمان ہیں خواجہ افضلؒ

میرا مالک ، مرا مختار کوئی اور ہو کیوں

میرے والی ، میرے سلطان ہیں خواجہ افضلؒ

اس عنایت کا بھلا شکر ادا ہو کیسے

ہم پہ اللہ کا احسان ہیں خواجہ افضلؒ

مرتبہ عشقِ محمد میں ملا ہے ایسا

صفِ عشاق میں ذی شان ہیں خواجہ افضلؒ

حیدری فقر کے پھولوں سے بھرا ہے دامن

رحمتِ حق کا گلستان ہیں خواجہ افضلؒ

نسبتِ خواجہ اجمیرؒ ملی ان کو سنی

مسلکِ چشت کی پہچان ہیں خواجہ افضلؒ


اَرْضُكَ بِرِيمٍ كَيْفَ تَكْتُمُهَا يَا اَرْضُ
مَا لَمْ تَكُنْ دُوْرِي اِنْ تَاْمِي كَيْفَ تَكْتُمُهَا يَا اَرْضُ

انصرتن ہر ایک کلمہ پر لایا ہے
عام نشوونما پر لایا ہے

افضل المناقب

حیات و تعلیمات

حضرت خواجہ محمد افضل خان قادری حشٹی نظامی رحمۃ اللہ علیہ



ترتیب و تہذیب

پروفیسر صاحبزادہ محمد سعید احمد

تصنیف لطیف

حاجی محبوب احمد حشٹی قادری